
कथां ची कथा 


ह्या पुस्तकांतल्यो दोन - तीन कथा हांवें खयतरी कितेंतरी वाचिल्लें तांतल्यान 
जल्माक आयल्यात . हेर सगल्यो जे कितें पळेलां , आयकलां , कल्पिलां 
तांतल्यान उप्रासल्यात . 

१ ९६८-६९ वर्सा काय काळ हांव मिरज उरिल्लों . थंय हांतल्यो चार 
कथा बरयल्ल्यो : ' विठूली चावी सांडली ' , ' भावोजी मेलो ' , ' गवेत उकतें 
जायना ' आनी ' एक झगडे : दोगांचे ' . हेर चडशो ज्यावेळार बरयल्यात 
काय संपादकांची पत्रां बी येतकूच - त्यावेळार त्यो संपादकांक धाडल्यात 
आनी तांणी त्यो आपल्या अंकांनी उजवाडायल्यात . 

वाचप्यांनी ह्या कथांक वेगवेगळे तरेन येवकार दिला . पणजेच्या एका 
दोतोरान ' एक सरकारी ऑफीस ' ही कथा आपणाक अजिबात आवडली ना 
अशें स्पश्टपणान सांगले . हाचे उरफाटें , ' जनू , शंकू आनी बुरांटो ' ही कथा 
आपणाक खूब मानवली अशें एका कोंकणी साहित्यिकान म्हळे आनी ' विठूली 
चावी सांडली ' ही कथा वाचतकूच आपणाक कसलोसो आनंद गवसलो ' 
अशे एका मराठी साहित्यिकान बरयलें . 

त्यामानान संपादक मात्शे वेगळे . एका संपादकान हांतले एके कथेक 
' अॅब्सर्ड ' म्हळे . दुसऱ्यान दुसरेक ' खुसखुशीत ' म्हळे . तिसऱ्यान तिसरेक 
अनाकथा ' म्हणून हांवें अशा कथांचो प्रवाह कोंकणींत सुरू केलो बी म्हळे . 

मजा म्हळ्यार , एका संपादकान ' भावोजी मेलो ' ही कथा पोजडी म्हणून 
घेतली ना , दुसऱ्यान ती ' आमचो एक भावोजी हालींच भायर पडला ताका 
ती लागतली . म्हणून छापली ना . ती कथा उपरांत तिसऱ्या संपादकान 
उजवाडायली . 

कथा हो प्रकार कशेतरेन हाताळू येता हाचो सोद घेतांघेतां ह्या संग्रहांतल्यो 
चडशो कथा निर्माण जाल्यात . ह्याच कारणाकलागून तांतूंत अदींमदीं तंत्राचे 
प्रयोग बी जाल्ले दिसतले . 
६४'अमीत ' 
मुरारी घाग मार्ग 

-अना म्हांबरो 
प्रभादेवी , मुंबय ४०० ०२५ 


विठूली चावी सांडली 


भाऊ बांदोडकार गोंयचो मुखेलमंत्री जालो पळे तेन्ना विठून म्हळे , हे मात् बरें 
जाले ना आं ? विठू आपले चावयेसंबंदी उलयतालो . त्याचवेळार ताची ती चावी 
सांडिल्ली . विठूकडेन सगल्यो मेळून चवदा चावयो आशिल्ल्यो . तांचो हिशोब असो : 

१ फुडल्या दाराची 
१ भायले कुडीची 
३ भितल्ल्या कुडींच्यो 
२ मेजाच्या गवतांच्यो 
२ कोब्नाच्या गवतांच्यो 
१ पेटेची 
१ आलमारीची 
२ ट्रंकांच्यो 
१ तिजोरेची 
पैकी ताची आल्मारीची चावी दीसपट्टी सांडटाली . भायले कुडीची , मेजाच्या 
गवेतांच्यो आनी ट्रॅकांच्यो चावयो आठपंदरा दिसांतल्यान एक फावट सांडटाल्यो 
आनी कोब्नाच्या गवेतांच्यो चावयो तीन म्हयन्यांतल्यान दोन फावट पुण सांडटाल्योच . 
सांडनासली केन्ना ती तिजोरेची चावी . तीच हे खेप सांडली . 

हरशीय जाल्यार विठू म्हणटात तो एक घोवयो . मात्सो पावणेबाराच म्हळ्यार 
जाता . खंयचीय गजाल खंयसरूय थेयली जाल्यार ताका तिचो केन्नाच उगडास 
जायना . तातूंत ही चावी केदी गा ? सामकी किरमोळेच्या बोटायेदी . ती सांडल्यार 
मेळटली कशी ? 

चावी सांडनाबराबर विठून सगलें घर सोदसोद सोदले . पयलीं भायली कूड सोदली . 
कुडींतलें मेज , मेजाची गवेतां सोदली . कदेलां सोदली . वण्टीचे खिळे , खिळ्यांची 
पायजेलां सोदली . वासरी सोदली . वासरेंतलो बांक सोदलो . मागीर भितल्ल्यो तीन कुडी 
सोदल्यो . कोब्नाची गवेतां सोदली . आलमार सोदली . तांतली मुस्ताकी सोदली . 

खोमसा - काल्सांवांची बॉल्सां सोदली . रांदची कूड सोदली तोप , तपली , तांबये , पेले , 
ताटां , वाटयो , भगुणी , धांपण्यो , कोळमूळ , रांदनीचें वायल , कत्रेलां सगले सोदले . 
माळयेची इस्काद सोदली . माळी सोदली . न्हिदपाची कूड सोदली . कुडींतल्यो बाज्ज्यो , 
बाज्ज्येवेली कुलच्यांवां , चादरी , उशी , परोंजी सगले सोदले . 

सगले सोदून जातकूच विठून बायलेक सांगलें , चावी शेणली . 

बायलेक वायट दिसले . विठून सोदिल्ल्यो सगल्यो गजाली तिणे परथून सोदल्यो . 
विठून मागीर आवयक सांगले , चावी शेणली . तिणे विठून आनी बायलेन सोदिल्ले 
सगले जागे परथून सोदले . 

विठूक आवयची काकुळट आयली . आवयक विठूची काकुळट आयली . विठूचे 
बायलेक विठूची आनी आवयची - दोगांयची - काकुळट आयली . विठूक दोन पूत . पाटू 
आनी तिटू . चावी सांडली तेन्ना पाटू गायतालो आनी तिटू उडक्यो मारतालो . विठून 
पाटूक म्हळे , कसल्या कास्ताचे रे तुमी ? 

पाटून म्हळे , कितें जालें ? 
चावी शेणली . 
हांव कितें करूं ? 
रड . 
मागीर मेळटली ? 
हय . 

तें तिटून आयकले . दोगूय रडूंक बसले . विठू उसळ्ळो , आरे गायतात कितें ? 
पाटू आनी तिटू रडल्यार गायल्ल्यावरी दिसताले . गायल्यार रडिल्ल्यावरी दिसताले . 
विठू उसळटकूच ते बाबडे बोगी रावले . 

चावी सांडली ही खबर विठूचे बायलेन एके शेजान्नीक सांगली . तिणे दुसरेक 
सांगली . तिणे तिसरेक सांगली . तिणे चवथेक सांगली . तिणे पांचवेक सांगली . विठूचे 
आवयन तीच खबर शेवतूले आवयक आनी शांतूले मांयक सांगली . उपरांत ती 
खबर शेवतूले आवयन शेवतूल्या बापायक , शेवतूल्या बापायन शांतूल्या बापायक , 
शांतूल्या बापायन शांतूल्या मांवाक आनी शांतूल्या मांवान शांतूले आवयक सांगली . 
पाटूतिटून तीच खबर तिब्लू आनी गिब्लू ह्या आपल्या आमिगांक सांगली . उपरांत 
हाणे ताका , ताणे हाका , हाणे हाका आनी ताका , ताणे ताका आनी हाका अशी करतां 
करतां करतां ही खबर सगल्याक पाताळ्ळी . 

मागीर शिनू , काटू , दुलगो , कृश्णे , तिर्वीण , भागी , आंतोन , कुश्टा , कायतान , 
मारी , दामयांव , फिल्सू , रमाकांत , दुर्गे , शेवतू , आबोलें , सौज , फेनोंद , नायक , 
कुराडो , मश्णो , फोंडो सगले विठूचे खबरेक आयले . पैकी तिर्वीण , भागी , मारी आनी 
आबोले विठूचे बायलेचे खबरेक आयिल्ली . तिका णवो म्हयनो चलतालो . 

जे लोक चावयेचे खबरेक आयिल्ले तांणी ती चावी कशी सांडली काय म्हणून 
विठूक विचाल्ले . आनी विठून ती अशे अशे अशे तरेन सांडली म्हणून तांकां आमसाण 
तिखसाण लावन सांगले . दरएकल्याक तो सांगतालो , काल हांव सकाळी उठलां बरो , 
च्या घेतल्या बरी , जेवलांखालां बरो , न्हालां - धुलां बरो , भायर सल्लां बरो , घरा 
परथलां बरो , जेवनखावन न्हिदलां बरो , आयज सकाळी उठलां बरो , च्या घेतल्या बरी 
न्हालां - धुलां बरो , रेडियोर बांदोडकार मुखेलमंत्री जाल्ल्याची खबर आयकल्या बरी 
आनी अकस्मात पळेल्यार ... 

विठूलो भावोजी आपले बायलेक - म्हळ्यार विठूले मैणीक - घेवन विठूगेर आयला 
पळे तेन्ना विठूली बायल रडटाली पोटांत दुखता म्हणून . भावोजी आनी भावोजीची 
बायल खबर घेवंक लागली . विठूली बायल रडतूच आसली . विठूली आवय सांगताली , 
हांवें विठूक तिची वेवस्थीत काळजी घे म्हणून सांगलेले . पुण हाणे पापयान ते मनार 
घेतले ना . नसती हुतहुतेपणां करपाची हाका संवय . 

हांकां अितले बेगीन भुरगें बी नाका आसले काय ? भावोजीक प्रस्न पडलो . 
पुण हिगेले हे वायट सुरू जाले केन्ना ? विठूले भयणीन आवयक विचाल्ले . 

आगो कितें सांगतली तुका , काल सकाळी दोगूय उठल्यां बरी , जेवल्यां बरी , 
न्हाल्यां - धुल्यां बरी , निदल्यां बरी , आयज सकाळी उठल्यां बरी , रेडियो लायल 
बरो , बांदोडकार मुखेलमंत्री जालो ही खबर आयकल्या बरी आनी अितल्यांत विठू 
भायर आयलो आनी म्हाका म्हणूक लागलो , आई घात जालो . म्हज्या काळजांत 
धस्स जालें . हांवें कच्च करून आंग काडले . हिका निकतो णवो म्हयनो लागला न्हय 
गो ? किळंच मारून हांवें म्हळे , आरे पापया जाले कितें ? विठू म्हणूक लागलो , चावी 
शेणली . आनी त्याच वेळार हिगेले हे ... 

भावोजी आनी बायल गजाल थंयच सांडून परथी गेली . 
दीसभर लोक येयत आसले . दादले येतकूच तीचतीच खबर तेचतेच तरेन 
विठू तांकां सांगतालो . बायलां येतकूच तीचतीच खबर तेचतेच तरेन आवय तांकां 
सांगताली . मनशां कोण आयल्यां ती पळोवन विठूली बायल पोटांत दुखता म्हणून 
रडूंक बसताली . 

तीनसांज जाली . विठू देवळांत गेलो . किर्तन चलतालें . हरदास गांवठी मराठीत 
सांगतालो , काय सांगू म्हाराजा , हा सगला संवसार फार कुम्प्लिकाद आहे . कधी 
कुणाचं काय होईल ह्याचा न्हेम नाही . आज कुणाची चावी सांडटे , उद्यां त्याची 
बायल सांडटे , परवां मुली सांडटात , येरवां तोच सांडटो ... म्हणून संत तुकाराम 
म्हाराज म्हण्टात , झेते झातो येतें धूं म्हाजा सांगाथी ... 

विठू पिकार जालो . चावीच सांडल्यार बरी आसा ... फाल्यां हांवूच सांडल्यार ? ... 
परां म्हजी बायल सांडल्यार ? तो उठलो . देवाक पांयां पडलो . भटाक सांगणे करूंक 

सांगलें . भटान ताका विचाल्ले , सध्या नाल्ल म्हारग काय साकर ? 

विठून म्हळे , साकर . 
त्याबराबर भटान , देवासायबा , आयज हो विठू मुद्दम तुज्या पांयांकडेन आयिल्लो 
आसा . ताका तागेली ती शेणिल्ली चावी बेगीन एकदा मेळोवन दी . मागीर तो साकरेचो 
तुळाभार करतलो , अशे आंगवणेसयत सांगणे केलें . भटान विठूक सांगलें , देव तुजें 
काम करतलोच . ताणे तें केलें ना जाल्यार म्हजो भाव करतलो . 

भटालो भाव जोतीस सांगतालो . विठू ताका मेळ्ळो . सगली खबर आयकून घेतल्या 
उपरांत ताणे विठूक प्रस्न केलो , नक्षत्र हाडलां ? 

कोणाचें ? 
चावयेचें . 
ना . ते म्हजेकडेन केल्लें ना . 
मागीर ती खंय पावल्या तें कशे कळप ? 


विठू वोग्गी . 


चावी केन्ना केल्ली ? 
पांच वसी जाली . 
म्हयनो ? 
मार्गशीर . 
तीथ ? 
एकादस . 
दीस ? 
सोमार . 
वेळ ? 
चावयेकारान म्हजेकडेन चावी हाडून सकाळी धांक दिल्ली . 

चावयेचो नाकदोळो कसो आसलो , रंगरूप कशे आसलें हाची खबर विठुकडल्यान 
बारीकसाणेन घेतली . आनी उपरांत जोतिशान ते चावयेचे नक्षत्र मांडले . ते बारीक 
दोळे करून बारीकसाणेन पळेलें . बोटांनी कितें तरी मेजले . मागीर अन्तराळांत नदर 
लायली . ( मळबातली नक्षत्रां पळेतालो काय तो ! ) आनी म्हळे , तुगेली चावी 
दक्षिणेची वाट चलता . 

पुण तिका पांय ना . ती चलतली कशी ? विठून हुतहुतेपणान ताका विचाल्लें . 
नस्ते प्रस्न विचारूं नाका . 
विचारिना . 

1. पुण म्हाका एक सांग , म्हगेली ती चावी सध्या मागिलदारच्या पोरसांत 
आसा १ गांवचे तारीकडेन आसा ? काणकोणच्या तिटयाकडेन असा ? काय कन्या 
कुमारीक विवेकानंदाच्या यादस्तिकाकडेन आसा ? 

म्हाका तुगेल्या प्रस्नाचो अर्थ समजूक ना . 

तुंवें म्हगेली चावी दक्षिणेची वाट चलता म्हळे ती दक्षीण खंयची ? घराची ? 
गांवची ? गोंयची ? काय भारताची ? 
हे सगले हांवें तुका सांगलें जाल्यार म्हगेल्या जोतिशांत उल्लें तें कितें ? 

तितल्यांत देवळांतलो भट थंय प्रगट जालो आनी ताणे विठूक म्हळे , म्हजो भाव 
धा रूपयांक हाचेपरस चड जोतीस सांगता . 

विठून गाळी घालून ताका धा रुपया फारीक केले . आनी तो घरा आयलो . जेवंक 
बसलो . इतल्यांत भायले दार वाजले . एक पुलीस भितर सल्लो . 

तुगेली चावी शेणल्या ? विठूक ताणे प्रस्न केलो . 
हय , तुका कोणे सांगले , विठून विचाल्ले . 
तुगेल्या शेजाऱ्यांनी . 
तितल्यांत तूं हांगा आयलो ? 

ही कामां आमी केली नात जाल्यार आनीक कोण करतलो ? पुलीस म्हळ्यार 
लोकांचे सेवॆत . तुमी आमकां कामां सांगप , आमी ती करप . 

विठू दोन मिण्टां त्या पुलिसाक पळेत रावलो . हो रामराज्यांतलो पुलीस चुकून 
हांगा खंय पावलो काय ? असो ताका प्रस्न पडलो . 

बरे ती चावी आतां म्हाका कशी मेळटली १ विठून ताका विचाल्ले . 
कम्प्लेन बरोबन दी . 
कितें म्हणून ? 

चावी कोणेतरी चोल्ल्या म्हणून . तुका कोणाचो दुबाव येता जाल्यार ताचें नांव 
तातूंत घाल . 

पुण म्हगेली चावी शेणल्या . ती कोणे चोल्लया जायत अशे काय म्हाका दिसना . 
ती चावी शेणल्या जाल्यार ती सोदपाचे काम आमचे न्हय . ती कोणे चोल्ल्या 
जाल्यार त्या चोराक सोदपाचे काम आमचें . 

बरें , कम्प्लेन बरोवन दिल्यार ती मेळटली व्हय ? 
प्रयत्न करपाचे काम आमचे . मेळटली काय ना मेळची ते आमी कशे सांगतले ? 

फाल्यां हांगाचो एकाद्रो मंत्रीलेगीत चोरयेक गेलो जाल्यार तो आमकां मेळटलोच 
अशे आमच्यांनी सांगू नज . 

तो पुलीस खरो , पुण आदवोगाद कसो उलयतालो . विठून ताका ताचे भाशेत 
कम्प्लेन बरोवन दिली . आनी परथून ताणे विचाल्ले , तुका आमची चावी शेणल्या 
म्हणून कोणे सांगले ? खंयच्या शेजाऱ्यान ? 

ती गजाल म्हत्वाची न्हय . शेणिल्ली चावी सोदप हे चड गरजेचें , अशें म्हणून तो 
पुलीस चलूक लागलो . 

इतले म्हणसर विठूक खूब पुरो जाल्ले . तो वचून हातरुणार आड पडलो . सगलो 
संवसार माल्लो भिसक्यार म्हणून तो गर्द न्हिदलो . 

सकाळी उठून विठू भायल्या हुमऱ्यार येवन येवजीत बसलो . तितल्यांत ताका 
रस्त्यार कोणसो दिसलो . हो सुक्रातावरी दिसतालो आनी ब्रह्मदेवावरी उलयतालो . 

विठूचेर नदर पडनाबराबर ताणे म्हळे , तुगेली चावी शेणल्या खंय ? 
हय . 
ती मेळटली . 
कशी काय म्हणटां ? 
खंयचीय शेणिल्ली वस्त सारकी सोदली जाल्यार मेळटाच . 
कशी ? 
चावी शेणली ही एक घडणूक म्हळ्यार घटणा जाली . खंयचेय घटणेक ती घडपा 
खातीर कारण लागता . त्याशिवाय ती घडना . एके घटणेक एकूच कारण आसूंक 
जाय म्हणून ना . एकापरस चडूय कारणां आसूं येतात . 
म्हणटकूच ? 
ही कारणां सोदूंक जाय . 
मागीर चावी मेळटली ? 
चावी कशी शेणल्या ती समजतली . 
समजून उपेग कितें ? 
समजतकूच ती सोदूंक बऱ्याक पडटले . 
पुण हो दोट्टी वावर कित्याक ? कारणां सोदचेपरस हांव चावीच सोदतां . 
मेळची ना . 
कित्याक काय म्हणटां ? 
मेळ्ळीय जाल्यार तूं म्हाका त्रासांत घालतलो . 
कसो ? 

कारणां सोदिनासताना तुका चावी मेळ्ळी जाल्यार ती तुका कशी मेळ्ळी हाची 
कारणां म्हाका सोदची पडटली . 

बरें , कारणां कशी सोदप हे तुमीच मात्शे सांगात पळोवया . 
चावी शेणली म्हळ्यार कितें जालें ते तूं आदी म्हाका सांग पळोवया . 
नकळं हांव . तुमीच सांगात . 

चावी शेणली म्हळ्यार चावी आसली ती ना जाली . म्हळ्यार ती मेळना जाली . 
ती मेळना कित्याक हाची कारणां कितलींशीच आसूं येतात . देखीकः 

१ तुंवें चावी खय दवल्ल्या हाचो तुका उगडास ना म्हणून तुका ती मेळना . 
२ तुवे चावी जंय दवल्ल्या असो तुका उगडास जाता थंय तुंवे ती दवरूंक ना 

म्हणून तुका ती मेळना . 

३ तुवें चावी खंय देवल्ल्या हाचो तुका उगडास आसा . पुण ती चावी थंय ना 
म्हणून तुका ती मेळना . 

४ तुंवे चावी जंय दवल्ल्या थंय ती आसा . पुण त्या जाग्याचो तुका उगडास 
जायना म्हणून तुका ती मेळना . 

५ तुंवें चावी जय दवल्लेली थंयची ती कोणेय तरी काडली आनी परथी थंय 
दवरूंक ना म्हणून तुका ती मेळना . 

६ तुवें चावी जय दवल्लेली थंयची ती कोणेय तरी काडली आनी ताणे ती जंय 
दवल्ली ताचो ताका उगडास ना म्हणून तुका ती मेळना . 

विठूक दिसले , मंत्री आपल्या भाशणांनी सगल्या गजालींचो घोळ घालतात , तांचो 
काथो करतात तसो हो कोणसो ... विठून ताका म्हळे , उरिल्ली कारणां हांव सोदून 
काडटां . तुमी हांगा आनीक चड वेळ रावले जाल्यार म्हजी तकली पिकार जातली . 
मागीर ती पिकार कित्याक जाली हाची कारणां म्हाका सोदीत बसचे पडटले . 

तो कोणसो भायर सरून गेल्याउपरांत विठू न्हालो धुलो आनी धा साडेधांच्या 
अदमासाक पलासींत ( सचिवालयांत ) गेलो . मुखेलमंत्र्याच्या पी . ए . क मेळ्ळो आनी 
ताका ताणे ' सगली खबर सांगली आनी आपणाक मुखेलमंत्र्याक मेळपाचें आसा हेय 
ताका सांगले . त्या पी . ए . न विठूक सांगलें , फुडल्या देड म्हयन्यांत मुखेलमंत्र्याक 
इल्लोय वेळ ना , सगले अपअिटमेन्ट काल तो मुखेलमंत्री जायनाबरोबर रोखडेच 
भल्ले . 

आतां हांव कितें करूं ? विठून ताका विचाल्लें . 
भाऊल्या घरा वच , ताणे सांगलें . 

दुसरे दीस सकाळी विठू माऊल्या घरा गेलो . थंय लोकांची गर्दी आशिल्ली . पुण 
विठूक पळेनाबराबर भाऊन ताका सगल्यांत पयलीं भितर आपयलो . आनी काम 
कितें आसा ते विचाल्ले . विठून ताका चावयेची सगली खबर सांगली . पुलिसेंत केस 
दिल्या पुण ते काय व्हडलेशे कानामनार घेनात तेंय ताका सांगलें . 

म्हणटकूच तुगेली ती चावी पुलिसेक सोद म्हणून हांब सांगू ? तांकां आनीक 
कामधंदो ना ? भाऊन ताका तापून विचाल्लें . 

तशे न्हय म्ह ... म्हजी ती मा ... मात्शी म्हत्वाची चा ... चावी , विठून भिंयेत 
भिंयेत म्हळे . 

पुण जावनजावन कितलो जायत रे ? 
कि ... किते ? 
ते चावयेचो प्रेस . 
नकळ हांव . 

भाऊ उठून भितर गेलो . ( हाका राग बी आयलो काय ? विठू येवजूक लागलो . ) 
थोड्या वेळान भायर येवन ताणे ' हे घे पैशे ' म्हणून बचकोभर नोटी विठूल्या हातार 
दवल्ल्यो आनी म्हळे , नवी चावी करून घे . 

विठू घरा येवन भाऊन दिल्ल्यो त्यो नोटी मेजूक बसलो ... पळेता जाल्यार , 
भाऊन ताका पैशे दिल्ले पळे तातूंत ताच्यान आतां काय न्हय करून भांगराची 
चावीलेगीत करून घेवं येताली . 

पणजीः मांडवीचे देगेर पांय पातळावन बशिल्लें हें एक शार . हांगा मोटारीत 
पावता . बसींत पावता . बोटींत पावता . बोट जाल्यार पणजेच्या सामकी काळजाक तेंकता . 
ती मात्शी उसरां पावली जाल्यार पलासींत भितर सरून मुखेलमंत्र्याक जाप 
दिवन मागीर तुमच्यांनी घरा वचू येता . 


शार 


पणजी तिसवाडीत आसा . तिसवाडीची लोकवस्ती सादारण लाखावयर . पैकी 
पणजेत सादारण साठ - एक हजार रावतात . पावसाच्या तेंपार पणजेत पावस खूब 
पडटा . रस्त्यात जळींमळी खातोणां जातात . पासयांचेर शेळो जाता . पुण पांय 
निसरून मात् कोण पडनात . कारण पणजेचे लोक तशे तकलेन फीन . शिंयांतेंपार शी 
खूब खाता . पुण पणजेकार कुडकुडनात . फक्कत गिमांत कालोर खूब जाता तेन्ना 
मात् ते बेठेच तापतात . ( कालोरान पणजेकारांची शीर रोखडीच तिट्ट जाता . ) 

पणजेंत राजाची एक पलास आसा . ( तिका पालास - द - इदालकांव म्हणटात . ) पणजे 
तल्यो हेर सगल्यो पलासी पणजेकारांनी बांदल्या . देवूळवाड्यार , आल्तिन्य , सांतिनेज 
आनी कांपालार घेऽऽ म्हणून पलासी आसात . पणजेकारांचो पैसो सगलो तांगेल्या 
घरांनी आनी मोटारींनी ओतला . हांगासल्ल्या चडशा घरांक मनशांची नांवां - गोविंदा , 
सुशिला , गुरुनाथ , सौज , माश्कारेन्यस , हिरा , प्रेमा , धेपो , व्हेल्यू असली . पणजेत 
घरांच्या जथ्यांक नगरां म्हणटात - आदर्शनगर , नेवगीनगर , कुंडयकारनगर बी . ह्या 
दिसांनी दोन सरकारी अधिकारी देवूळवाडयार घरां बांदतात . तांची नांवां - भाऊ 
नगर आनी ताईनगर . कांपालार एकलो ब्लेकिश्त घर बांदता ताचे नांव - कोमागाटा 
मारूनगर . 

पणजेच्या नगरांवरी नगरां अख्ख्या संवसारांत ना म्हणटात . पयर अमेरिकेच्या 
प्रेसिडेंट फोर्डान वॉशिंग्टनाक खंय एके इलेक्शनाचे सभेत सांगते , म्हाका तुमी वेंचून 
दिशात जाल्यार तुमकां हांव पणजेच्या कुंडयकारनगरावरी एक नगर बांदून दितलों . 

तिब्लूचें घर 
तिब्लूचे घर खूब लहान . तातूंत मनाशां हीं : आवय , बापूय आनी तिब्लू . तिब्लू 
एकलोच जल्माक आयिल्लो . जल्माक येतनाच येवजुपाक लागिल्लो , हो संवसार असो 
कितें ? ल्हानपणांत तिब्लू रडनासलो . खूब उसरां तो उलोवंक लागिल्लो . उलोवंक 
लागलो तरी तो उलयनासलो . तो फक्कत येवजितालो . वाचतालो . बरयतालो . चित्रां 
काडटालो . उलय मात् नासलो . 

रस्ते 


पणजेत रस्ते बरे शेकानशेक पातळ्ळ्यात . पणजेच्या लोकांवरी पणजेचे रस्तेय बरे 
सुसेगादशे . दीसभर झेमेत आसतात . पणजे एका रस्त्यार चलतानाच मनीस दुसऱ्या 
रस्त्यार पावता . पणजेच्या पाठ्यार भितर सरिल्लो मनीस सरळ चलूंक लागत जाल्यार 
जुआंव काश्त्रू - जुझे फाल्कांव - दादा वैद्य रस्त्यावेल्यान बद्द पणजी सोंपता थंय पावू 
येता . ह्या रस्त्यांची एकूच बरी गजाल म्हळ्यार पणजेच्या लोकांक जाती - काती- धर्म 
लागतात ते तांकां लागनात . ह्या रस्त्यांच्या निमतान दादा वैद्य , दोतोर आत्मा 
बोरकार , शिरगांवकार हे बाबडे आफोंसु द आल्बुकेर्क , कुन्य रिव्हार , बेर्नार्द गेदीश , 
गोव्हेन दोर पेश्तान हांचे पंगतीक बसूंक पावल्यात . पणजेत ५ अक्टोबर , १८ जून , 
३१ जानेर असलेय रस्ते आसात . ३१ जानेर आनी रुअ - द - ओवरें हांचेमदीं इल्लेशे 
एक पुर्तुगाल आसा आनी देवूळवाडयार एक सुपुल्लोसो महाराष्ट्र आसा . 

लोक 
पणजेक लांबाय - रुंदाय बरी आसा . पण इतलेय आसून पणजेकारांची मनां सामकी 
अशीर . तशे पणजेंत सगले तरेचे लोक आसात - बरे , वायट , सादे , शाणे , पिशे , सादे 
बरे , बरे - बरे , शाणे - बरे , पिशे - बरे , सादे - शाणे , सादे - पिशे , शाणे - शाणे ( देड - शाणे ) पिशे 
शाणे . हांगा वेपारी , ब्लेकिश्त , प्रोफसोर , दोतोर , आद्वोगाद , इजनेर अशेतरेचेय लोक 
रावतात . मिनर मात् व्हडलेशे नात . पुण जे आसात तांचेबगर हेर लोकांचे पावल 
उखलना . दिल्लीतले सगले मंत्रीलेगीत तांकां वळखतात . 

तिब्लूचे वाचप 
तिब्लूक ल्हानपणापासून वाचपाचो नाद . तो घरांत जळींमळी बसून वाचतालो . 
भायल्या हुमऱ्यार , रांदचे कुडींत , इस्कादेसकला , मागिलदारा . तिब्लूचो बापूय 
बल्कांवांत अंतरराष्ट्रीक राजकारणाचेर भासाभास करतालो तेन्ना तिब्लू खयतरी 
खांची - कोनशाक बसून चित्रां काडटालो . 

जाणटो जातकूच तिब्लूक कोणेतरी म्हळे , तिब्लू तू लायब्ररीत कित्याक वचना ? 

११ 


तिब्लूक त्या मनशान सरस्वतीमंदीर दाखयलें . तेदीसच्यान तिब्लू थंयसर वचून 
बसूक लागलो . सकाळी अिश्कोलांत वचप . दनपरां घरा येवप . जेवप - खावप - अभ्यास 
करपच्या घेवप . मागीर लायब्ररीत वचप . बद्द रातचो आठांक घरा परतप . जेवप 
खाव पचित्रां काडूंप बसप . अिल्लो अिल्लो करून तिब्लू बरोवंकूय शिकिल्लो . कविता 
करूंक लागिल्लो ... 

नांवां आनी जाती 
पणजेत एका नांवाचे , दोट्टी नावांचे लोक खूब . पै , भलो , पै - भलो ; दुकळो , भोबो , 
दुकळो - भोबो ; भोबो , काकुलो , भोबो - काकुलो ; सौज , पावल , सौज - पावल ; कामत , 
घाणेकार , कामत - घाणेकार , सिकैर , नाझारेथ , सिकैर - नाझारेथ . खटखटो , झिंगडो , 
बुटुलो , बुडकुलो , तोपाणशेट असलेय मनीस पणजेत रावतात . एकाच नांवाचे हांगा 
खुबशे लोक मेळटात : दोतोर कोश्त , प्रोफसोर कोश्त , आवोगाद कोश्त ; प्रोफसोर 
नाडकर्णी , आवोगाद नाडकर्णी , दोतोर नाडकर्णी ; दोतोर बोडको , आवोगाद 
बोडको , प्रोफसोर बोडको . कोणसो म्हणटालो , सातिनेज अशेतरेन १५ देसाय 
( सरदेसाय धरून ) , १२ कामत आनी ९ नायक रावतात . 

स्वतंत्रतायेपयलीं पणजेत दोनूच जाती आसल्यो - पैशेकार आनी पणजेकार . मिनर , 
ब्लेकिश्त , वेपारी , एंप्रेगाद हे सगले पैशेकार . हेर सगले पणजेकार . म्हळ्यार भौजन 
समाज . स्वतंत्रातायेउपरांत हातूंत आनीक दोन जातींची भर पडली - मंत्री आनी 
डेप्युटेशनिस्ट . पैकी डेप्युटेशनिस्ट ही शेड्युल्ड कास्ट . पणजेचे मंत्री खूब उलयतात . 
जाय तितले उलयतात . नाका तितलेय उलयतात . पणजेकारांच्यो सभा मंत्र्यांबगर 
जायनात . मंत्र्यांचे पावल सभांबगर उखलना . सादारण मंत्र्यांचे उलोवप अशें 


आसता : 


जनतेन हे करूंक जाय . 
जनतेन तें करूंक जाय . 

जनतेन सगले करूंक जाय . 
सगले पणजेकार ( पैशेकार आनी भौजनसमाज ) मंत्र्यांक खूब लेखतात . तांतले 
तातूंत पैशेकार तांकां चड लेखतात . आदल्या काळार जांचे हात पुर्तुगेज राज्य 
काँमेरेन पाविल्ले तांचे हात आतां मंत्र्यांमेरेन पावल्यात . 

पणजेंत मान खरो तिगांकः मंत्र्यांक , मंत्र्यांच्या पारेतांक आनी मंत्र्यांच्या वळखि 
च्यांक ( हातूंत शेजारी आयले ) . उपरांत सरकारी अधिकाऱ्यांक . मंत्र्यांक जावं 
सरकारी अधिकाऱ्यांक जो वळखना तो पणजेत सांडलोच . 

शिनू 
शिनूची पिराय ६० वर्सी . ताचे बरें चल्लां . वेपार , मीन , ब्लॅक , राजकारण ... तो 

सगल्यांत आसा . हाचे घेवप ताका दिवप हो ताचो वेपार . जागे घेतलां नाड्यार तो 
मीन काडटा . जाका दिलां ताच्या माळवजार तो ब्लॅक करता . जाचे घेतलां आनी 
जाका दिलां ताका घेवन तो मंत्र्यांगेर आनी आमदारांगेर फावटी मारता . सध्याचे 
असेंब्लितले दोन मंत्री आनी धा आमदार आपले , शिनूचे म्हणणे . 


संस्था 
लायन्स क्लब , रोटरी क्लब , ज्युनियर चेंबर , गोवा चेंबर ऑफ कॉमर्स , कोंकणी 
भाशा मंडळ . मराठी साहित्य सेवक मंडळ , भगिनी मंडळ , मायन ओनर्स असोसि 
एशन , एक्स्पोर्टर्स असोसिएशन , इन्डो सोव्हिएट कल्चरल सोसायटी , रोझ सोसायटी , 
विवेकानंद सोसायटी ...... कितल्योशोच संस्था . चार पणजेकार एकठांय आयल्यार 
पांच संस्था काडटात . हांगासल्लो एकेक मनीस धा धा संस्थांचो मेंबर आसता . 
पणजेतले खुबशे व्हड मनीस ह्या संस्थांचे मेंबर . हांगासल्ले ल्हान मनीस व्हड मनशांचेर 
उलयतात . व्हड मनीस अदीक व्हड मनशांचेर उलयतात . सरकार जनतेचेर 
उलयता . 

पणजेत व्हडलीशी जनता ना . दीसपट्टी जी हांगा जनता दिसता ती भायल्या 
गांवसून - मेर्शे , कालापूर , रायबंदर , ताळगांव , हांगासून - आयिल्ली आसता . केन्ना 
केन्नाय ती कांसावली , कोलवाळ , दिवाडी , पेडणे , साळ , बाणावली हांगाच्यानूय आयिल्ली 
आसता . खासा पणजेत जी इल्लीशी जनता आसा ती मळ्यांत , भाटल्यांत बी रावता . 
पैशेकार आल्तिन्य , कांपालार रावतात . पणजेचो देवूळवाडो आनी सांतिनेज हांगा 
दोनूय तरेचे लोक रावतात . 

आल्तिन्य एका काळार फक्कत व्हड मनीसूच रावताले . आता थंय मंत्री , सरकारी 
अधिकारी आनी पिशेय रावतात . मंत्री आनी पैशेकार मोटारींनी भोंवतात म्हणून हेर 
मनशांपसून ते मात्शे वेगळे दिसतात . 

लायन्स क्सब , रोटरी क्लब हांच्यो सभा सदां व्हडल्या हॉटेलांनी जातात . कोंकणी , 
मराठी मंडळांच्यो सभा ल्हानशा कुडालांनी जातात . ते क्लब गांव पोस्के घेतात . 
मंडळां वसभर सोंपिल्ल्या साहित्यिकांचे जल्मदीस आनी मर्णदीस मनयतात . रेफॉर्माद 
सरकारी एंप्रेगाद वेळ पासार करपाखातीर ह्या कार्यावळीक येतात . विवेकानंद आनी 
रोझ सोसायट्यांच्या संगीत कार्यावळीक / प्रदर्शनांक मात् सगले पणजेकार बायल 
भुरग्यांक घेवन वेतात . 

तिब्लूची डायरी 
पैर इगर्जेच्या फेस्ताक म्हाका शिनूदाद मेळ्ळो . खूब उलयलो . चैत्र पुनवेच्या 
नाटकांत आपल्या पुताक पार्ट मेळ्ळा म्हणून सांगतालो . म्हाका म्हणूक लागलो , तूं 

कितें करता ? हांवें म्हळे , चित्रां काडटां , कविता बरयतां . तो म्हणूक लागलो , विडयो 
कित्याक विकिना ? 


नुस्तें 
बाकी पणजेकारांक नुस्त्याबगर जायना . बाजारांत नुस्ते बरे येता . सुंगटां , मोतयाळी , 
वेल्ल्यो , पेडवे , बाळे , खर्चाण्यो , मुड्डशो , शेवटाळ्यो , काळुदरां , संर्गे , बांगडे , शेवटे , 
कल्ल्यो , मोरयो , सांगटां , विस्वण , गोबरे , तिसयो , खुबे , शिनाण्यो ... सगले त्या त्या 
तेपार येता . पुण सगल्यांक ते घेवप जमना . सगले बाजारांत दीसपट्टे नुस्ते हाडूंक 
म्हणून वेतात . भितल्ले अर्दै तें म्हारग उजो म्हणून विकतें घेनासताना परथे येतात . 
हरशी हो ' उजो ' पैशेकारांच्या घरांनी दिसपट्टो पेट्टा . 

नुस्ते खावन , न्हीद काडून उठून , च्या घेवन पणजेकार सांजचे पासयेक वेतात . 
जांचेकडेन मोटारी आसात ते मिरामार वेतात . जांकां पांय आसात ते कांपालार 
वेतात . 

देवूळ आनी इगर्ज 
हांगा एक देवूळ आनी एक अिगर्ज आसा . पणजेतले पैशेकार स दीस पातकां 
करतात आनी सातव्या दिसा देवळांत अिगर्जेत वेतात , अशें हेर पणजेकारांचे म्हणणे 
( खरें फट देव जाणा ! ) . ही गजाल खरी आसत जाल्यार दुसरीय एक गजाल 
तितलीच खरी . त्या देवळांतली आनी ते इगर्जेतली - दोगूय सायबिणी - तांकां तांचे 
गुन्यांव भगशितात . 

देवूळ महालक्ष्मीचें . ह्या देवळांत आमोरेच्या वेळार दिवे लागतात . ते दिवे पळोवन 
प्रोफसोर बोरकारान ' तेथे कर माझे जुळती ' अशी एक कविता बरयली . आनी 
अख्ख्या महाराष्ट्राक ती खूब्ब मानवली . तेन्नाच्यान सगली मराठी जनता तांकां कवी 
बोरकर म्हणून वळखूक लागली ... ही खबर देवळाच्या मंडपांतल्या सोप्यार बसून 
एक पणजेकार दुसऱ्या पणजेकाराक सांगता . आनी त्यावेळार देवळांत पुराण चलता . 

तिब्लूची डायरी 
आतां हांव करूं कितें ? म्हाका वाचप जमना . चित्रां काडप जमना . कविता 
करप जमना . वेतां थंय लोकांचो कचकच . बोवाळ . लायब्रयांकलेगीत आतां तिट्यांचे 
रूप येवंक लागला . पाडपडिल्ले हे लोक घरच्यो गजाली थंय येवन कित्याक करतात , 
हांव नकळं , बोवाळ ... बोवाळ ... बोवाळ ... सगलेकडेन बोवाळ ... हांव वाच 
पाखातीर जागो सोदूंक लागलो . कितल्याशा लोकांनी म्हाका कितल्योशोच सुचवण्यो 
केल्यो ( बाकी पणजेकार सुचवण्यो करूंक हुशार ! ) . कोण म्हणूक लागलो , कांपालार 

वच . कोण म्हणूक लागलो , मिरामार वच . रायबंदरच्या पाठ्यार ... मेर्शेचे वाटेर ... 
आल्तिन्याच्या दोंगरार , मसणांत , फोंडांत ... सगल्यांनी सगले जागे सांगले . एक दीस 
हांव आल्तिन्य भिस्माचे पलासीकडेन वचून बसलो . थंय एक पाद्री आयलो . म्हणूक 
लागलो , ह्या सोंवसारांत सोगले कूऽऽ य . 

म्हणटकूच हांव कितें करूं ? 
- तूं पुस्तोक वाचूक हिंगा कित्याक येयलाय ? 
-खय वचूं तर ? 
-शिमितेरीत . तिंगा तुका कसलोच बोबाव आयकूक येवपाची ना . 
तेदीसच्यान हांव सांतिनेजचे शिमितेरीत ( मसणांत म्हणूंक बरे दिसना ) वचून 
बसूक लागलो . 

टूरिस्ट 
पणजेत टुरिस्ट खूब येतात . दोनापावला सुंदर दिसतो म्हणटात . कोणूय मुडा 
शेकार दिसल्यार , हा बघा गोव्याचा माणूस म्हणून बोट दाखयतात . उपरांत बारांनी 
वेतात . आनी पिये पिये पियेतात . 

शिनू सदांच म्हणटा , हांका चोरांक जिते मारूंक जाय . हे मुंबयचे दळिद्री लोक 
हांगा येवन आमगेली पणजी पाड घालतात , ताचे म्हणणे . त्यापरस ते हिप्पी बरे . 
( तांचेकडल्यान शिनूक भरपूर फोरेन जिनां , लुगटां , घडयाळी , कॅसेटी बी मेळटात ) 

शिमितेरीत तिब्लू 
आतां तिब्लूक तांची संवय जाल्या . सोशेबाब , हुंदीरमाम , बांगडेपोरोब , 
पांडू फट्टो , विठू सावंत , शेड्डो , विस्वण , बोकलो , दोडयारो , व्हनीबाय , ताअीबाय ... 
सगल्यांची भुतां ताचेकडेन लक्तुबायेन उलयतात . पैर सोशेबाब बरो तालार आयल्लो . 
तिब्लूक म्हणूक लागलो , हांव त्यावेळार मेलों म्हणून सुटलों . नाजाल्यार तुजेचवरी 
जिवाक विट्टलों आसलों . पणजी म्हणटात ती आतां सामकी वीट येवपासारकी जाल्या . 
हांगा हे मसुडेंत तरी केन्नाय बरो वारो येता . बद्द पुर्तुगेजांच्या तेंपार पणजेत घोळटालो 
तसो . तसो वारो आयलो म्हणटकूच मन सामकें खोशी जाता ! अशे दिसता तो बाबडो 
सालाझारूच सर्गातसून हो वारो आमकां धाडिना मूं ? सोशेबाब हुडक्या - हुडक्यांनी 
रडूक लागलो . तिब्लू भिंयेलो . दोळे मोटे करून आयकत रावलो . सोशेबाबाक तिब्लूची 
काकुळट आयली काय कितें कोण जाणा ? रडप थारावन थोड्या वेळान तो म्हणूक 
लागलो . तिब्लू , पापया , सगलो गांव सोडून तूं हांगा मसणांत दीसपट्टो कित्याक 
येता ? 

पुस्तकां वाचूंक , तिब्लून भिंयेत भिंयेत जाप दिली . 

पुस्तकां वाचून तूं कितें करतलो ? 
म्हा ... म्हाका व्हडलो मनीस जावपाचो आसा . 
म्हजे आयकतलो ? 
आयकतां . सांग ! 
-राजकारणांत भितर सर . 
आनी कितें करूं ? 
गोंयचो मुखेलमंत्री जा . 
-कित्याकितेय कितें सांगता ? 

भाऊ मुखेलमंत्री जालो . ताजी मुखेलमंत्री जाली . आतां बाबू मुखेलमंत्री 
जातलो . त्याआदीं तूं मुखेलमंत्री जा . आदी जमले ना जाल्यार अपुरांत जा . पुण 
जल्मांत एक फावट तरी गोंयचो मुखेलमंत्री जा आनी जिविताचे कल्याण करून घे ! 


तथास्तु !! 


तेदीसच्यान तिब्लून वाचप सोडले ... 


एक मिनैर , २२० वावुरपी 
आनी तांचे युनियन 


खूब खूब वसपियलींची न्हय अशी ही एक गजाल . गोंय स्वतंत्र जाल्याउपरांतची . 
एका मिनैराची आनी ताचेकडेन शिवींस करपी लोकांची . 

एका शारांत एक मिनैर रावतालो . ताची पयस गांवांत एक व्हडली मिनाची खण 
आसली . शारांत मिनैराचे ऑफीस आसले . वीस लोक शिविसेक आसले आनी खणीर 
२०० लोक वावुरताले . हे सगले म्हळ्यार दोनशे - विसूय लोक मिनराक थर्त भिंयेताले . 
आनी आपणाक ते भिंयेतात हे पळोवन मिनैराक बरे दिसतालें . 

मिनैराच्या ऑफिसांत २० जाण आसले तांतले . ५ लोक शाणे आसले , १५ 
पिशे आसले . शाण्यांभितर एकलो देडशाणो आसलो . ताचे तकलेत एक दीस एक 
आयडिया आयली , ' आमी युनियन करुया . ' ताणे ती आयडिया हेर चार शाण्यांक 
सांगली . तांकां ती पटली . तांणी ती हेर हेर पंदराजाणांक - पिशांक - सांगली तांकांय 
ती मानवली . तांणी ती हेर २०० लोकांक सांगली . तांकांय ती मान्य जाली . 

उपरांत एक मिटींग घेवन सगल्यांनी मेळून एक युनियन केलें आनी ताका 
आमक्या अमक्या कंपनीच्या अॅम्प्लोइजांचे युनियन ' अशें बी नांव दिले . युनियनान 
एक कमिटी बी म्हणून वेंचून काडली . सगले शाणे लोक कमिटींत आयले . देडशाणो 
युनियनाचो प्रेसिडेंट जालो . 

युनियनान मिनैराक पत्र धाडून कळयलें : 


डियर सर , 


परमेश्वराचे कृपेन आमी एक युनियन केलां . ह्या युनियनाचे कार्य 
सिद्धीक व्हरपाक श्री आनी तुमी दोगूय समर्थ आसात . पुण सध्या 
आमकां तुमचो आशीर्वाद जाय . तो तुमी दिवंचो अतलेच मागणे . देव 
बरें करूं ! 

तुमचो 

युनियनाचो सेक्रेटरी 
युनियनाचे पत्र हातांत पडनाफुडें मिनरान अपल्या पर्योनेल ऑफिसराक 


एक मिनैर , २२० वावुरपी आनी तांचे युनियन 


आपयलो आनी विचाल्ले , ही कितें भानगड ? 

पर्योनेल ऑफिसरान तें पत्र वाचले आनी उपरांत मिनैराक ताचो बॅकग्राऊंड 
समजावन सांगलो . त्यावेळार जाहें दोगांयचें उलोवणे : 

गोंय आतां स्वतंत्र जालां . 
जाणां हांव . 
गोंय हो भारताचो वांटो हेय तुमी जाणा जातले . 
फुडें उलय . 

भारतीय राज्यघटणेत ह्या देशांतल्या सरकारान कांय कायदे केल्या तांचो आस्पाव 
आसा . ह्या कायद्यांप्रमाण कामगारांक आपल्यो मागण्यो मॅनेजमेंटामुखार दवरपाचो 
अधिकार आसता . त्यो मॅनेजमेंटान मान्य केल्यो ना जाल्यार तांच्यांनी संपार वचूं 
येता . 

खंयच्या बुर्रान केल्ली ही राज्यघटणा ? 
पर्मोनेल ऑफिसरान ताका सगल्या घटणा - करप्यांची नांवां सांगलीं . मिनैरान 
तांतले एकूय नांव आदी केन्ना आयकूक नासले . 

तेदीस रातचो मिनैर न्हिदलो . रातचे ताका एक सपन पडले ... आपूण आपल्या 
ऑफिसांतले गाबिनेतींत बसला ... टक्टक् करून दार उकतें करून एक सुंदर चली 
भितर सरता ... आपूण तिका बस म्हणून सांगतां . ती बसता . रडूंक लागता . 
आपणाक एक शिर्वीस दी म्हणटा ... आपूण तिका विचारतां , तुजें नांव कितें ? ... 
' राज्यघटणा ' ती चली जाप दिता . त्याबराबर आपूण तिका थंयचेथंयच शिर्वीस 
दिवन उडयतां . 

सकाळी उठल्याबराबर अकस्मात मिनराचे भारतीय राज्यघटणा , आपले कामगार 
आनी तांचे युनियन ह्या सगल्यांविशीं एकदम बरे मत जालें . 

दोन दिसांउपरांत युनियनाच्या लोकांनी एक सभा घेतली . तातूंत सगलेजाण 
भिंयेता येत उलयले . सगल्यांनी मिनराक गाळी घाल्लयावरी केले . आमच्यो मागण्यो 
मान्य जाल्यो ना जाल्यार आमी अशें करतले , तशें करतले अशो धमक्यो बी दिल्यो . 
सभा सोपतकूच एक मागण्यांचे पत्र तयार करून तांणी मिनराक धाडले . मिनैरान तें 
पत्र हातांत पडनाफुडें उकतें केलें . तातूंत मागण्यो आसल्यो त्यो अशो : 

१. आमचो पगार दुपटीन वाडोवंक जाय . 

२. सकाळसांज ऑफिसांतल्या लोकांक च्या दिवंक जाय . आनी जेवल्याउपरांत 
न्हीद काडपाची आमकां मेकळीक आसूंक जाय . 

३. जांकां रावूक घरां नात तांकां घरां दिवंक जाय . 
४. जांची लग्नां जावंक नात तांची लग्नां करून दिवंक जाय . 
५. जांकां ( लग्न जाल्ल्यांक ) भुरगीं नात तांकां दोन वा तीन भुरगी दिवंक जाय . 


१८ 

६. केन्नाय कोणाकूय भुरगें जालें जाल्यार तेदीस ताका सुटी मेळूक जाय . 

मागणे - पत्र वाचिनाफुडें मिनैरान पर्योनेल ऑफिसराक अपोवन विचाल्ले , आतां 
हांवें कितें करप ? 

युनियन लिडराकडेन आमकां उलोवणी करची पडटलीं , ताणे सांगले . 

ती केन्ना करप ते थारायताना मिनैरान कॅलेंडर पळेले . सोमार - मंगळार - बुधवार 
- ब्रेस्तार फावना म्हणटकूच सुक्रारादीस मिटींग घेवपाची थारायली . पर्योनेल ऑफि 
सरान म्हळे , ' सांजची ऑफीस सुटल्याउपरांत घेवंया . " 

ऑफिसाच्याच वेळांत घेवंया .. नायजाल्यार ऑफिसांत कितें काम करतात तुमी ? 
मिनैरान म्हळे . 

त्याप्रमाण सुकारादीस सकाळच्या ११ वरांचेर मिटींग घेवपाचे थाल्लें . 
युनियन लिडर तेदीस बरी तयारी करून , धुल्ली मस्ताकी बी घालून आयले . 
११ जाली . १२ जाली . मिनैराचो पत्तो ना . 

साडे - बारांक सुमार मिनैराच्या घरच्यान फोन आयलो , मिनैराक थंडी जाल्या . 
पुण मिटींग कॅन्सल करप ना . मिटींग अडेच वरांचेर मिनैराच्या घरा घेवंया अशें 
ताणे सांगले . 

लंच - टायम जालो . युनियन लिडर हॉटेलांत जेवंक गेले . मिटिंगेचे टेन्शन आसले 
ल्यान कोणाकूच जेवण सारके गेले ना . 

लंच टायम सोपनाबराबर ते मिनराच्या घरा वचपाची तयारी करूंक लागले . 
त्याचवेळार मिनैराच्या घरच्यान फोन आयलो , मिनैराक आतां बरे दिसता , तो 
आफिसांत येता . 

मिटींग अडेचांक आसली . पुण मिनैर एक वर उसरां आयलो . बराबर साडेतीन 
वरांचेर मिनैराची मोटार ऑफिसाच्या दारांत थाल्ली . मिनर देंवलो . उपरांत ताचे 
कुशीक बशिल्लो दोतोर देवलो . युनियन लिडरांनी मिनैराक येवकार दिलो . मिनैर 
खोंकतालो . ताची नाडी दोतोराच्या हातांत आसली . मिनैर गाबिनेतींत 

वचून 

बसलो . 
कुशीक ताची नाडी धरून दोतोर बसलो . 

मिटिंगेक मॅनेजमेंटाचे वटेन मिनर , पर्योनेल ऑफिसर , मॅनेजर , मिनैराचो पी . ए . 
आनी दोतोर अशे लोक आनी युनियनावटेन कमिटींतले लोक - म्हळ्यार पांच शाणे 
आसले . 

पर्योनेल ऑफिसरान मिटींग सुरू करूं काय म्हणून मिनैराक विचाल्लें . मिनैरान 
आतां आपणांक कशे दिसता काय म्हणून दोतोराक विचाल्लें . दोतोरान बरे दिसता 
म्हळे . त्याबराबर मिनैरान पर्योनेल ऑफिसराक मिटींग सुरू कर म्हळे . 

सगळ्यांक येवकार दिवन , मिटिंगेचो अॅजेंडा सांगून पर्योनेल ऑफिसरान आपले 
भाशण सोंपयलें . उपरांत बसला थंयच्यानूच मिनैरान आपलें भाशण सुरू करचेपयलीं 


- 

परथून एक फावट आपणाक कशे दिसता काय म्हणून दोतोराक विचाल्ले . दोतोर 
मिनैराचे नाडयेचे ठोके कागदार बरोवन घेवपांत गुल्ल जाल्लो . ताणे मान वयर करून 
म्हळे , बरे दिसता . 

मिनैरान पुर्तुगेजांचो इल्लो इतिहास सांगलो . उपरांत आपूण मिनैर कसो जालों 
ते सांगले . निमणेकडेन ताणे म्हळे , म्हजी आवय सदांच म्हाका म्हणटाली , लोकां 
खातीर बरें कितेंय कर . त्याखातीर हांवें हे मीन सुरू केले - लोकांच्या बऱ्याखातीर . 

मिनैरान आपले आवयचो उगडास काडिनाबराबर सगल्यांनी बॉल्सांतले लेंस 
काडून दोळ्यांक लायले . उपरांत मिनैराचे भाशण सोपतकूच परथून सगळ्यांनी 
ताळयो माल्ल्यो . 

उपरांत युनियन लिडराचे भाशण जालें . तातूंत ताणे मिनैराची तुस्त केली . ताचें 
भाशण सोंपतकूच परथून सगल्यांनी ताळयो माल्ल्यो . 
उपरांत कोणेतरी उपकार मानले आनी ही मिटींग सोंपली . 

अशो उपरांत ४४ मिटिंगो जाल्यो . दरएके मिटिंगेक मिनर सगल्यांक च्या आनी 
बिस्कुत्यो दितालो आनी खबरो सांगतालो . कसलीय खबर सांगून जातकूच मिनैर 
व्हडल्यान हांसतालो . उपरांत सादारण मिनर हांसता तशेच हेर सगलेजाण हांसताले . 
तांतलेतातूंत युनियन लिडर मात्सो पयलीं हांसतालो आनी आपलेवरीचं आपल्या 
सांगात्यांकूय हांसूक सांगतालो . मिनैराचो हांसो सात मजली आसतालो . युनियन 
लिडराचो पांच मजली . हेरांचो तीन मजली . 

४४ वी मिटींग मात बरी जाली . मिनैर निकतोच जपानाक वचून आयिल्लो . 
थंयच्यो हुनहुनीत खबरो ताणे तेदीस सांगल्यो . टोकियोक एक दीस एका हॉटेलांत 
जेवंक गेल्लेकडेन आपणे तीन जपानी कोंबयो कशो खाल्ल्यो ही ताणे सांगिल्ली खबर 
आयकनाफुडें जाल्यार सांगल्यांचो हांसून हांसून मुड्डो जालो . 

चार दिसांउपरांत मिनैर आनी युनियन हांचेमदली ४५ वी . मिटींग जाली . ते 
दीस मिनैर खुबूच लक्तुबायेन उलयतालो दर एकल्या युनियन लिडराची बारीक 
साणेन खबर घेतालो . 

तुगेलो हो बुशकोट बरो दिसता मरे . कशे घेतले लुगट ? 
साठ रुपये मिटर . 
बरें म्हारग मरे . कशे परवडटा तुमकां हे ? तुका भुरगीं कितली रे ? 
पांच . 
कितें करतात ? 
एकलो मेडिकलाक आसा , एकलो इंजिनियरिंगाक , हेर सगली शाळेत शिकतात . 
शिक्षण सध्या खूब म्हारग जालां न्हय ? 
हय तर . 

तुवें घरशें बांदला खंय रे ? 
हय . 
कितलो खर्च आयलो ? 
एक लाख . 
आवयस ! मनशां कितली आसात तर तुगेर ? 
धा जाणां . 
तातूंत जोडपी एकलोच तूं मरे ? 
हय . 

तुमचेपैकी कोणाचो तरी भुरगो हाली अमेरिकेक गेला म्हणून आयकल्लें कोणाचो 
तो ? 
म्हजो . 
आनी मोटार कोणे घेतल्या रे ? तुवें ? 
हय . 
नवी ? 
है पोन्नी . 
खूब सवाय बी काय कितें रे ? 
पस्तीस हजारांक मेळ्ळी . आनी तीन - चार हजार उपरांत तिचेर खर्च जालो . 

सगले उलोवणे चलिल्लें आसताना मदीच ता धिन धिन ना असो थंय आवाज 
येतालो . बऱ्या वेळान सगल्यांच्या ध्यानांत आयलें . मिनर प्रस्न विचारतासताना 
आपले पोट वाजयतालो ताचो आवाज . 

पोटाचे तबलें वाजोवपाचे थारावन मिनैरान सगल्या युनियन लिडरांक एक जनरल 
प्रस्न केलो ; तुमची सगल्यांची ही पयलीच शिवींस मरे ? 

सगल्यांनी हय म्हणून सांगले . 

आतां म्हाका सांगात , मिनर म्हणूक लागलो , म्हगेर जेन्ना तुमी शिर्विसेक लागल्यात 
तेन्ना तुमची परिस्थिती बरी आसली अशे काय म्हाका दिसना . तुमचेपैकी चडशेजाण 
सांजेच्या जेवणाक पादिशेर आसले . हांगा शिर्विसेक लागल्याउपरांत तुमी कितल्योशो 
गजाली केल्यो . हाचोच अर्थ एक तर तुमकां सध्याचो पगार पावता ना जाल्यार 
पगाराभायर तुमकां हे सगले करपाक कितें तरी सुट्टा . ते कशेय जावं तुमगेल्या 
मागण्यांविशी म्हाका सिंपथी आसा . तेन्ना तांचेर येवजून हांव म्हजो निर्णय दिसां 
तो असो : 

१. च्याचे मुखार पळोवया . जेवल्याउपरांत एक वर न्हीद काडपाची तुमकां 
मेकळीक मेळटली . 

२. घरांच्या प्रस्नाचेर सरकाराकडेन उलोवणी करतां . 

३. जांची : लग्नां जावंक ना तांची जुळोवपाखातीर एक मध्यस्त नेमतां . 
४. भुरग्यांचे देवाच्या हातांत आसा . तेन्ना तो प्रस्न ताचेमुखार तुमी मांडचो . 
हांव ताका सांगून धाडटां . तो तुमचे काम करतलो . 

५. जेदीस भुरगें जाता तेदीस तुमी सांगनासताना घरा रावतात , ह्याबदला आतां 
तुमकां ओफिशियली घरा रावूक मेळटले . 

६. पगार आनी काम हांकां आमचे कंपनीत कांय संबंद ना . जे लोक जितल्या 
प्रमाणांत म्हाका रेश्पैत दितात त्या लोकांक तितल्या प्रमाणांत हांव पगार दितां हे 
तत्त्व हाचेमुखारूय चालू उतरले . 

ह्यो सगल्यो गजाली घालून एक कबलात केली आनी ताचेर मिनरान आनी 
युनियन लिडरांनी सह्यो केल्यो . आनी मिटींग सोंपतकूच तांणी युनियनाक जैत मेळ्ळे 
अशें म्हणून फोगोट्यो माल्ल्यो . 

आनी तेदीसच्यान सगलेजाण मिनराक खूब रेश्पैत दिवंक लागले .. 


... 


एका सामान्य मनशाची 
असामान्य काणी 


प्रकरण १ लें 


म्हजो जल्म 


हांव एक सामान्य मनीस . 

म्हजो जल्म एका ल्हानशा गांवांत जालो . ( ह्या गांवाचें नांवलेगीत तुमी आयकूक 
ना जातले . देखून हांवूय तुमकां ते सांगिना . ) 

आतां आमचो गांव जायतो सुधाल्ला . लायट , उदक बी आयल्यांत . म्हजो जल्म 
जाला तो काळ पुर्तुगेजांचो . त्यावेळार आमच्या गांवांत नळ येवंक नासले . बांयचे 
उदक हाडचे पडटालें . हो उदक हाडपाचो वावर म्हजी आवय करताली . 

हांव जल्माक येवंच्यावेळार लेगीत म्हजे आवयक हो वावर करचो पडिल्लो खंय . 
अशीच एक दीस ती हाण्डीर उदकाची दोड आनी हातांत कळशी घेवन बांयचेरसून 
घरांत येता असतानाच तिगेल्या पोटांत दुखूक लागले . म्हणून ती मात्शी फाटल्या 
दाराच्या हुमयर बसली आनी थंयच बाळंत जाली . 

बापायन म्हजे नांव चड - शाणो दवल्लें . हरशी लोक म्हाका खुबसो तेंप हुमय 
वेलोच म्हणटाले . 


प्रकरण २ 


आमचे घर 


आमचे घर खूब व्हडलें आसलें . पयशिल्लयान ते शिवाजीचो किल्लो कशे दिसतालें . 
लागशिल्लयान ते पणजेचे पलासीवरी दिसताले भितर सरत जाल्यार ... घरांतल्या 
नशांचो बोवाळ नासल्यार तें गोठो कशे दिसतालें . बोवाळ आसल्यार सर्कशीचो 
तंबू कशे दिसतालें . 

म्हज्या भुरगेपणांत आमच्या घरांत मनशां आसली ती अशी : म्हजो आजो , 
आजी , बापूय , आवय , बापोलयो , ताची बायल , हांव आनी म्हजी भैण . 


एका सामान्य मनशाची असामान्य काणी 


प्रकरण ३ रें 


म्हजो बापूय 


म्हजो बापूय गोंयचो मुखेलमंत्री जातलो आसलो अशें म्हजो बापुयूच सदां 
सगल्यांक सांगतालो . ताचे म्हणणें , आपली आनी भाऊ बांदोडकाराली बुद्द सारकी . 
फक्कत ताचेकडेन पैसो आसलो तो आपणाकडेन नासलेल्यान आपूण गोंयचो 
मुखेलमंत्री जालो ना . 

हरशी म्हजो बापूय दिसूक गोरागोमटोच आनी आंगान वांटकुळोच आसलो . 
हांसतकूच तो भाऊ बांदोडकारामशेन दिसतालो . आनी तापतकूच यशवंतराव 
चव्हाणाभशेन . 

बांदोडकाराचे बुद्दीसंबंदान तो इल्लो अधिकारवाणयेन उलयतालो , हाचे कारण 
ल्हानपणांत दोगूय बराबर गड्ड्यांनी खेळिल्ले . आपूण ह्या खेळांत सदां भाऊक 
हरयतालो अशें तो सांगतालो . 

उपरांत बांदोडकार मिनर जालो , मुखेलमंत्री जालो आनी म्हजो बापूय नाल्लांचो 
वेपारी जालो . ( आनी तातुंतूच उल्लो . ) 

प्रकरण ४ थे 

म्हजी आवय 
म्हजी आवय म्हळ्यार बद्द रामाची सीता . ती एक बरी बायल आसली . म्हाका 
केन्नाकेन्ना दिसता ती संवसारांतल्या हेर आवयांवरीच आसली जावंक जाय . फक्कत 
म्हजी ती आवय जाल्ल्यान म्हाका तिच्यांत दोश केन्ना दिसले नात . दिसले ते फक्कत 
गूण . 

म्हजी आवय गजाली बी बरी सांगताली . ल्हानपणांत ती म्हाका कुंडे कुस्कुराच्यो , 
कोल्यांच्यो , धेपे , केंकरे , कुंडयकार हांच्यो खूब काणयो सांगताली . उपरांत एक दीस 
गजाली सांगतां सांगतांच ती भायर पडली . ( ही खबर हांव जाणटो जाल्याउपरां 
तली . त्या आदी खुबशो घडणुको घडल्यात त्यो फुडल्या प्रकरणांनी वाचात . ) 

प्रकरण ५ वें 

म्हजे शिकप 
शिकपाक हां सामको ढ आसलों . हे चड करून जाणट्यांचे एरांस आसुंये . 

सुर्वेक हांव मराठी शाळेत शिकतालों . चार वर्सी ते शाळेत काडल्या उपरांतूय 
म्हगेल्या बोडांत कांयच गेले ना . मागीर इंग्लीश इश्कोलांत गेलो . एस . एस . सी . 
पास जालों तेन्ना टिचरीक गोडशे घेवन गेलो . ते खातासताना टिचर कोणाक तरी 


पणजी आतां म्हातारी जाल्या ... 


सांगताली , ' हालींच्या एज्जुकेशनाक स्टँडडूच ना . होलेगीत ( म्हळ्यार हांव ) एस . 
एस . सी . पास जालो म्हळ्यार पळे . ' 

टिचर इतलो तेंप म्हाका बोणेर लेखताली हे म्हाका त्या दिसा पयलेच फावट 
समजले . 


प्रकरण ६ वें 

पंडित नेहरू आनी आमी 
म्हज्याफाटल्यान म्हजे आवयक आनी एक भुरगो जालो . ताचें नांव म्हज्या 
बापायन पंडित नेहरू दवल्लें . हाची कारणां दोन आसुयेः एक म्हळ्यार नेहरूंचे नांव 
त्यावेळार देशभर गाजतालें . दुसरें , नांवान काय जायना , पंडित नेहरू आमच्या 
घरांत जल्माक आयलो हाचो म्हज्या बापायक खूब अभिमान दिसलो जाये . उपरांत 
हो पंडित नेहरू रोखडोच काय दिसांनी दब्याच्या दुयेंसान भायर पडलो . 

त्या उपरांत आवयक आनीक एक भुरगें जालें आनी मेलें . आनीक एक जालें 
आनी मेलें . आनीक एक जालें आनी मेलें . आनी एक जालें आनी ते मात् वांचलें . 
चली . नांव शेर्कुलें . 


प्रकरण ७ वें 


इकरा बोटां 


म्हगेल्या बापोलयाच्या हाताक सगली मेळून इकरा बोटां आसली . ( हिशोबः उजव्या 
हाताक पांच + दाव्याक स . ) तागेलो वेवसाय बेकारथवयपणाचो . म्हणटकूच तागेल्या 
ह्या वेवसायांत तें एक चड आशिल्ले बोट केन्ना आड आयलें ना . 

म्हज्या ह्या बापोलयाक सगले लोक सदांच इकरा बोटांचो म्हणटाले . हरशी तो तसो 
वायटसो भुरगो नासलो . पुण लोक ताका इकरा - बोटांचो म्हणटाले म्हणून ताचे लग्न 
जायना जालें . चलयांचे बापूये म्हणटाले , आमी काय व्हडले पैशेकार बी तशे कोण 
न्हय . बेठोच आमकां इकरा - बोटांचो जांवय कित्याक ? 

म्हज्या बापायन लोकांक सांगले , हे पळे ताका इकरा - बोटांचो म्हणूं नाकात . तुमी 
तशे म्हणटात ताकालागून अशें अशें जाता . 

तेदीसच्यान लोकांनी म्हज्या बापायकूच धा - बोटांचो म्हणपाक कोमेंस केले . 


प्रकरण ८ वें 

केळ्यांची खबर 
प्रोफसोर लक्ष्मणराव सरदेसायांक केळी मानवतात तशी म्हज्या बापायकूय मानवताली . 
पुण लक्ष्मणरावांवरी तो दिसाक एक अशे केळे खायनासलो . म्हज्या बापायची केळी 


एका सामान्य मनशाची असामान्य काणी 

खावपाची पद्धत सादारण अशी आसलीः 
दीस 

केळी 
सोमार 
मंगळार 
बुधवार 
ब्रेस्तार 
सुक्रार 

१/२ 
शेनवार 

आयतार 
लक्ष्मणरावांची दानत बरी म्हणून आपूण खाताना ते लोकांकूय केळी दिताले . 
ल्हान भुरग्यांक बी . म्हजो बापूय जल्माचोच चिकू जाल्ल्यान तो आपूण खाताना 
म्हाकालेगीत केन्ना केळे दिनासलो . ना म्हळ्यार , सुक्रारदीस जावं शेनवारदीस केळे 
खातना हांव फुड्यांत आसलों जाल्यार तो म्हाका अर्दै केळे दितालो . ह्या दोन दिसांक 
ताणे अर्दै अझै केळे खाल्ल्यान उरिल्लीं अर्दी केळी फुकट वेताली ती तो म्हाका 
दितालो . 

लक्ष्मणरावांभशेन मात् म्हज्या बापायक दुसरी बायल नासली . तो विडी ओडटालो . 
पुण तिका ' दुसरी बायल ' केन्ना म्हणनासलो . विडीच म्हणटालो . 

प्रकरण ९वें 

दिश्कुसांवां 
म्हज्या बापायकडेन म्हजी बरी दिश्कुसांवां जाताली . संवसारांतल्या सगल्या 
प्रस्नांचेर आमी दोगूय पोटतिडकेन उलयताले . 

एक दीस गोंयच्या राजकारणाचेर उलयताना हांवें ताका म्हळे , " बाप्पा , तूं गोंयचो 
मुखेलमंत्री जावंक जाय आसलो . ' 
' कित्याक म्हणटा तूं ? ' 
' मागीर ताईभशेन तुज्या फाटल्यान म्हाकाय चान्स पडूं येतालो , ' हांवें म्हळे . 

प्रकरण १० वें 

आज्याची भाटां 
म्हजो आजो पुर्विल्ल्या काळचो एक व्हड भाटकार , अशें म्हजो आजोच केन्ना 
केन्नाय आमकां सांगतालो . तागेली ती भाटां फुडें कितें आलीं तें ताणे आमकां 
केन्नाच सांगले ना . 
उपरांत म्हाका कळ्ळं की ताची ती भाटां तागेल्याच आंगवस्त्रांनी खाली . 


२६ 


पणजी आतां म्हातारी जाल्या ... 


प्रकरण ११ वें 

शेर्कुलें पळून गेले 
एक दीस आमचे शेर्कुले कोणाचो तरी हात धरून पळून गेले . ते ज्या दिसा 
पळून गेलें ताचे दुसरे दीस म्हज्या बापायन पेपरांत एक जाहिरात दिलीः ' तूं आहेस 
तिथून परत ये . तुझ्या आईने हांतरूण धरले आहे . ते आयलें ना . 

शेर्कुलें घर सोडून गेले त्याच दिसा फुडल्या वर्सा बापायन पेपरांत एक जाहिरात 
दिलीः 

तूं गेल्ल्याक आमचो एकूय दीस तुजो उगडास केल्याबगर वचना . तूं आमकां 
सोडून गेले तरी तुजी याद सदांच आमच्या काळजांत आसतली . परमेश्वर तुका 
आनी तूं जाचो हात धरून पळून गेलां ताका - दोगांकूय - आसा थंय सुखी दवरूं , 
इतलीच ताचेकडेन प्रार्थना ! 

प्रकरण १२ वें 

आज्यान फार माल्लो 
म्हज्या आज्याकडेन एक आम आसले . ते कोणाकूय दाखोवन तो म्हणटालो , 
चड शाणेपणां करूं नका आं . हांव तुजेर फार मारतलो . ' असोच लोकांक भय 
घालपी एक मनीस उपरांत मडगांवांत जालो . पुण म्हज्या आज्यांत आनी ताच्यांत 
एक महत्त्वाचे अंतर म्हळ्यार ताणे ( त्या मडगांवच्या मनशान ) लोकांक भंय 
घालतां घालतांच एक दीस कोणाचेर तरी खरोच फार माल्लो , जाल्यार म्हज्या 
आज्यान हे काम जल्मांत केन्ना केलेच ना . हाचे एक कारण अशें आसुंये की ताच्या 
आर्मामुखार केन्नाच कोण आयलो ना . 

ना म्हळ्यार , एक दीस तो ( म्हजो आजो ) मध्यानरातीर न्हिदेंतल्यान आड्डत 
उठलो , ' मेलोंऽऽ गेलोंऽऽ मेलोंऽऽ ' म्हणून आनी घरभर धांवत सुटलो . जागो 
करिनाबराबर तो म्हणूक लागलो , ' हांवें निकतोच एक वाग फारान माल्लो तो 
खंय गेलो ? 

प्रकरण १३ वे 

सालाझाराची हुकुमशाय 
आमगेर एक सुणो आसलो तो खूब भोंकतालो . लोकांच्या आंगार धांवतालो 
आनी मनाक माल्ल्यार तांकां चांवतालोय . तो असो आंगार येतकूच लोक ताका 
गाळी घालताले . आमकां त्यो आयकूक बो लागताल्यो . 

ह्या सुण्याचे खरे नांव नाकशिमरो . पुण लोक ताची हुकुमशाय पळोवन ताका 
सालाझार म्हणटाले . 


एका सामान्य मनशाची असामान्य काणी 


. 


, 


प्रकरण १४ वें 

स्वतंत्रतायेची चळवळ 
म्हज्या बापायन खंयतरी एक दीस ' गोंयचें नांव व्हड करून ' ही बाकीबाबाली 
कविता वाचली . आनी तेदीस ताका आपणेय गोंयाखातीर कितें तरी करचें . आनी 
त्या निमतान तरी ल्हानाचो म्हान जावं , अशे दिसले . 
एक दीस तो म्हाका म्हणूक लागलो , ' आमीय कितेंय जाल्यार करूंक जाय ? ' 
म्हळ्यार ? ' हांवें विचाल्लें . 
' गोंयाखातीर . चळवळींत बी पडूंक जाय . 
' कोणे पड़प तें ? ' 
' हांव पडटलों आसलों . पुण म्हजो हो नाल्लांचो वेपार- ' 
' तो हांव पळेतां . तूं चळवळीत पडटलो जाल्यार पड . 
' पळेतां . येवजितां . ' 
म्हजो बापूय येवजंकूच उल्लो आनी अकस्मात एक दीस गोंय स्वतंत्र जालें . 

प्रकरण १५३ 

म्हज्या आज्याची भानगड 
गोंयांत हेर लोक भानगडी करतात तसलीच एक भानगड म्हज्या आज्यान केली . 
तिचेर बरयतलो कितें ? पाड पडूं ... 


१ 


प्रकरण १६ वें 

नाल्लाक दर आयलो 
गोंय स्वतंत्र जायनाफुडें नाल्लाक बरो दर आयलो . पुण ही गजाल म्हज्या 
बापायक समजता म्हणसर बरो काळ गेलो . ज्या वेळार ताका . ती समजली तेन्ना 
गोंयांत कुळकायदो आयिल्लो . हो कायदो येनाफुडें बापूय ' हो कायदो शेतांकूच 
लागता काय भाटांकूय लागता ? ' ह्या विशयाचेर सोयां - धायांकडेन चर्चा 
करपाक लागलो . हेवटेन ही चर्चा चल्ल्या आसताना तेवटेन तागेली भाटां सामकींच 


पाड पडली . 


एक दीस आमची भाटां खंय पावल्यांत काय म्हणून पळोवंक बापूय भाटांनी 
गेल्लो आसताना म्हजो आजो भायर पडलो . 


पणजी आतां म्हातारी जाल्या ... 

प्रकरण १७ वें 

सालाझार पुर्तुगालाक वेता 
अकस्मात त्या दिसा सालाझाराक कितें जालें तेच कळना जालें . तो सकाळी उठला 
बरो . उठनाबराबर ताणे च्या घेतली आनी तो पेपर वांचूंक बसलो . धा वरांचेर सुमार 
तो पासयेक गेलो . परथून आयलो आनी म्हाका म्हणूक लागलो ' म्हज्या जिवाक 
मात्शे बरे दिसना . म्हाका इल्लें उदक दी . " 
' च्या करून हाडूं ? ' हांवें विचाल्लें . 
नाका . उदकूच दी . ' 
हांव उदक हाडूंक म्हणून भितर गेलो . परथून येवन पळेतां जाल्यार हो साबुद्दीर 


ना . 


.काय दिसांउपरांत तो त्या दुयेसांतल्यान उठलो आनी म्हज्या बापायक 
म्हणूक लागलो , ' आतां हांगा रावून काय अर्थ ना . हांव पुर्तुगालाक वेतां . ' आनी 
त्याप्रमाण तो पुर्तुगालाक गेलो . 

प्रकरण १८ वें 
म्हज्या बापायचे मरण 


अमेरिकेच्या प्रेसिडेंट निक्सनाक थंयच्या लोकांनी निखळायला तेदीस म्हज्या 
बापायक पयलो आताक आयलो . निक्सनाक काडून उडयलो हाचे ताका खूब्ब वायट 
दिसले . पुण ताका आताक आयलो तो ताकालागून न्हय तर ताचो नाल्लांचो वेपार 


बसलो म्हणून . 


बापायक आताक आयल्याउपरांत काय दिसांनी हांवे - मात्शे जाणटेपणांत 
नक्षत्रासारके ( पुण दोळ्यान तिरशे ) अशे एके चलयेकडेन लग्न केले . आमचो 
संवसार स म्हयन्याचो जाता म्हणसर म्हगेल्या बापायक दुसरो आताक आयलो . 
आनी इंदिरा गांधीन जेदीस एमर्जन्सी लागू केल्या तेदीस तो भायर पडलो . ताचे 
फाटोफाट म्हजी आवयूय गेली . 

म्हजो बापूय गेलो आनी ताईचे कृपेन नाल्लांक दर आयलो . हांव तोंमेरेन हेर 
राटावळी करून पैशे जोडटालों . तो परथून ह्या वेपारांत पडलों . 

सध्या नाल्लांक दर आसा . पुण म्हाकाच दर ना जाला . हांव आतां पन्नाशी . 
कडेन पावलां . घरांत देवादयेन एक बायल आनी दोन भुरगी आसात . तांकां 
खावपाजेवपापुरती घरांत जोड येता . ( ती म्हजेखातीर येता अशें न्हय . हांव 
नासल्याख्य ती येतली . ) हांव आनीक धापंदरा वर्सी वांचन . पुण ह्या काळांत 
म्हगेल्या जिवितांत आनीक कितें जावपाचे आसा ? म्हाका काय आतां आनीक कोंब 


एका सामान्य मनशाची असामान्य काणी 


फुटपाचे नात . इत्सा एकूच आसली . मंत्री बी जावपाची . येत्न केल्यार मंत्री जावप 
व्हडलेशे कठिणूय नासले . ( म्हज्या बापायच्यान जर मुखेलमंत्री जावं येतालो , जाल्यार 
म्हज्यान सादो मंत्री केन्नाय जावं येतालो . ) सोड गजाल . गेल्ल्या गजालींविशी खंत 
करून आतां कांय अर्थ ना . हांतल्यान म्हगेल्या भुरग्यांनी धडो घेतलो जाल्यारलेगीत 


खूब जालें . 


म्हज्या सारकिल्या सामान्य मनशाचे जिणेवयल्यान कोणेच कसलेच निश्कर्ष काडचे 
न्हय . निश्कर्ष काडटलोच जाल्यार तो इतलोच काडूं येता की बुदवंतांक ह्या संवसारांत 
जागो ना . हो संवसार खरो निबुद्ध लोकांचो . एकाद्रो बुदवंत ह्या संवसारांत जल्माक 
आयलोच जाल्यार ताणे आपली बुद्ध कोणाकडेन तरी घाण दवरून ह्या संवसारांत 
वावरूंक जाय . जाल्यारूच तो सुखी जातलो . 

हांव एक सामान्य मनीस , पुण म्हजे आसामान्यपण म्हणपाचे ते इतलेंच की 
जिणेंत कसलोच राम नासतानालेगीत हांव इतलो तेंप जगलों आनी फुडेंय जगतलों . 

इतले सांगून म्हजे हे आत्मचरित्र सोंपयतां . 


पुर्तुगाली प्रोफसोर 


देसायाली कथा 


प्रोफसोर देसायाक पुर्तगाल आनी पुर्तुगेज लोक खूब मानवताले . पुर्तुगाल मानवताले 
म्हणून पुर्तुगेज लोक मानवताले , काय पुर्तुगेज लोक मानवताले म्हणून पुर्तुगाल 
मानवातले , हे तो सांगूक नकळ आसलो . पुर्तुगाल मानवताले म्हणून पुर्तुगेज 
सरकार मानवतालो आनी पुर्तुगेज लोक मानवताले म्हणून पुर्तुगेज भास आनी पुर्तु 
गेज भेस मानवताले . पुर्तुगाल , पुर्तुगेज लोक , पुर्तुगेज सरकार , पुर्तुगेज भास आनी 
पुर्तुगेज भेस मानवतालो , म्हणून ताका पुर्तुगेज इश्कूद मानवतालो . ह्याखेरीज 
प्रोफेसोर देसायाक दोतोर सालाझारापासून ... पुर्तुगेज कायद्यांमेरेन आनीक 
कितल्योश्योच पुर्तुगेज गजाली मानवताल्यो . 

प्रोफेसोर देसाय आंगान मोटसो आनी दिसूंक फोफसो आसलो . तो लोळको फात * 
लतालो ताचेर चुरिल्लो ग्रावात लायतालो . पिनक्या मेयांचेर पोन्ने मोचे चडयतालो . 
माथ्याक एक चेपें घालतालो . आनी रस्त्यावेल्यान फरा फरा करून पांय ओडीत 
चलतालो . 

प्रोफसोर देसायाच्या ज्युदयेच्या वयल्या बॉल्सांत एक पेन आसतालें . ताचोआपार 
मोडिल्लो आसतालो . सकल्या बॉल्यांत लेंस आसतालो ताका वास मारतालो . 
रस्त्यावेल्यान चलताना प्रोफसोर देसायालो फात सोऱ्याच्या बल्लाक व्हिस्तीद घाल्ल्या 
भशेन दिसतालो . 

प्रोफसोर देसाय हो एक प्रोफसोर . म्हणटकूच तागेली बुद्द गोंयच्या हेर प्रोफसोरां 
वरी आसली अशें म्हणूंक वेतालों - पुण गोंयांत प्रोफसोर राणू नायकांसारके कांय 
बरे प्रोफसोर जावन गेल्यात , आतांय आसात म्हणटकूच - सांगपाची गजाल , 


* प्रोफसोर देसायाकडेन प्रिझदेंत क्राव्हेर लॉपिशाचो एक फोटो आसलो . आपलो 
फात शिवूक दितना ताणे तो फोटो आल्फियादागेर व्हरून ' म्हाका हाणे घाला तसलो 
फात शिंवून दी ' , अशें ताका सांगिल्ले आनी त्याप्रमाण आल्फियादान तागेलो तो 


फात शिंविल्लो . 

प्रोफसोर देसायाचे बुद्दीपरस तागेली पिराय चड सुपिरयोर . 

प्रोफसोर देसाय चडसो वोग्गी आसतालो . उलोवंक लागल्यार भराभरा करून 
उलयत रावतालो . तापल्यार मात् पुर्तुगाली मिरसांग कसो तापतालो आनी 
तापतकूच तो गोरो आशिल्ल्यान - तागेले पोले पुर्तुगाली जांबाभशेन दिसताले , 
ताका आपली अशी फक्कत पांच मत्तां आसली : 

१. ह्या संवसारांत सगल्यांत शाणो मनीस तो सालाझार , 
२. पुर्तुगेज सरकाराइतलो कापाज सरकार संवसारांत खंयच ना . 
३. इश्कूद हे एक सोबीत नाणे . 
४. पुर्तुगेज ही एक गोड भास . 
५. आपणाक जिवितांत दुसरे काय जमले ना म्हणून आपूण प्रोफसोरकी करतां . 
प्रोफसोर देसाय दीसरात ही पांच मत्तां बराबर घेवन भोवतालो . एक तर ती 
आपले तकलेंत दवरतालो . तकलेत दुसर्यो येवजण्यो आसल्यो - थंय जागो नासलो 
जाल्यार - ज्युदयेच्या भितल्ल्या बॉल्सांत दवरतालो . रस्त्यावेल्यान चलताना मदींमदीं 
ही मत्तां तकलेंत दवरिल्ली आसल्यार तकली आनी ज्युदयेच्या बॉल्सांत दवरिल्ली 
आसल्यार ज्युदयेचें बॉल्स सांसपून पळेतालो . न्हिदताना कोणूय चोरीत म्हणून तो 
आपली ही मत्तां उश्यापोंदा दवरतालो . दिसांतल्यान चार - स फावट आपली मत्तां 
भायर काडून - तकलेंतल्यान नाजाल्यार ज्युदयेच्या बॉल्सांतल्यान - ती घांसूनपुसून 
परथी दवरतालो . 

प्रोफसोर देसाय पुर्तुगेज कसो शिकयतालो हें . ताका वळखुपी ऐकलोय सांगूक 
नकळ , ताचेकडेन शिकिल्ल्या भुरग्यांक विचाल्ल्यार प्रोफसोर देसाय आमकां 
शिकयतालो हाचो आमकां उगडासूच ना अशे ते सांगतात . ( ही हरशी बरी गजाल 
न्हय आं ! एकाद्रो प्रोफसोर आपणाक शिकयतालो - मागीर तो बरो शिकोवं , वायट 
शिकोवं - हाचो शिकपी भुरग्यांक उगडास आसूंक जाय . ) आपणाचो कोणाक 
उगडास ना हाचे प्रोफसोर देसायाक मात् सुयेरसुतक नासले . तो म्हणटालो , हेरांक 
उगडास नासना , म्हाका आसा तितलो पुरो . आपूण पुर्तुगेज शिकयतालों - बरी 
पंचविशेक वसी - हाचो आपणाक उगडास आसा हाचे कारण , प्रोफसोर म्हणटा , 
आपणाच्यान ते विसरूं नज . हेंय हांव विसरल्लों जाल्यार म्हजे गा आनीक ह्या 
संवसारांत कितें उल्लें ? अशे तागेले म्हणणे . 

पुर्तुगेज गोंयसून वचसर प्रोफसोर देसायाची दीसपट्टी कार्यावळ आशिल्ली ती अशीः 
सकाळी उठप , न्हावप - धुवप , च्या घेवप , पुर्तुगेज जॉर्नाल वाचप , इश्कोलाक वचप , 
पुर्तुगेज शिकोवप , घरा येवप , जेवप , न्हिदप , उठप , आमिगांबराबर पासयेक 
वचप , घरा येवप , जेवप , न्हिदप . केन्नाय आयकलीच जाल्यार तो गोंयच्या रेडियोवेली 
पुर्तुगेज कार्यावळ आयकतालो आनी बिब्लियोतेकांत वचून पुर्तुगेज रोमांसी हाडून 


पणजी आतां म्हातारी जाल्या ... 


त्यो वाचतालो . त्या तेंपार प्रोफसोर देसायाक पांच आमीग आसले . पांचूय आमीग 
प्रोफसोर . सगले बराबर पासयेक वेताले . सगल्यांचो उलोवपाचो विशय पुर्तुगाल , 
पुर्तुगेज भास , पुर्तुगेज सरकार आनी हेर पुर्तुगेज गजाली . सद्दां ते त्योच त्योच 
गजाली तेचतेच तरेन उलयताले . देखीक : 

एकलो : हांव म्हणटां , पुर्तुगेज सरकार बरो . 
दुसरो : दुबावूच ना . 
तिसरो : हांवूय तेंच म्हणटां . 
चवथो : म्हजेय म्हणणे तेच . 
पाचवो : अ व्हेर्दाद . 
एकलो : पुर्तुगेज लोक काळजान एकदम बरे . 
पांचवो : अव्हेर्दाद . 
तिसरो : हांवूय तेंच म्हणटां . 
दुसरो : दुबावूच ना . 
चवथो : म्हजेय म्हणणे तेंच . 
एकलो : पुर्तुगेज भास ही एक गोड भास . 
तिसरो : हांवूय तेंच म्हणटां . 
पांचवो : अ व्हेर्दाद . 
चवथो : म्हजेय म्हणणे तेंच . 
दुसरो : दुबावूच ना . 

प्रोफसोर देसाय काय गजाली केन्नाच विसरनासलो . ताका आपूण पुर्तुगेज शिक 
यतालों हाचो जसो उगडास आसलो तसोच गोंयांत पुर्तुगेज सरकार राज्य करतालो 
हाचोय उगडास आसलो . बरो उगडास आसलो . आपूर्ण एक दीस हातरुणार न्हिदिल्लों 
आसतानाच पुर्तुगेज गोंय सोडून गेले अशें तागेले म्हणणे . पुर्तुगेज गोंय सोडून गेले 
तेन्ना तो खूब खूब रडलो , हुडक्या - हुडक्यांनी रडलो . एक सारको आठ दीस आनी 
आठ राती तो रडटालो . ( अजून पुर्तुगेजांचो उगडास काडल्यार बाबडो तितलोच 
हुडकेवन रडटा . ) आठ दीस तागेल्या पोटांत अन्न गेलें ना . कारणां दोन : एक 
म्हळ्यार पुर्तुगेज गेल्ल्याचे दुःख . दुसरे म्हळ्यार नव्या सरकारचे अन्न . 

पुर्तुगेज गोंयच्यान वचनाबराबर , म्हळ्यार आठ दिसांचें आनी रातींचे रडे सोंपना 
बराबर , प्रोफसोर देसाय येवजूक बसलो . पुर्तुगेज गोंय सोडून कित्याक गेले काय ? 
अख्खे प्रोफसोरकेचे कारकतींत प्रोफसोर देसायाक इतलो कठीण प्रस्न केन्ना येवजूक 
नासलो . येवजल्लोय जाल्यार त्या प्रस्नाचे वाटेक तो वच्चो नासलो . आतां प्रस्न 
येवजलाच म्हणटकूच तो ताची जाप सोदूंक लागलो . पुर्तुगेजांचो आमचेर मोग 
आसलो , अशें निदान ते सांगताले आनी आमकां तें पट्टालें . ज्याअर्थी पुर्तुगेज अशें 

सांगताले त्याअर्थी तांचो आमचेर मोग आसलो जावंक जाय . आमचोय तांचेर मोग 
आसलो . अशें निदान आमी तरी समजताले आनी तशे म्हणटाले . ज्याअर्थी समजताले 
आनी म्हणटाले त्याअर्थी तो आसलो जावंक जाय . आनी आमचो मोग तांचेर 
आसलो हे पुर्तुगेज बरेभशेन जाणा आसले . जाणा आसले अशें निदान ते सांगताले 
म्हणटकूच जर आमचो मोग तांचेर आसलो आनी तांचो मोग आमचेर आसलो . 
अशें आमी आनी ते समजताले जाल्यार ... ( प्रोफसोर हांगा मात्सो घुस्पलो ) 
तांकां वचपाचे कारणूच नासले . पुण ज्याअर्थी ते गेले त्याअर्थी ... हाची कारणां 
सोदूंक गेल्यार आमकां अशें दिसून येता की पुर्तुगेज खोश्शेन आमकां सोडून वचूक 
नात , कारण खोश्शेन वचपाचे तांकां कारण ना , कारण तांचो आमचेर मोग 
आसलो , अशें निदान ते समजताले , आमकां सांगताले , आमीय समजताले , आमचे 
आमकांच सांगताले , आमचोय तांचेर मोग आसलो अशें आमी समजताले , आमचे 
आमकांच सांगताले , तांकां तें पट्टालें . अशें आसताना पुर्तुगेज आमकां सोडून वेतले 
कशे ? ज्याअर्थी ते गेले त्याअर्थी ते खोश्शेन वचूक नात म्हळ्यार खोश्शेविणे गेले , 
गेले म्हणचे परस तांकां वच्चे पडलें , मनांत नासताना वच्चे पडले . 

पुर्तुगेज गोंय सोडून गेले ताच्या णवव्या दिसा प्रोफसोर देसायाक आताक आयलो . 
तागेल्या पयल्या आमिगाक आयलो , दुसऱ्याय आयलो , तिसऱ्याय आयलो , चवथ्याय 
आयलो . सगल्यांक एकाच दिसा आताक आयलो . खरे म्हळ्यार सगले एकाच 
फारान वचपाचे , पुण गेले नात आनी गेले नात म्हणून उल्ले . गेले नात ते एकेवटेन 
बरें जालें . प्रोफसोर देसायाक आनी तागेल्या आमिगांक आनीक कितें कितें पळोवंक 
मेळ्ळे . तें ना जाल्यार खंय मेळटले आसलें ? 

काळजाच्या आताकाकलागून प्रोफसोर देसाय सगलो मेळून साडे सत्त्याण्णव दीस 
हांतरुणार उल्लो . पैकी पयले तेवीस दीस ओश्पितालांत . उरिल्ले साडेचौऱ्यात्तर दीस 
घरा . मागीर तो एक दीस हातरुणावेलो उठलो . तकली सांसपिली . ती ताका रिती 
लागली . ताणे कच्च करून आंग काडले , म्हगेली मत्तां खंय ? ज्युदयेच्या बोल्सांत , 
मेजापोंदा , आलमारीच्या माथ्यार , कोब्नाच्या गवेतांत ... सगल्याक सोदसोद सोदलें . 
उपरांत ती मत्तां ताका तो न्हिदतालो त्या बाज्जेवेल्या कुलचांवापोंदा मेळ्ळी . ती 
एका लाखाट्यांत घाल्ली आसली . भायर काडून पळेता जाल्यार ती सामकी कलमेल्यांत . 
ताणे ती पयलीं बरी घासली , पुसली आनी उपरांत बांयचेर व्हरून उदकान जळ 
जळीत बरी धुलीं . ती काळी पडिल्ली मत्तां कशीच निवळ जायना जाली . 

प्रोफसोर देसाय वाजेलो . उबगलो . काय बरी म्हजी भांगरासारकी अप्रूप मत्तां फुकट 
गेली . रडटलोय आसलो , पुण परथून आताक येत म्हणून भिंयेलो . कोणेतरी ताका 
बुद्द दिली , मुंबयंत कोणतरी असलीं पोन्नों मत्तां घेवन परथीं नवीं मत्तां दिता . ताणे 
आनीक वेळ केला , झ्या - ई - झ्या ती मत्तां आपल्या भाच्याकडल्यान मुंबय धाडून दिली . 


पणजी आतां म्हातारी जाल्या ... 


उपरांत प्रोफसोर देसायाच्या त्या मत्तांचे कितें जालें , खासा प्रोफसोर देसायाचे 
कितें जालें , तागेले प्रोफसोरकेचें कितें जालें , ताच्या फाताचे कितें जालें , ग्रावाताचें कितें 
जालें , लेंसाचे कितें जालें , ताच्या पोन्न्या मेयांचें , ताच्या चेप्याचे कितें जालें , गोंयचे 
कितें जालें , भारताचे कितें जालें , अख्ख्या संवसाराचे कितें जालें ... ही एक व्हडली 
काणी आसा . फुडें केन्नाय सांगतां .... 


एक झगडे : दोगांचे 


( दोग जाण झगडटात ) 
: तूं पिसो ! 
: तूं मूर्ख ! 
: तूं अक्कलहीण ! 
: तूं मालूक ! 
: बुर्र ! 
: गाढव ! 
: पिसो ! 
: म्हाका तूं पिसो कित्याक म्हणटा ? 
: तूं पिसो न्हय म्हणून तुका कोणे सांगलें ? 
: हांव सांगतां न्हय ? 
: हांव म्हणटां तूं पिसो . जाले समाधान ? 
: हांव म्हणटां न्हय . 
: हांव म्हणटां हय . 
: न्हय . 
: हय . 
: कित्याक काय म्हणटां ? 
: कित्याक न्हय ते सांग . 
: हांव शाणो म्हणून . 
: कोण सांगता ? 
: हांव सांगतां . 
: तूं शाणो न्हय . 
: प्रॉव्हार कर . 
: तूं पिसो हे ताचे प्रॉव्ह . 


. 

: म्हाका पटना . 
• म्हणुनूच तूं पिसो . 
: तुजे म्हणणे पिशेपणाचें न्य कित्यावेल्यान . 
: हांव तुका सांगतां तें शाणेपणाचें . 
: कित्यावेल्यान ? 
: हांव सांगतां म्हणून . 
: हांव म्हणटां तें पिशेपणाचें . 
: हे मात् तुगेले म्हणणे पिशेपणाचें . 
: कोण सांगता ? 
: हांव सांगतां . 
: तूं पिसो . 
: तूं पिसो . देखून म्हाका तुगेले म्हणणे पटना . 
: हांव पिसो न्हय . 
: हेंय म्हाका पटना . 
: कित्याक ? 
: तूं पिसो म्हणून . 
: हे तूं म्हणटा . 
: हय . 
: हांवें हय म्हळ्यार तुका पट्टा ? 
: हय . 
: न्हय म्हळ्यार पटना . हय जाल्यार हय म्हण . 
: ना ... हय . 
: हय काय ना ? 


: पटना 
: तें जालें . पुण हय काय ना ? 
: पटना म्हळे न्हय ? 
: हय काय ना हेच पटना ? 
: तूं शाणो हे तुगेलें म्हणणे पटना . 
: हांव पिसो न्हय हे म्हणणे तुका पटना . 
: हय . 


: पट्टा ? 


: पटना . हय म्हळां तें पटना ह्या अर्थान . हय पटना . 
: हांव पिसो कित्याक ? 


एक झगडे : दोगांचें 


: हांव सांगतां 
: म्हाका उलोवंदी . तूं सांगता म्हणून 
: हय . 
: तुजे म्हणणे म्हाका पटना हे तुका पटना . हय काय ना ? 
: ना . 
: पट्टा 
: ना . म्हळे न्हय ? 
: ना म्हणटकूच पट्टा असो अर्थ जाता . 
: जाल्यार हय . 
: पट्टा ? 
: ना . पटना ह्या अर्थान हय म्हळां . 

तुजे म्हणणे म्हाका पट्टा , अशें म्हळ्यार तें तुका पट्टा ? 
: हय . 
: बाकी तूं मनीस अजापाचो ! 
: कित्याक ? 
: चमत्कारीक ! विचित्र !! 
: कित्याक ? 
: हांव शाणो हे तुका पटना . 
: हय . 
: हांव पिसो न्हय हे तुका पटना . 
: हय ... ना . 
: ना काय हय ? 
: हय ह्या अर्थानूच ना . 
: हांव शाणो हे म्हाका पट्टा हेंय तुका पटना . 
: ना . ते म्हाका पट्टा . 
: कशे तर ? 
: तूं शाणो अशें तुका दिसता म्हणून . 
: हे तुका पट्टा ? 
: तुका पट्टा ... हे म्हाका पट्टा . 
: तुका पट्टा ? 
: तूं समजता तशें न्हय . 
: कशे तर ? 
: तुका तशे दिसता हे म्हाका कळटा . 

: पुण तें तुका पटना . 
: हय ... ना . 
: परथून हय , ना ? 
: ना ह्या अर्थान हय . 

परथून सांगशीत ? 
: हय . तूं शाणो वा तूं पिसो न्हय हे तुका पट्टा म्हणजे तुका दिसता हे म्हाका पट्टा 
म्हळ्यार म्हाका कळटा . 

: म्हाका तशे दिसता हे तुका कळटा . 
: हय . 
: तरीय पटना ? 
: ना . 
: म्हाका पट्टा म्हणून तुका पटना ? 
: तुका पट्टा म्हणून म्हाका पटना अशें न्हय . 
: जाल्यार ? 
: तुका पटले तरीय म्हाका पटना . 
: कित्याक पटना ? 
: पटना म्हणून पटना . 
: कित्याक पटना म्हणून पटना ? 
: पटना म्हणून पटना म्हणून पटना . 
: एका उतरान कित्याक ते सांग . 


: पिसो . 
: पिसो ? 


: तूं पिसो हे ताचे कारण . 
: बरें , म्हजे आतां आयकून घे . 


: सांग . 


: म्हाका जें पट्टा तें तुका पटना . 
• कारण तूं पिसो . 
: अशें तूं म्हणटा . 


: हय . 


: तें आमी कुशीक दवरुया . 
: दवल्लें . 
: म्हाका पट्टा तें तुका पटना हे हांव मानतां . 
: हे तुका सारकें समजलें ? 


एक झगड़ें : दोगांचे 


: हय . 
: परथून सांग . म्हाका पट्टा हे तुका पट्टा . कळटा . पुण तें तुका पटना . मानना . 
: शाणो . 
: कोण ? 
: तूं . 
: कसो ? 
: शाणो कसो उलयलो . 
: अजून शाणो म्हणूंक मेळना ? 
: ना . 
: बरें हांव म्हणटां , म्हाका पट्टा तें तुका पटना में हांव मानतां . 
: ते कळ्ळे . मुखार उलय . 
: म्हाका पटना तेय तुका पटना हेंय हांव मानतां . 
: हे तुका सारके समजलें ? 


: हय . 
: परथून 


सांग . 
: म्हाका पटना हे तुका पट्टा . कळटा . पुण तें तुका पटना . मानना . 
: साणो . 
: आतां तरी जालें ? 
: शाणो कसो उलयलो . 
: हांव म्हणटां 
: कितें ? 
: हांव पिसो हे तुका पट्टा . 
: हय . 
: हे म्हाका पटल्यारूय तुका पट्टा . 
: हय . 
: हांव शाणो न्हय हेय तुका पट्टा . 


: हय . 
: हे म्हाका पटल्यारूय तुका पट्टा . 
: हय . 
: आनी हांव पिसो हे म्हाका पटले ना जाल्यारूय तुका पट्टा . 
: हय 
: आनी हांव शाणो न्हय हे म्हाका पटले ना जाल्यारूय तुका पट्टा . 
: हय . 

: म्हणटकूच म्हाका अजाप दिसता तें हैं 
: कितें ? 
: हांव पिसो न्हय हे म्हाका पटल्यार तुका कशे पटना ? तशेंच 
: कितें ? 
: हांव शाणो हे म्हाका पटल्यार तुका कशे पटना ? 
: हाचे कारण एकूच . 
: कितें तें ? 
: हांव शाणो . 
: म्हळ्यार ? 
: तूं पिसो . 
: हे तूं प्रॉव्हार 
: करिना . 
: कित्याक ? 
: केल्यार तुका ते पटचे ना . 
: कारण ? 
: तूं पिसो . 

( दोगांचे हे झगडे चलताना थंय तिसरो येता ) 
पयलो : बाबरे आमगेलें एक झगडे चल्लां . 
दुसरो : तुंवे ते मिटोवंक जाय . 
तिसरो : कसलें झगडे ? 
पयलो : म्हगेलें नांव * . 
दुसरो : म्हगेलें नांव ** . तुरोलें कितें ? 
तिसरो : म्हगेलें नांव *** . तुमगेलें झगडे कितें ? 

* : आमचेभितर पिसो कोण आनी शाणो कोण हे आमकां थारावपाचें आसा . 
** : हो म्हणटा हांव पिसो . हांव म्हणटां हांव 

* : न्हय . 
** : हांव शाणो . 

* : ह्या झगड्याक दुसरी एक वट आसा . 
*** : खंयची ? 

* : हांव शाणो काय 
★★ : पिसो ? 
*** : शाणो ! पिसो !! 

* : आमी दोगूय शाणे काय 


एक झगडे : दोगांचें 


★★ : पिशे ? 
*** : इतलेच थारावपाचें ? 

* : काय आमच्यांतलो एकलो शाणो , एकलो पिसो 
** : आनी तशे जाल्यार शाणो कोण आनी पिसो कोण ? 
*** : हे सगलें कित्याखातीर ? 

* : सांगतां . 
★★★ : सांग . 

** : हांव सांगतां . 
★★★ : सांग . 

* : हो पिसो हे तुका पटल्यार हो शाणो न्हय हे प्रॉव्हार जातले . 
*** : आनी ? 

* : हांव शाणो हे सिद्ध जातलें . पिसो न्हय हे थारतले . 
*** : ( थारून येवजून ) पयली गजाल अशी- 

* : कशी ? 
*** : हो पिसो हे म्हाका पटले जाल्यारूय हो पिसो जायना . 

* : जायना ! 
*** : सिद्ध जायना . तशेच तो शाणो न्हय हे म्हाका पटले जाल्यारूय तो तसो न्हय 
हे प्रॉव्हार जायना . 

** : बराबर 
*** : तीच गजाल तुगेली . 

* : कशी तर ? 
*** : तूं शाणो , पिसोन्हय हे म्हाका पटले म्हणून तूं तसो आसा हे प्रॉव्हार जायना . 

* : बराबर . 
** : पुण हांव म्हणटां अशें कशे जावं येता ? 

* : म्हाकाय तोच प्रस्न पडला . 
*** : सांगतां . आदी म्हगेल्या प्रस्नाची जाप दियात . हांव ब्रह्मदेव व्हय तर ? 

* : हांव नकळं . ब्रह्मदेव रे हो ? 
** : न्हयसो दिसता . हांवूय नकळं . 
*** : हांव ब्रह्मदेव न्हय . म्हणटकूच म्हाका एक गजाल पटली म्हणून ती सिद्ध 
जाली अशें म्हणू नज . पटलें ? 


* } 


: हय . 


** 


** : म्हणटकूच एक गजाल म्हाका पटली ना म्हणून ती खरी न्हय अशें म्हणूं नज . 

** } 


: रझांव तुगेले . 
*** : दुसरी गजाल अशी की तुमचेपैकी एकलो शाणो हे सिद्ध जालें तरी ताचे 
वेल्यान दुसरो पिसो हे कशे धरप ? 

* : अॅ व्हॅर्दाद् . 
** : म्हाका समजूक ना 
*** : तुमी मनीस कितले ? 

★★ : दोग . 
*** : एकमेकांक संबंद ? 
** : कांय ना . 

*** : देखून एकलो शाणो आसलो जाल्यारूय दुसरो शाणो न्हय , म्हळ्यार 
पिसो जायना . तशेंच एकलो पिसो आसलो जाल्यारूय दुसरो पिसों न्हय , म्हळ्यार 
शाणो जायना . जायना , म्हळ्यार सिद्ध जायना . थारना . 

** : समजलें . 
*** : खेरीज म्हगेली आनीक एक अडचण आसा . 
* : म्हळ्यार ही तिसरी गजाल जाली . 
★★★ : हय 
★★ : कितें ती ? 
*** : म्हाका एक गजाल पटली जाल्यार पटली म्हणून कळना . 


* 


} 


: म्हळ्यार ! 


*** : ती तिसऱ्यान सांगची पडटा . 


} 


: आमी सांगल्यार 


- 


** 


*** : जायना . कारण केस्तांव तुमगेलें , जुवीज हांव . 
* : ( वाजेवन ) आनीक कितें उल्लां ? 
** : हय . हो वाद वाडत चल्ला . 
*** : चौथी गजाल अशी 
* : बेगीन सांग . 
** : सांगून सोंपय . 
*** : हांव शाणो काय पिसो हे म्हजें हांवूच नकळं , 
* : म्हणटकूच तुका शाणो म्हणप 
** : काय शाणो न्हय म्हणप ? 

* : पिसो म्हणप 
** : काय पिसो न्हय म्हणप ? 
* : हो प्रस्न आतां कसो थारावप ? 
** : आमकां कितें पट्टा ताचेवेल्यान . 
* : हो पिसो हे म्हाका काय पटना . तुका पट्टा रे ? 
** : हो शाणो हे म्हाका पटना . 
★★★ : तुमी ताचेर घासाघीस करूं नाकात . 

: कित्याक ? 


* } 


*** : तुमगेलें झगडे म्हाका मिटोवपाचें आसा . म्हणटकूच तुमी म्हाका शाणो 
म्हणून धरून चलात . 

* : अशेच केल्यार बरशे दिसता . न्हय रे ? 
** : दुसरो उपाय ना . 
*** : हांय शाणो हे म्हाकाय 
* : पट्टा ? 
★★★ : च . 
★★ : मानता ? 
*** : मानवता . 
* : तुगेलो प्रस्न सुटलो . हांव कोण ? 
** : आनी हांव ? 
* ** : तूंय शाणो . तोय शाणो . तुमी दोगूय शाणेच . 

* : आवयस 
** : बापायस !! 
*** : हांव म्हणटां म्हणून . 
* : प्रस्न सुटलो . आमी तिगूय शाणे . 
** : म्हणटकूच पिसो कोण तर ? 
*** : हेर सगले . 


} 


कशे तर ? 


बाबपोरोब 
सर्गाची पासापोत काडटा 


अकस्मात एक दीस बाबपोरबूक सर्गार वचन दिसले . तशें ताका सर चें 
अशें अदींमदीं दिसतालें , ना अशें ना . पुण तेदीस ते तागेल्या मनांत सामकें आयत्व . 
आनी आयल्याबराबर ताणे ते मनार घेतले . आनी तो फुडल्या वावराक लाखो . 
आनी हांव सर्गार चल्लों , हांव सर्गार चल्लों अशें सगल्यांक सांगत सुटलो . 

कोणेतरी बाबपोरबूक सांगलें , सर्ग म्हळ्यार भायल्या देशांवरी . थंय वक 
पासापोर्त लागता . 

म्हणटकृच खंय मेळटा तर ती ? बाबपोरबून ताका विचाल्लें . 

हालींच दोतोर र . वि . पंडित अमेरिकेक वचून आयला ताका विचार , या 
मनशान सांगले . 
बाबपोरोब दिरेत वचून दोतोर पंडिताक मेळ्ळो . ताका सगली खबर सांगली . 

-तुका सर्गारसून कोणाचो आपोवणो बी आयला ? दोतोर पंडितान का 
विचाल्लें . 

-ना . हांवूच वेतां . 
--म्हाका अमेरिकेचे एके अंतरराष्ट्रीक संस्थेचो आपोवणो आयिल्लो म्हन 
म्हणटां . 

--म्हाका गांवांतूच कोण वळखना . असल्या मनशाक सर्गावल्यान गा वग 
आपोवणो धाडटलो ? सर्गार वचूंक खंय हाली पासापोर्त लागता . ती कशी काप 
इतलेच तुमकां विचारूंक आयलां . 

दोतोर पंडितान बॉल्सांतल्यान एक कागद काडलो . ताचेर एक कविता बरसी 
आनी ती बाबपोरबूक दिली : 

आपोवणो आयला तुका सर्गार वचपाकू ? 
मागीर अशें कर : 
सचिवालयांत वच 
होम डिपार्टमेंटांत भितर सर 

पंचवीस रुपया भर 
तीन फॉर्म घे 
ते फॉर्म भर 
परथे व्हरून दी 
तांचेबराबर 
तुजे सेर्तिदांव दी 
फोटे दी 
मागीर वासिनां घे 
वच्च्यावेळार 
कोंसुलातीची व्हिझा घे 
मागीर पडसर फुडें सर 
आनी लाग सर्गाचे वाटेक ... 
बाबपोरोब होम डिपार्टमेंटात गेलो , फॉर्म मागले . थंयच्या क्लार्कान ताका विचाल्ले , 
तूं केन्ना वेतलो ? 

-म्हणजे ? 
मरचेपयलीं काय मरणाउपरांत ? 
—हांव समजूक ना . तुमगेले फॉर्म वेगवेगळे आसात व्हय तर ? 
—फॉर्म तेच गा . पुण फॉर्माल्दादी मात्शो वेगळ्यो आसात . 
कसल्यो त्यो सांगशात ? त्याप्रमाण थारायतां . 
मरणाउपरांत वेतलो जाल्यार फोटे तुगेल्या मरणाचे लावचे पडटले . प्रॉव्ह नाका 
तूं मेलो म्हणून ? 
बरें . फुडें ? 

-मरणाउपरांत पासापोर्त करता ती रोखडी मेळटा . कारण तेन्ना वेळ नासता 
न्हय ? हरशी करता तिका मात्सो वेळ लागता . 

-कसो ? 
-हे फॉर्म दिल्लीक वेतात . 
-पुण हांवें आयकल्लें खंयच्याय देसाची पासापोर्त हांगाचे हांगा मेळटा म्हणून . 

-मेळटा गा . पुण ती खंयच्याय देसाची . सर्गाची न्हय . सर्ग हो धर्तरेवयर 
आसा न्हय म्हणटकूच ही सगली कामां वयल्यान - दिल्लीसावन - जावंची पडटात . 

-आनी व्हिझा खंय मेळटली ? 

ती हांगा मेळटली . पयरूच सर्गावेल्यान एक मनीस थंयचो रेप्रेझेंतांत म्हणून 
हांगा आयला तो दितलो . 

बाबपोरबून फॉर्म घेतलो . घरा हाडलो . आनी तो भरूंक बसलो . : 

सर्गाचे पासापोचिो अर्ज 

[ हाली सर्गार येवपाक धर्त रेवेल्या लोकांची खूब रीग लागल्या . जो तो उठा 
आनी सर्गाची वाट धरता . ताकालागून हांगा सध्या जाग्याची मारामार जाल्या . 
देखून , हांगां येवपी लोकांची आतां आमी बारीकसाणेन पळोवणी करून तांकां 
भितर सोडटांत . बरें , आमगेलो हांगासल्लो कारभारूय हाली गोंयच्या कारभारावरी 
जाला . म्हणटकूच एक फावट सर्गार आयल्या उपरांत मागीर हे उल्लं , तें उल्लें अशें 
नावंचे न्हय म्हणून आमी एकेच फावटीन चडानचड - जाय नाका ती सगली - खबर 
एकठांय करतांत . 

एक गजाल मतींत धरपाची . ह्या अर्जात जे कितें तुमी बरेवायट बरयतात ते 
सगले आमचेकडेन उतरलें . तांतलें भायर कांय फुटचे ना . म्हणटकूच तुमकां कांय 
लिपोवपाची गरज ना . परथे , कितेंय लिपयशात जाल्यार मात् हांगा येतकूच तुमी 
त्रासांत पडटले . कारण सध्या हांगां एमर्जन्सी चालू आसा आनी हाल्लींच ' मिसा'चो 
कायदो लागू केला . ह्या कायद्याखाल आमच्यांनी , आमकां जाय जाल्यार , कोणाकूय 
कित्यायखातीर धरून भितर उडोवं येता . 

चत्राय : १. सर्गार येताना तुमगेल्या मंत्र्यांचे फावोर बी लावंचे न्हय . तशे केल्यार 
हो अर्ज आमी भायर उडयतले . 
२. एक फावट हांगां येतकूच तुमकां परथून वचूक मेळचे ना . 

-सर्गाच्या प्रिस्दतीचे ओर्दीन . ] 
१. तुमचें नांव : बाबपोरोब . 
२. बापायचे नांव : जनूपोरोब . 
३. आडनांव : बस्तोडकार . 
४. वी : साठ . 
५. घरचो पत्तोः पाजीफोंड . मडगांव , गोंय . 
६. वेवसाय : बेकारथवय . 
७. धर्म - जात : हिंदू - बामण ( उबो ) . 
८. शिकपः मराठी दोन यत्ता , पुर्तुगेज दोन यत्ता . 
९ . बायलेचें | घोवाचें नांव : बायलेचे नांव शेवतें ( कुळारचे आबोलें ) . 

१०. भुरग्यांची ( आसात / गेल्यांत तांची ) नांवां , वेवसाय : 
भुरग्यांतली सध्या तिगां उल्ल्यांत . गेल्यांत ती सगली नांवां दवरचेपयलींच गेली . 
उल्लेल्यांची खबर अशी : ( अ ) मर्तो . व्हडलो . वीस वर्साचो . आलेमपेड्डर . ( ब 
पोबूलो . दुसरो.इकुणीस वर्साचो . तवनास . ( क ) मोगरें . तिसरें . अठरा वर्साचे . शाळेत 


धा 


) 

वेता . लाग मारूंक शिकता . 

११. हो अर्ज तुमी मरणापयलीं काय मरणाउपरांत करतात ? मरणापयली . 
१२. तुमी केन्ना मरतले / मरतली ? ( तुमचो अदमास सांगात ) 
पासापोर्त मेळ्ळी म्हणून समजनाबराबर . बेठो मेलों ना जाल्यार वीख खावन जीव 
दितलों . 
१३. तुमकां मरचेशे कित्याक दिसता ? ( कारणां बरयात ) 
( अ ) म्हजी पिराय जाल्या . 

( ब ) हांवें भोगपासारकें कितें आसा तें सगळं भोगलां . आनीक ह्या संवसारांत 
जगपासारकें ( म्हळ्यार भोगपासार कें ) कांय ना . 

( क ) नायजाल्यार सध्या रेशनाचे तांदूळ मेळटात ते खायनाबराबर हांव एक दीस 
आपशींच खंवसतलों . अशें कितेय घडले जाल्यार मागीर म्हाका सर्ग खंयचो ? देव 
धाडटा थंय वच्चें पडटले . 

१४. भुरगेपणांत तुमचेर कोणाचे संस्कार जाल्ले ? घरांतल्या जाण 
ट्यांचे , शाळेतल्या मास्तरांचे काय हेरांचे ? 

आमगेल्या जाणटेल्यांनी रिणां काडून सण केले . शाळेतले मास्तर सामके वाचा 
विदाळ . हे लोक आनी आमचेर संस्कार कितें करतले , कपाळ ? म्हणटकूच उल्ले 
गांवचे तवनास भुरगे . ते आमचे गुरू जाले . तांचेच आमचेर संस्कार जाले . 

१५. तुमचें शिकप तुमच्या मनासारके जाले व्हय तर ? 
पाड पडू ! शाळेत वचूक नाशिल्लों जाल्यार बरें जातले आशिल्लें अशें आतां 
दिसूंक लागलां म्हाका . 

१६. तुमी कशे दिसतात ? तुमचे तुमकां आनी लोकांक ? 
हांव एक काळो मोटवो बामण . म्हजे म्हाका हांव खूब शाणो समजतां . लोक 
म्हाका देड - शाणो समजतात . 

१७. तुमची बुद्द ? 
कोल्याची आनी म्हजी बुद्द सारकी . 
१८. तुमी आतांमेरेन कसले व्यवसाय धंदे केल्यात ? 
हावें जल्मांत एकूच धंदो केला . लोकांक तोपयो घालपाचो . 
१ ९ . तातूंत तुमकां जाय तशी प्राप्ती जाली व्हय तर ? 
पोटाची चिंता मिटली . आनीक कितें जाय ? 
२०. तुमगलो घोव / तुमगेली बायल तुमकां किते म्हणटा ? 
म्हजी बायल म्हाका सात माल्दिसांव पडूं म्हणटा . 


. 

२१. तुमगेल्या घोवाचो | बायलेचो सभाव कसो आसा ? 
म्हजी बायल दिसाची शेजाऱ्यांक गाळी घालता . रातची म्हाका . 
२२. तुमचे ( तुमचे नदरेन ) कांय गूण आनी दोश सांगात . 

म्हजे गूण : ( अ ) म्हज्यान दुसऱ्याचे बरें पळोवं नज ( कारण जाचे बरें चलता 
ताकाच हांव तोपी घालतां ) . 
( ब ) हांवें केन्ना चोरी करूंक ना . 

क ) हांवें केन्ना कोणाचो खून करूंक ना . 
म्हजे दोश : ( अ ) म्हाका चारचौगांत बरें उलोवंक येना . ( तें आयिल्लें जाल्यार 
हांव एकाद्रो ह्या देशाचो राष्ट्रपती जातलो असलो . ) 

( ब ) हांव बायलेक थर्त भिंयेतां . 
२३. तुमकां कितें मानवता ? कितें मानवना ? 
पुर्तुगाल , पैसो , सालाझार , अळमी , गोंयचे मंत्री , सुके बांगडे आनी कळंगुटची 
प्राय ... ह्यो म्हज्यो आवडीच्यो गजाली . आनी पोंवशेल्लें नुस्ते , गोंयचे मराठीवादी 
आनी मुणकार कायदो ... ह्यो म्हज्यो नावडीच्यो गजाली . 

२४. तुमी केन्ना कोणाचेर उपकार केल्यात ? 
हय . जे कितें उपकार केल्यात ते हांवें म्हजेरूच केल्यात . 
२५. तुमच्या आंगांत कसली कला बी आसा व्हय तर ? 
आसा . 
२६. कसली ? 
लोकांच्या घरांचेर सुणी चडोवपाची . 
२७. ही कला तुमकां कोणे शिकयली ? 
बापायन.बापायक ताच्या बापायन . 
२८. तुमकां सरकारान ( : केंद्र जावं राज्य ) केन्ना बक्षिसां बी दिल्यांत ? 
म्हजीं फकाणां मारतात ? ( सरकार बऱ्या मनशाक केन्ना बक्षिसां दिता ? न्हय 
तेंच कितें विचारतात ? ) 

२१. तुमगेल्या जिवितांतलो सगल्यांत चड खोश्शचो दुःखाचो खीण 
खंयचो तो सांगात . 

सालाझार गोंय सोडून गेलो हो म्हज्या जिवितांतलो सगल्यांत चड दुःखाचो 
खीण . ओपिनियन पोलांत पानकार जिखले , फुलकार मेले हो तितलोच खोश्शेचो 
खीण . 

३०. बायलांविशीं तुमगेले मत्त कितें ? 
तें सोडून हेर कितेय विचारात . 

३१. तुमकां व्यसनां बी आसात ? 
गरजेपुरती आसात . 
३२. सकयल दिल्ल्या व्यसनांचो आनी तुमचो संबंद सांगात . 
( अ ) सिगार : ओडिना . 
( ब ) सोरो : केन्नाकेन्नाय पियेतां . 

( क ) जुगार : सोरो पियेना तेन्ना जुगार खेळटां . ( हातूंत हांवें मटको धरूंक 
ना . तो हांव सदांच खेळटा . पुण ताका हांव जुगार लेखिना . ) 

( ड ) हेर : सगले लागता . 
३३. तुमी केन्ना वेपार केला ? 
केला . पुण तो सरळ करूंक ना . ( हीच जाप हांवें वयर दुसऱ्या उतरांनी दिल्या . ) 
३४. तुमकां केन्ना ' मिसा ' लागला ? ( तुमकां केना धल्ल्यात ? ) 
हांवें सगली अवचिनपणां केल्यांत . पुण कायद्यान केन्ना सांपडूंक ना . 
३५. तुमकां केन्ना गांव - घर सोडून वच्चेशे दिसता व्हय तर ? 


ना . 


३६. जीव दिवंचोसो दिसता ? 
हय . 
३७. कसो ? 
हाचीय जाप हांवें वयर दिल्या ( वीख खावन ) . 
३८. तुमी खंयखंय भोंवल्यात ? खंयचे देश पळेल्यात ? 

पोटाखातीर मुंबयमेरेन पावलां . ताचे मुखार ना . देश खूब पळेल्यात , पुण ते 
सगले सिनेमांत . 

३ ९ . तुमी राजकारणांत बी पडल्यात 
ना . 
४०. कित्याक ? 
भाऊन मनार घेतले ना . 
४१. तुमी सध्या कोणाचें कितें देणे असा व्हय तर ? 
म्हज्या हिसपान हांव कोणाचे काय देणे ना . लोक बरें सांगतीत . 
४२. मरणाविशी तुमचे मत्त कित्तें ? 
ते मनशाक वेळार येवंक जाय . सर्गार जागो मेळटा जाल्यार बेगीनूय आयल्यार 


जाता . 


४३. तुमकां सर्गार कित्याक येयन दिसता ? 
हांगा मजा माल्ल्या तशी थंय मारूंक . 


पणजी आतां म्हातारी जाल्या . 


४४. ह्या संवसाराविशीं तुमगेले मत्त कितें ? 
सगलो चोरांचो बाजार . 

४५. तुमचे जिणेत कितें हावेस आशिल्ले ? तुमकां कितेंकितें करी 
दिसताले , कितेंकितें तुमी केले , कितें केलें ना ते बरयात . 

म्हाका सदांच गोंयचो मुखेलमंत्री जावंचोसो दिसतालें . मुखेलमंत्री जावन च 
पैशांची गांठ करची अशे दिसतालें . ( भाऊक ती करूंक जमली ना . ताईकूय । 
जमपाची ना . ) 

लोकांक हांवें ज्यो तोपयो घाल्यो त्यो सगल्यो साद्यो सुती घाल्यो . त्यो म्हा 
सदांच शेदाच्यो नाजाल्यार विलुदाच्यो घालीन दिसताल्यो . पुण तांक नाशिल्ल्या 
तेंय जमले ना म्हणून वायट दिसता . 

४६. आनीक तुमकां कितें सांगपाचें आसा ? ( हो कागद पावर 
जाल्यार आनीक इल्लो घेयात . ) 

म्हाका सर्गार जागो दिता तो इल्लो बरोसो दिवंचो . शेजारीपाजारी इल्ले रे 
आसचे . हांगाचेभशेन तांचो म्हाका त्रास जायना जाल्यार पुरो ! मुख्य म्हळ्या , 
कशेयभशेन काय जायना , काळींग करपाची सन्द भरपूर मेळची . म्हणटकूच पर 
आनीक कसली वान्सा म्हणून उरची ना . 

सकाळीफुडे तुकलो उठलो . न्हालोधुलो . च्या घेतली . आनी पसऱ्यार वचूंक 
म्हणून भायर सल्लो . रस्त्यार चलताना तागेली तकली सण्ण जाली . तुकलो थाल्लो . 
तकली हातान गच्च दामून धल्ली . हाताक ताका कितें वेगळेच लागले . ताणे तकली 
सांसपिली . सगलेक्टेन हात भोंवडायलो . कान आसा . नाक आसात . दोळे आसात . 
पोले आसात . सगले जागचे जाग्यार आसा . पुण तकली मात् ताका हाताक 
वेगळीचशी लागली . 

तुकलो धांवत घरा आयलो . आनी हारशामुखार उबो रावलो . हारशांत पळेना 
बराबर तुकलो भिंयेलो . कांचवेलो . ठाऽऽर मेलो . तागेले तकलेबदला दुसऱ्याच 
कोणाची तरी तकली ताका थंय दिसली . 

' परथलेशे कित्याक ? ' बायलेन म्हळे . तुकल्याची जाप ना . 
' आनी तोंड उकतें घालून हारशांत कितें पळेतात ? ' 
' आगो , म्हगेली तकली सारकी ना . 
' केन्ना आसली ? लग्न जाल्ल्यापसून पळेतां- ' 
' तशे न्हय गो . आयज रस्त्यार चलतांचलतां अकस्मात म्हाका- ' 
' मात्शे रावात आं ! तुमगेली ही गजाल केदी आसा तें आदी सांगात पळोवया . ' 
कित्याक ? " 
' भितर वचून रांदनीर शिताक आदन उडोवन येतां . तुमगेली गजाल सोपता 
म्हणसर वयर येतलें तें . ' 

' हांगा येवन एक फावट म्हजे तकलेर नदर तरी घाल . 
बायलेन नदर घाली . 
तुका कितें दिसता ? ' तुकल्यान विचाल्लें . 
म्हाका कितें दिसता ? " 
' म्हगेली तकली 
' मात्शी वेगळी दिसता खरी . म्हगेले एके मावळणीली तकली अशीच आसली . ' 


> 

' ही तकली म्हजी न्हय , ' तुकलो करवदलो . 
म्हगेले मावळणीची जायत . दोन तकल्यो आसल्यो जावंये तिचेकडेन . " 
मात्शी सांसपून पळेता ? 
लज दिसना तुमकां हे सांगूक ? ' 


, 


G 


लज ? " 


एकेवटेन तकली तुमची न्हय म्हणटात . आनी दुसरेवटेन म्हाका ती सांसपीय 


म्हणटात ? ' 


, 


' आतां हांव कितें करूं ? ' 
पसऱ्यार वचात . 
पुण ही दुसऱ्याची तकली घेवन ? ' 

तातूंत कितें जालें ? तकली ना जाल्यार लजेची खबर . काय बरी देवान दिल्ली 
तकली आसा . तुमगेले तकलेबदला ही दुसऱ्या कोणाची तरी तुमकां मेळ्ळ्या 
इतलेच मूं तुमगेले म्हणणे ? ' 

' आगो , पुण कितलीय जाल्यार ही दुसऱ्याची तकली- ' 

' मागीर तातूंत जालें कितें ? ती सारकी चलता मूं ? काय मोडल्या बी ? म्हजें 
म्हणणे , तकली कोणायची काय जायना , तिणे काम करतकूच जालें . ' 

तुकलो पसऱ्यार वचूक परथून भायर सल्लो . रस्त्यार चलतांचलतां येवजणेत 
पडलो . . . ( नवे तकलेंतलो मेंदू आदले तकलेतल्या मेंदूवरीच चलतालो ही तांतले 
तातूंत खोशयेची गजाल ! ) तुकल्याच्या दोळ्यांमुखार तागेल्यो दोनूय तकल्यो - पोन्नी 
आनी नवी - उब्यो रावल्यो . 

दोनूय तकल्यांभितर ताका अंतर दिसलें तें हैं : 
पोन्नी तकली 

नवी तकली 
( अ ) दिसूक पोपायेवरी ( अ ) दिसूक दुदयावरी 
( ब ) केसाळ 

( ब ) बोडकी 
फक्कत पोपायेचो दुदी जाल्लो जाल्यार ताचे तुकल्याक व्हडलेशे वायट दिसचें 
नासले . पुण बशिल्ल्या जाग्यार तागेले तकलेचे केस नाच जावन तो खड्डो जाल्लो . 
हे नसते लचांड आपूण कित्याक म्हणून सोंसतलों ? तुकल्यान मनांत म्हळे . 

तुकल्याक रस्त्यार विठू , शाबू , आंतोन , जया , ज्याकीन ... काय ना म्हळ्यार 
आठ - धा मनशां मेळ्ळी . तांणी तुकल्याक पळेलो . तुकल्यान हांसतें तोंड केले . तांचे 
भितल्ले एक - दोगजाण हांसले . एक - दोगजाण वोगी रावले . चार - सजाणांनी तोंड 
परथिलें . हांतल्यान तुकल्यान निर्णय काडलो तो असो - जे लोक म्हाका हांसले ते 
म्हाका वळवूक नात . जे म्हाका हांसूक नात तेय म्हाका वळखूक नात . जांणी म्हाका 
पळोवन तोंड परथिलें तेय म्हाका वळखूक नात . आतां करप कितें ? 

तुकल्यान पसरो उकतो केलो . सदची गिरायकां येताली . हें , तें , तें , ते विकतें 
घेवन वेतालीं . तुकल्याचे लक्ष आपल्या म्हालाचेर नासले . गिरायकांचेर नासलें . 
पैशांचेर नासले . तो येवजितालो फक्कत आपले तकलेसंबंदी ... हांव म्हजी तकली 
बदल्ल्या म्हणटां खरी . पुण ती खरीच बदल्ल्या काय म्हजे आदलेच तकलेन हे नवें 
रुपडे घेतलां ? मनशाचे हात सुजतात , पांय सुजतात तशी म्हजी ही तकली सुजूक 
बी ना मूं ? तशी सुजल्या बी जाल्यार परथी आसा तशी सारकी जावं येता . कसलोय 
रोग जावन तिचेवयले केंस बी गेल्यात जाल्यार वखदान ते परथे येवं येतात . 

तुकलो चार दीस वोग्गी रावलो . मागीर उठून ओश्पितालांत तकलेच्या दोतोरा 
कडेन गेलो . 

' दोतोर , म्हगेले हे तकलेक कितेंय पुण जालां . कितें तें म्हाकाच कळना ' , 
तुकल्यान दोतोराक सांगलें . 

' कितें जाता तुका ? तकली दुखता १ फोडटा ? सणसणटा ? ' 
तुकल्यान कसलीच लजभीड धरिनासताना दोतोराक सगले सांगले . 

तुकल्याली आदली तकली वचून त्या जाग्यार नवी तकली आयल्या हे म्हणणे 
दोतोराक बरें पटले ना . ताका दुबाव माल्लो , हाका पिशें बी लागूक ना मूं ? 

' सध्या तूं कितें येवजिता ? तुका कितें करीन दिसता ? तुका कोण जायनसो 
दिसता ? ' दोतोरान विचाल्लें . 

म्हाका गोंयचो मुखेलमंत्री जायन दिसता , ' तुकल्यान जाप दिली . 
' ज्याअर्थी चडशा गोंयकारांक हेच दिसता , ' दोतोरान म्हळे , ' त्याअर्थी तुज्यांत 
आनी तांच्यांत व्हडलेशे अंतर ना . म्हत्वाची गजाल म्हळ्यार , तूं पिसो जावंक ना . 
पिसो जाल्लो जाल्यार तुका मानिकोमांत धाडूं येतालो . 

पुण म्हगेले हे तकलेचे हांव कितें करूं ? ' तुकल्यान विचाल्लें . 
तो दोतोर रोटेरियन बी तसो . आदी दुसऱ्याचें चिंतप , उपरांत आपलें . ताणे 
तुकल्याक बुद्द दिली ती अशी : 

१. आदल्या काळार म्हापशेच्या भैरांवागेर संवसारांतल्यो सगल्यो गजाली 
मेळटाल्यो , तशो हाली मडगांवां कोणागेर शो मेळतात . तुगेले पोन्ने तकलेची चवकशी 
तागेल्या लॉजार कर . 

२. वर्तमानपत्रांत एक पत्र बरय नाजाल्यार जाहिरात घाल . तुगेली सांडिल्ली 
तकली परथी तुका हाडून दितल्याक ' योग्य बक्षीस दिलं जाईल ' म्हणून जाहीर 
कर . बक्षिसाचे आशेन तरी कोणूय तुका तुगेली मेळ्ळी ना जाल्यार आनीक कोणायची 
तरी तकली हाडून दितलोच . 

तुकलो मडगांवां त्या कोणागेरसो गेलो . आनी ताका विचाल्लें , ' तुमी पोन्न्यो 
तकल्यो बी विकत्यो घेतात व्हय तर ? ' 

' हय , ' ताणे म्हळे . ' आसा तुजेकडेन ? ' 
' म्हगेली तकली सांडल्या ती कोणे तुमकां हाडून बी विकल्या जाल्यार --- 
म्हणटकूच ही तुजेकडेन तकली आसा ती कोणाची तर ? ' 
तें हांवूय सारकें नकळं . ' 
' कितें जालां तें हांव तुका सांगतां , ' अशें म्हणून त्या मनशान तुकल्याक सांगले 
तें अशे : चार दिसांपयलीं आपल्या लॉजावयली एक तकली चोरयेक गेल्ली . ती 
व्हरून कोणेतरी तुकल्याच्या धडार थापली . ह्यो दोनूय गजाली त्या चोरान एकेच 
रातींत केल्यो जावंक जाय . 

दुसरे दीस वर्तमानपत्रांचेर एक खबर आयली - एका दिसांत पणजेत ६ चोरयो 
जाल्यो ... त्या आठ दिसांक गोंयांत सगल्यो मेळून २२ चोरयो जाल्ल्यो . 

तुकल्यान रोखडेंच सगल्या वर्तमानपत्रांक पत्रां बरोवन कळयलें , मडगांवांत 
अमक्याअमक्या दिसा - खरें म्हळ्यार ते राती - अमक्याअमक्या लॉजार एक 
चोरी जाली . तातूंत अमूकअमूक तरेची एक तकली चोरयेक गेली . तेच राती पणजेंत 
म्हगेरूय एक चोरी जाली - खासा म्हगेली तकलीच चोरयेक गेली . ( ह्यो दोनूय 
चोरयो तुमी उजवाडायल्ले खबरेंत येवंक ना . ) म्हणटकूच म्हगेले म्हणणे , त्या 
एकाच दिसा पणजेत सगल्यो मेळून ७ चोरयो जाल्यो . आनी फाटल्या आठ दिसां 
भितर गोंयांत सगल्यो मेळून २४ चोरयो जाल्यो . संबंधित अधिकारी याच्याकडे 
लक्ष देतील काय ? " 

बाकी तो तकलेचो दोतोर ( रोटेरियन ) मात् आकांताचो समाजकार्यकतों हातूंत 
दुबाव ना . ताणे तुकल्याचे काकुळटेन वर्तमानपत्रांत एक जाहिरात दिलीच . तिचें सार 
अशे की , जो कोण तुकल्याची आदली तकली परथी हाडून दिता , ताका रोटरी क्लब 
मंगळारा वचपी पयल्या विमानाची तिकेट काडून दितलो . जाहिरातीसकयल तुकल्याचो 
घरचो पत्तो दिल्लो . तो वाचून पांचपंचवीस लोकांनी तुकल्याची काकुळट करून 
ताका पत्रां बरयली . तुकल्याक ती पत्रां वाचताना खूब दुःख जालें . आनी पयलेच 
खेप तो हुडक्याहुडक्यांनी रडलो . 

त्या पत्रांभितर एका डेप्युटेशनिस्टाचे बायलेचे पत्र आसले . तिणे बरयल्लें , तुमगेले 
तकलेची जी गत जाल्या तीच म्हगेल्या कानाची जाल्या . म्हगेले सुपुल्लेशे कान नाच 
जावन त्या जाग्यांचेर दोन व्हडले ( हतयांचे म्हळ्यार जाता ) कान आयल्यात . ह्या 
येद्या व्हडल्या कानांचो म्हाका कितें उपेग ? तुमगेल्या तकलेच्या आकाराक ते दिस्त 
जुळुये आनी ते तिका लायल्यार बराबर फिट्ट बसुंये . तुमकां ते कान जाय जाल्यार 
कळयात . आनी ते दिस्त मुदयेर थीक बसयल्ल्यावरी बसले जाल्यार , तुमगेले सध्याचे 
कान - तुमकां तांची गरज नासत जाल्यार - मात्शे म्हाका घाडून दियात . 

इतल्यान गा खंय सोंपलां ! तो तकलेचो दोतोर दुसऱ्या दिसा आपल्या चार 

पांच रोटेरियन आमिगांक घेवन तुकल्यागेर आयलो . भितल्ल्या एकल्या रोटेरियनान 
तुकल्याक म्हळे , ' तुमकां एक प्रोपोश्त घेवन आयल्यात आमी . ' 
' कसलें तें ? ' तुकल्यान विचाल्ले . 

' येता त्या आयतारादीस इन्टिस्टयूट मिनेझिस ब्रागांझा हॉलांत आमी एक प्रदर्शन 
भरचे केलां . आमच्या फंडाखातीर . त्या प्रदर्शनांत तुमी उबे रावंचे अशे आमचे 
मत्त . 

म्हाका समजूक ना . तुमचे इलेक्शन बी आसा ? ' तुकल्यान विचाल्लें . 
' तशें न्हय . तुमगेली तकली आमी त्या प्रदर्शनांत दवरची केल्या . ' 

तुकल्याक हे आयकून हांसचे काय रडचें तेच कळना जालें . ताचो जीव पिसाव 
ल्ल्यावरी जालो . 

दुसरे दीस तुकलो उठलो आनी सगल्या सरकारी ऑफिसांनी गेलो . म्युनिसि 
पालिटींत गेलो . कलेक्टराच्या ऑफिसांत गेलो . आनीक खंयखंय गेलो . सगल्यांक 
ताणे एकूच प्रस्न केलो , ' म्हगेले तकलेचो प्रस्न सोडवपाखातीर तुमचेकडेन कसली 
येवजण आसा ? ' 

जळींमळी तो गेलो थंय तुकल्याक एकूच जाप मेळ्ळी , ' तूं सचिवालयांत वच . 
थंय तुगेले तकलेचो प्रस्न सुट्टलो . ' 

तुकलो रोखडोच सचिवायलयांत गेलो . थंय एका सेक्रेटरीन ( खंयचे मिनिस्ट्रीचो 
म्हणून देव जाणा ! ) ताका बसोवन घेतलो , च्या दिली आनी ताका सांगले , 
' आमचेकडेन वेगवेगळयो येवजणो आसात - तुका मदत करपासारक्यो . तुजी तकली 
तांतले खंयचे येवजणेत बसता ती मात् पळोवंची पडटली . तुजी तकली गांवगारी 
( rural ) वाठारांतली आसत जाल्यार आमगेल्या Rural Development 
Schemes चो म्हळ्यार गांवच्या उदरगतिच्या येवजणांचो तुज्यान लाव घेवं येता . तुका 
नवीच तकली - तुगेली सांडल्या तसलीच - करून घेवपाखातीर एक ल्हानसो कारखानो 
काडपाचो आसत जाल्यार तुज्यान ल्हान उद्योगधंद्याखातीर आमची जी रिणां 
आसतात तांचो फायदो घेवं येता . ' 

म्हाका म्हजी तकली सांडल्या ती परथी जाय . रिणां नाकात , ' तुकल्यान म्हळे . 
' लक्षांत येवंक ना तुज्या . ही रिणां तुंवें घेतली जाल्यार ती रोखडींच फारीक 
करची पडनात . तुज्यान ती हप्त्याहप्त्यांनी फारीक करूं येता . ' 

परथून तेच ' अशें म्हणून तुकलो तापलो . 
तुकलो तापला ते पळेनाफुडें तो सेक्रेटरी शितिदार आयलो . ताणे म्हळे , ' केन्ना 
सांडली तुगेली तकली ? ' 
' जाले आठ दीस . ' 
पुण ह्याआदी तुगेली तकली केन्ना सदळ बी जाल्ली व्हय तर ? ' 

हय . 
' केन्ना ? ' 
पुर्तगेज गोंय सोडून गेल्ले तेन्ना . ' 
एक उपाय आसा . तुका आमच्यांनी मदत करूं येता . ' 
' कशी ? ' 

तुका दोन गजाली प्रॉव्हार करच्यो पडटल्यो . एक म्हळ्यार , तुगेली आदली 
तकली पुर्तुगेज राजवटीक लागून सदळ जाल्ली . दुसरी गजाल म्हळ्यार ती नवे 
राजवटीक लागून सांडली जावं बदल्ली . ' 

' हे प्रॉव्हार केल्यार कितें जातले ? ' 

' तुजी तकली पोलिटिकल सफरर म्हणून थारावन आमच्यांनी तुका दर म्हयन्याक 
१००-२०० रुपया सांव दिवं येता . ' 

दुसरे दीस तुकलो वचून बाबू नायकाक मेळ्ळो . बाबून सगली खबर आयकून 
घेतली . आनी रोखडोच ताणे तुकल्याचे तकलेचो प्रस्न असेंब्लींत हाडलो . ढंण लॅण 
करून मेजार मुठी मारून एक भाशण फुलयलें . येदो व्हडलो आकांत जाला आस 
ताना सरकार कितें न्हिदो काडटा असो प्रस्न करून बाबून आपले भाशण सोंपयलें . 

बाबू नायकाले पुर्राद सरकाराक वर्मी बसले . त्याच दिसा रातची म.गो. पक्षाची 
एमर्जन्सी मिटींग मुखेलमंत्र्याच्या घरा जाली . ते मिटिंगेंत पक्षाच्या कार्यकर्त्यांनी 
कसलो तरी एक महत्त्वाचो निर्णय घेतलो . 

दोन दिसांनी तुकल्याक मुखेलमंत्र्यान आपोवन व्हरून म्युनिसिपालिटीच्या 
इलेक्शनाक म.गो.चे तिकेटीर उबो रावता काय म्हणून विचाल्लें . 
' हां ... हांव इलेक्शनाक ? ' तुकल्यान आंग काडून म्हळे , ' म्ह ... म्हजी तकली- ' 

इलेक्शनाक उबो रावता जाल्यार सध्या तुगेली तकली आसा तीच बरी आसा , ' 
मुखेलमंत्र्यान म्हळे . 
' अशे कित्याक म्हणटात तुमी ? ' तुकल्यान विचाल्लें . 

इलेक्शनांत वेंचून आयलो जाल्यार आमच्यांनी तुका मेयर करूं येता . येदे 
व्हडले तकलेचो आमचेकडेन दुसरो उमेदवार ना म्हणून म्हणटां . उबो रावता 
जाल्यार पळे , आमचेर व्हडले उपकार जातले . ' 

तुकलो येवजणेत पडलो ( नवे तकलेंतलो मेंदू पयलेच खेप नेटान वावराक 
लागिल्लो ) ... ताच्या दोळ्यांमुखार इलेक्शनाचो प्रचार उबो रावलो ... मोटारी ... 
हॉर्न ... लाऊडस्पिकर ... पोस्टर्स ... जाहिराती ... सभा ... भाशणां ... येदे व्हडले तकलेचो 
मनीस ह्या आदी गोंयांत केन्ना जावंक ना . फुडेय केन्ना जावंचो ना ... तेन्ना तुमी 
ह्याच मनशाक तुमगेली मत्तां दियात ... 


जनू , शंकू आनी बुरांटो 


जनू तोपयेकार हिमालयांतले यात्रेक भायर सल्ला तेन्ना आमगेलो शंकू पेजेबराबर 
बुरांट्यांचे सुके खातालो . दोगांनीय एकमेकांक पळेल्ले जाल्यार तांगेली तोंडां कशी 
जातली आसलीं , हांव काय नकळं . पुण त्यावेळार जनू आसलो हिमालयांत आनी 
शकू गोंयांत आपल्या घरांत . 

जनूली खबर आयकनाफुडें शंकू खाप्री कसो हांसलो . हरशी खाप्री खाप्री कशे 
हांसनात , पुण शंकू हांसतालो . तो हांसलो तो जनूक न्हय , बुरांट्यांकूय न्हय . जनू 
हिमालयांत गेलो कितें , काश्मिराक गेलो कितें ... शंकूक दोनूय सारकें . बुरांटे जाल्यार तो 
सदांच खातालो - सदां म्हळ्यार अदींमदीं मेळटात तेन्ना . बुरांट्यांचे सुके मात् ताका 
खूब मानवतालें , ना अशें ना . पुण बुरांटो हो काय विनोदी प्राणी न्हय , म्हणटकूच तो 
खातना हांसूक जाय कित्याक ? पुण शंकूलें म्हणणे ... तुमकां हे पट्टा जाल्यार पळेयात , 
बुरांटो खातना जनू यात्रेक गेलो ही खबर तुमी आयकशात जाल्यार तुमकां तो 
बुरांटो अदीक रुचीक लागता . 

तसो बुरांट्याक आनी हिमालयाक काय संबंद ना . कारण बुरांटो हो सदां एक 
आलमेखुशाल प्राणी . तो जिवाक केन्ना बाजेना आनी वाजेलो जाल्यार आपणालें 
गांवघर सोडून खंय वचना . गेलोय जाल्यार हिमालयांत वचना . बुरांट्याक देवसपणूय 
लागना . देवसपण लागना म्हणुनूच तो तिर्थयात्रेक वचना , तिर्थयात्रेक वचना म्हणून 
तो हिमालयांत पावना . हिमालय सोडात , खंयच्याय तिर्थक्षेत्रांत वचून तुमी , हांगा 
बुरांटे येतात काय म्हणून विचाल्ल्यार तुमकां जाप मेळटली , बुरांटे सोडून सगले 
जाण येतात . 

बुरांट्याक आनी हिमालयाक जसो कांयच संबंद ना तसो शंकूक आनी जनुकूय 
ना . जनू आनी शंकूभितर खूब अंतर असा . देखीक : ( १ ) जनू हो एक व्हड 
राजकारणी , जाल्यार शंकू हो एक आलमपेड्डेर मनीस . ( २ ) जनूक भाशणां करूंक 
येतात , शंकूक येनात . ( ३ ) जनू हो एक धोरणी मनीस , शंकू धोरण कित्याबराबर 
खातात तेंय नकळ . ( ४ ) जनू सदांच धवो बुशकोट आनी धवें कालसांव घालता , 

शंकू संवसारांतल्या सगल्या रंगांची - धवो रंग सोडून - बुशकोट आनी कालसांवां घालता . 

शंकू जनूक वळखतालो तो , तो पंडित नेहरू , यशवंतराव चव्हाण , भाऊ बांदोडकार , 
भाऊ काकोडकार , जनार्दन शिंक्रो हांकां वळखतालो तसो . हांगेली वळख दिसपट्टया 
पेपरांतल्यान . म्हळ्यार हे लोक सदां कसलेतरी उपद्व्याप करीत आसताले म्हणटकच 
तांगेली नांवां पेपरांनी येताली . ती वाचिनाबराबर आपशींच तांची वळख जाताली . 

शंकूक आनी हिमालयाकूय कांयच संबंद नासलो . हाची कारणां निकतीं बुरांटो आनी 
हिमालयासंबंदी सांगल्यां तींच . हाचेवेल्यान एक गजाल सिद्ध जाली कीः ( अ ) बुरांटो 
आनी हिमालय , ( ब ) शंकू आनी जनू , ( क ) शंकू आनी हिमालय हांकां कांयच 
संबंद नासलो . आसलो तो जनू आनी हिमालय , शंकू आनी बुरांटो , आनी , आसलोच 
जाल्यार , जनू आनी बुरांटो हांकां . 

तिसरो बुरांटो तोंडांत घालो आनी शंकू येवजूंक लागलो , जनू बुरांटे खाता काय ? 
ताका ते मानवतात काय ? ताका कितें मानवता , कितें ना हे कोणे सांगचें ? ताणे 
आपणाक कितें मानवता , कितें ना हे केन्ना कोणाक सांगलां ? तुका कितें मानवता काय 
म्हणून विचाल्ल्यार जनू म्हणटालो , म्हाका कितें मानवता ? कोणाक कितें मानवता ? 
सगल्यांक में मानवता तेंच म्हाका मानवता . पुण कोणाकूय में कितें मानवता तें ताका 
खबर आसता ? आसता काय नासता ? नासता काय आसता ? धल्ल्यार आसता , 
धल्ल्यार नासता . एकाढ़े खबर आसता म्हणून नासता आनी नासता म्हणून आसता . 
जनू हो एक व्हड राजकारणी . राजकारणी लोकांक आनी बुरांट्यांक संबंद कितें ? 
हेर राजकारण्यांचे सोडात , गोंयचो राजकारणी आनी बुरांटो हांकांतरी संबंद आसा ? 
कसलोच ना . बुरांटो हो मनान सरळ , जाल्यार गोंयचो राजकारणी तिरसुवाद . 
बुरांट्याक कित्यान कांय गत ना , जाल्यार गोंयचो राजकारणी सामको सर्वगिन्यानी . 
बुरांटो सुवादीक , जाल्यार गोंयच्या राजकारण्याक सुवादूच ना . बुरांटो लोकांच्या 
पोटांत वेता , जाल्यार गोंयचो राजकारणी लोकांक आपल्या पोटांत घालता . बुरांट्याक 
कांटो आसून आसा म्हणून कळना , गोंयचो राजकारणी उतरांतल्यान दुसऱ्यांक कांटे 
तोपता . बुरांट्यांक बुरांटे केन्नाच नसाय नासतात , गोंयच्या राजकारण्यांक गोंयचे 
राजकारणी सदांच नसाय . 

पानावेलो निमणो बुरांटो तोंडांत घालो आनी शंकू परथून खाप्यावरी हांसलो . 
दोळ्यांमुखार ताका जनू दिसलो . खाड वाडिल्लो जनू . खांदाक झोळी लायिल्लो 
जनू . स्वामीक पांयां पडटालो . जनूली तकली स्वामील्या पायांर , स्वामीले पांय जनूले 
तकलेपोंदा . जनू दोळे धांपता . स्वामी जनूक पळेता जनू म्हणटा , म्हजे बरें जावं , 
गोंयचे बरें जावं , गोंयच्या पक्षाचे बरें जावं . स्वामी म्हणटा , तथास्तु . जनू उठा . 
सुस्कारे सोडटा . बरो आशीर्वाद मेळ्ळो म्हणून कमराक वालो गुठलायता . हातांत 
चेंबू घेवन तळयेर न्हावंक वेता . 


जनू , शंकू आनी बुरांटो 


शंकू पानावेलो उठा . आंवता . हांतरूणार येवन पडटा . येवजिता . हांव म्हणटां , 
हाका गोंय सोंडून वचुंकूच जाय आसलें कित्याक ? ह्या संवसारांत आपूण बरो आसलो 
म्हणून सगलेच बरे आसतात अशे काय ना . आपूण वायट आसलो जाल्यारूय ह्या 
संवसारांत आपणाच्याक वायट खूब लोक आसतात , हे आपणे मतींत धरूंक जाय . 
आपूण आपणाक वायट म्हणटा म्हणून थंयच उरता , हेर लोक वयर सरतात . 
ब्लेकिश्त जातात , पैशेकार जातात , फुडारी जातात , मंत्री जातात . ह्या संवसारांत 
अर्थ ना , अशें म्हणून शंकू परथून हांसलो . 

शंकूक हांसूक कारण जाय आसतालेच म्हणून ना . आसल्यारूय जातालें , नासल्याख्य 
जातालें . हांसन दिसल्यार तो हांसतालो , थारन दिसल्यार तो थारतालो . कित्याक 
हांसलो काय म्हणून विचाल्ल्यार अमक्याअमक्याखातीर अशे सांगतालो . बेश्टोच 
अशेय एकाद्रो म्हणटालो . नाजाल्यार वोग्गी रावतालो . शंकूल्या हांशाचो फाटलो 
सगलो इतिहास तुमी पालथो घालो जाल्यार तुमकां अशे दिसून येतलें की शंकू हो 
सदांच कसल्यातरी प्रसंगाक धरून हांसत आयला . मागीर तो प्रसंग मोटो जावं , 
बारीक जावं ; बरो जावं , वायट जावं . प्रसंग हे शंकूच्या हांसपाचे एक निमित्ताक 
कारण . शंकूच्या हांशाचे काय प्रसंग : 

१ ) गोंय स्वतंत्र जाता . 
( २ ) टी . शिवशंकर गोयां येता . 
( ३ ) ओपिनियन पोलाचो निकाल लागता . 
( ४ ) भाऊ बांदोडकार दुसरे खेप मुखेलमंत्री जाता . 

शंकू हांसताना जसो प्रसंगाक धरून हांसतालो तसोच त्या प्रसंगाक फावोशेय 
हांसतालो . खाप्यावरी , पाखल्यावरी , इंग्लेजावरी , भटावरी , बामणावरी , मंत्र्यावरी , 
पिश्यावरी , शाण्यावरी , मायेन , फकाणांनी , कुच्छित्रीपणान , मदांधपणान . जसो प्रसंग , 
तसो हांसो . जसो प्रसंग , तशी भावना . 

गोंय स्वतंत्र जालें तेन्ना शंकू हांसलो आफ्रिकेच्या खाऱ्यावरी . कुच्छित्रीपणान . 
स्वतंत्रतायेक न्हय , भारत सरकाराक न्हय , पुर्तुगेजांक . रस्त्यार चलताना एका 
पुर्तुगेजाची तुटून पडिल्ली शेपडी ताका मेळ्ळी तिका पळोवन . तुमकूर शिवशंकराक 
पयलेच खेप पळेनाबराबर शकू हांसलो इंग्लेजाभशेन . पुण काकुळटेन . इतलो सिरियस 
गोव्हे दोर संवसारांत आसू येत अशें ताणे सपनांतलेगीत येवजूंक नासले . कोणतरी 
शिणिल्ल्यावरी शिवशंकर गोंयांत भितर सल्लो . गोंयांत रावलो आनी निमाणो आपणाक , 
गोंयाक , भारताक आनी अख्ख्या संवसाराक वाजेवन गोंय सोडून गेलो . ओपिनियन 
पोलाचो निकाल लागलो तेन्ना शंकून पुर्तुगेजांक फाटी उडोवपी हांसो माल्लो . हांसो 
सामको मधांदपणाचो . ताका तेन्ना तिडक माल्ली ती गोंयच्या सरकाराची न्हय , 
गोंयच्या मराठीवाद्यांची न्हय , तर महाराष्ट्रांतल्यान गोंयांत येवन धोशी घालपी मराठी 


६० 


पणजी आतां म्हातारी जाल्या ... 


राजकारण्यांची . भाऊ बांदोडकारान . दुसरे खेप वेचणुकांनी जैत मेळयलें आनी तो 
परथून मुखेलमंत्री जालो तेन्ना शंकू अस्सल साडेभावराथी गोंयकारावरी हांसलो . 
फक्कत लक्तुबायेन . त्याचवेळार नेहरूंनी गोंयकारांक ' अजीब ' म्हळेलें , ताचोय 
ताका उगडास जालो . म्हणून तो चड हांसलो . भाऊ काकोडकार हृशिकेशाक पावलो 
ही खबर आयकनाफुडें शंकू हांसलो तो खाप्यावरी . जनूची खबर आयकुनूय तो 
दिस्त तसोच हांसलो . पुणेरी खाप्यावरी , म्हळ्यार भटावरी . ( हे भट खाप्री कशे 
हांसतात . ) ही खबर आयकताना बुरांटो रुचीक लागलो म्हणून . 

शंकू न्हीद काडून उठलो आनी दोळे धांपून हातरुणाचेरूच बसलो . त्याचवेळार 
जनूय न्हावनधुवन तपाक बशिल्लो . दोळे धांपून , मन एकाग्र करून तो ध्यान 
करतालो . तागेले जिबेर देवाचे नांव घोळटालें , पुण धांपिल्ल्या दोळ्यांमुखार गोंयचे 
राजकारण दिसतालें . गोंय स्वतंत्र जालें तेन्ना केदे मोटे उमेदीन पक्ष उबो केल्लो ! 
मुखार वेचणुकांनी गोंयकारांनी त्या पक्षाक सामको शेवटून कसो भायर उडयलो ... 
सगले ताच्या दोळ्यामुखार - धांपिल्या दोळ्यांमुखार - उबें रावले . भुतावरी केस सोडून 
ताजो पक्ष ताका विचारतालो , कित्याक रे पापया म्हजो असो घात माल्लो ? ( हरशी 
तागेल्या पक्षान ताका अशें विचारप हे मात् अजापूच आं ! ) जनून कचांयच करून 
आंग काडले . मुखार ताका आपले सगले वांगडी दिसले ... हो , तो , तो , तो , तो , 
कितले आशेन आमी तुजेकडेन आयिल्ले आनी तुंवै आमचो सामको विस्वासघात 
केलो . अशे नदरेन ते ताका पळेताले . कित्याक म्हणून कोण जाणा , पुण शंकू त्याच 
वेळार मुमुरख्यांच हांसलो . स्वामीवरी हांसताना ताणे आवाज काडलो ना . शंकू 
खाप्यावरी , पाखल्यावरी , इंग्लेजावरी , पुर्तुगेजावरी , पुणेरी भटावरी हांसतालो तेन्ना 
आवाज काडटालो . हेर कोणावरी हांसल्यार आवाज काडिनासलो . शंकुचे असले 
म्हळ्यार आवाज काडपाचे - हांशे एक - मजली , दोन - मजली , तीन - मजली , चार 
मजली , पांच मजली , स - मजली आनी सात - मजली अशे वेगवेगळे तरेचे आसले . 
( हांतलो तागेलो सात - मजली हांसो हो – हाऽहाऽहाऽहाऽहाऽहाऽहाऽ . ) केन्ना केन्नाय 
शंकू तिसऱ्या मजल्यावेल्यान पांचव्या मजल्यार जावं दुसऱ्यावेल्यान सातव्यार 
उडकी मारतालो . ( तागेल्यो ह्यो उडक्यो हांगा दिवंक जमना म्हणून वाचप्यांची 


चूक मागतां . ) 


शंकूक हांसूंक म्हळ्यार - वांकडीतिकडी तोंडां करूंक - बापायन शिकयल्लें . हांसपाच्यो 
वेगवेगळ्यो तरा बापायच्या बापायन शिकयल्ल्यो . हांसपाचे वेगवेगळे अन्दाज 
बापायच्या बापायच्या बापायन शिकयल्ले . पयल्या , तिसऱ्या आनी पांचव्या मजल्याचे 
शिक्षण ताणे बापायच्या बापायच्या बापोलभावाकडल्यान घेतिल्लें . दुसऱ्या आनी 
चौथ्या मजल्याचे शिक्षण ताणे आवयचे आवयचे तिपोलभैणीकडल्यान घेतिल्लें . 
सातव्या मजल्यार मात् ताका शाळेतल्या मास्तरान व्हेल्लो . 


जनू , शंकू आनी बुरांटो 


शंकू सांजचो पासयेक भायर सल्लो . वेळेर गेलो . वारो खालो . घरा आयलो , 
जेवलोखालो , न्हिदलो . सपनांत तागेल्या बुरांटो आयलो . सकाळचोच बुरांटो . पुण 
स्वामीचो भेस करून . शंकू ताका पांयां पडलो . ताणे स्वामी बुरांट्याच्या पायांर 
आपली तकली दवल्ली . बुरांट्यान संथ आवाजान ताका म्हळे , हांव तुजेर तुश्टावलां . 
जायते माग . शंकून म्हळे , म्हाका मोटारीत भोंवन दिसता . सभासमारंभांक हजर 
रावन दिसता . उद्घाटनां करीन दिसता . मुख्य म्हळ्यार , म्हाका भाशणां करीन दिसता . 
म्हणटकूच म्हाका गोंयचो मुखेलमंत्री कर . मुखेलमंत्री जावन भाऊ बांदोडकारान 
पंडित नेहरूंक कळंगुटचे प्रायेर व्हरून एक जेवण दिले तशें म्हाका इंदिरा गांधीक 
थंयच व्हरून एक सुर बूस जेवण दिवपाचें आसा . बुरांट्यांचे सुकें तिच्या पानार 
घालपाचे आसा . ' तथास्तु ' , बुरांट्यान म्हळे . 

तेदीसच्यान शंकू सामको गंभीर जालो . दिसांचे दीस कोणाचकडेन उलयना जालो . 
हांसना जालो . आवयन ताचे आवडीचें बुरांट्यांचे सुकें ताका कितले फावट करून 
वाडलें तें तो खातालो . पुण खातना हांसनासलो . 

म्हाका आनीक एक वाड गे , एक दीस शंकून जेवताना आपले आवयक म्हळे . 
तेदीस तो तळिल्लो बुरांटो खातालो . आवयन ताका एकाक चार बुरांटे वाडले . ते तरी 
खाता खाल्यार खावं बाबडो म्हणून . भितल्लो एक शंकून तोंडांत उडयलो . आनी 
अजाप म्हळ्यार - ताणे परथून व्हडल्यान खाऱ्यावरी हांसो माल्लो . बद्द साडे - सात 
मजली ( शंकूली मजल खंय पावली पळेयात ! ) शंकूक कितें जालें कोणाकूच कळ्ळे 
ना . तितल्यांत कोणेतरी खबर हाडली , जनू हातांत सुटकेस घेवन - झोळी ताणे खंय 
उडयल्ली काय ? -दाबोळे विमानतळार निकतोच देवला . ( जनू खरोच तेदीस विमानान 
आयिल्लो काय , जाणा कोण ? 


गवत उकतें जायना 


आयतार . 
पावसाचो तेंप . पावस शिडशिडटालो . 
नुस्तें जाय , असो साद आयकूक आयलो . नुस्तेकान - मारी काय रोझा कोणतरी 
भितर सल्लें . 

हांवें म्हळे , कशे ? 
तीन रुपया , ताणे जाप दिली . 
रात काय कील १ देव जाणा ! 
हांवें म्हळे , दी . 
-कितले ? 
-भितर विचार . 

ताणे घरकान्नीक विचाल्लें . तिणे ताका सांगले . वांटपण केले . नुस्ते घेतले आनी 
म्हाका म्हळे , ताका दुडू दियात . 

हांव भायले कुडीत गेलो . थंय म्हगेलें मेज आसलें . किरवंटीचो घोंस काडलो . 
गवताक चावी लायली . वळ्ळी . गवेत ओडूंक गेलो . उकतें जायना . फोर्स केलो . 
एक . दोन . तीन . गवेत उकतें जायना . हांवें घरकान्नीक सांगलें , तूंच पैशे दी . 

तिणे दिले . मारी काय रोझा कोण ते आपले वाटेक लागले . 

आमकां नुस्ते मेळ्ळे . नुस्तेकान्नीक दुडू मेळ्ळे . प्रस्न उल्लो तो म्हगेल्या 
गवताचो . 

इतल्यांत शंकूपोरोब आयलो . खबरांक काय कामाक . विचारूंक लागलो , 
जालां कितें ? 

हांवें म्हळे , गवेत घट जालां . 
-उकतें जायना ? 
-ना . 
-थंडेन तें . 


गवेत उकतें जायना 


उपरांत आमी खबरो माल्ल्यो . गोंयच्या राजकारणाच्यो . भारताच्या राज 
कारणाच्यो . संवसाराच्या राजकारणाच्यो . 

गजालींनी सगले उजरावन काडलें - निमाणो निश्कर्ष काडलो . शंकूपोरबून राज 
कारणांत अर्थ ना . हांवें हय म्हळे . 

गजाली सोंपल्यो . गवेत काय उकतें जालें ना . वेतना शंकूपोरबून म्हळे . जाता 
ते तशे . 

हांवें म्हळे , हय . 
ही थंडी सोंसपाची ? ताणे म्हळे . 
हांवें म्हळे , सोंसपाची न्हय . 
शंकूपोरोब घरा गेलो . काम कांय नासले . आयिल्लो गजालींक . 
हांव वाजेलों . उबगलों . भायल्या दारार येवन उबो रावलों . 
विसुदाद येतना दिसलो . हातांत पोती . बाजारांत वेतालोसो दिसता . म्हाका ताणे 
हटकिलो . हांवें म्हळे , भितर येना ? 

ताणे म्हळे , येवया . 
हांवें म्हळे , यो तर . 

तो आयलो . विडी ओडीत कदेलार बसलो . म्हाका विचारूंक लागलो , पणजे 
वचूक ना ? 

-ना . 
-कित्याक ? 
-गवेत घट जालां . 

पळोवया , अशें म्हणून विसुदाद उठलो . गवेताक हात घालो . फोर्स केलो . तागेली 
पिराय साठ वी . ते पिरायेचो फोर्स तो . गवेताक जाय ताचेपरस मात्सो उणोच . 

-आवयस् 
--कितें जालें ? 
-कांय ना . 


-हात तिरपलो ? 


-च . 
-जाले उकतें ? 
-ना मरे . 
-आसूं . 

-जातले रे तें . 
-कर तर मात्शे . 
-पुताक सांग रे . पाटू ना घरांत ? 


पणजी आतां म्हातारी जाल्या ... 


इश्कोलाक गेला . 
विसुदादान परथून हात घालो - फाटले गजालीक . गजाली मड्याचो . गोंयचो वेपार . 
भारताचो वेपार . संवसाराचो वेपार असल्यो . कोक्लुझांव तेच . वेपारांत अर्थ ना . 
म्हाका ते पटले . कारण म्हाका तातूंत गत ना . 

विसुदाद बाजारांत गेलो . म्हगेलें गवेत - परथून फोर्स केलो . एक दोन ... जायना . 
दाराकडेन कोणाची सावळी दिसली . कोण रे थंय ? हांवें म्हळे . 

हांव तें , जाप आयली . 

शेर्कुले . दादू पैली धूव . वयान वाडिल्लें . दादली रुपाचें . मात्शे फोकाणेर . घर 
कान्नीची इश्टीण . 
भिकुदाद कितें जालां ? ताणे विचाल्लें . 
-गवेत . 


-करता ? 


-उकतें जायना . 

-उकतें जायना ? 
-घट जालां . 

-जावं थंय . 
-जावं थंय ! 

-घट जालां जाल्यार तूं तरी बाबडो कितें करतलो ? तुगेलेय जाला जाणटेपण , 
अशें म्हणून खेतें कशे हांसले . तुगेले दस सरून - अशें मुखार कितेशे म्हणूक वेतालें . 

ताचेपयलींच , ती आसा घरांत चल भितर , हांवें म्हळे . 
शेकुले भितर गेलें . हांव सुटलों . गवेतूय सुटले . तागेल्या गजालींच्या जाचांतल्यान . 

इतल्यांत पाटू आयलो . पूत म्हगेलो . हांव गवेताकडेन झगडटां तें पळोवन ताणे 
विचाल्लें , कितें जालां बाप्पा ? 
तें मागीर सांगतां , हांवें म्हळे . आदी विठू धवडाकडेन वच . 

-आनी ? 
-तुतयो हाड . 
-कित्याक ? 
-मागीर सांगतां . 
पाटू गेलो . हांवें आनीक दोन फावट फोर्स केलो . गवेत उकतें जालें ना . सिगार 
पेटयलें ... सोंपलें . पाटू तुतयो घेवन आयलो . 
बाप्पा हांव उगडटां , ताणे म्हळे . 
-उगड . 
—तूं गवेत ओडून धर . हांव पोंदच्यान तुतयो मारतां . 


गवेत उकतें जायना 


६५ 


-मार . 
घड् - घड् - घडाड् . घडाड् . तुतयो मार मार माल्लो . गवेत सादवलेय जाल्यार कोण 
जाणा . उकतें मात जालें ना . 

हावे म्हळे , पाटू विठूक आपयला म्हणून सांग पळोवया . 

पाटू गेलो . विठूक घेवन आयलो . विठून गवेत पळेले . बॉल्सांतली विडी काडली . 
पेटयली . धुंवर सोडीत येवजूक लागलो . उपरांत ताणे निर्णय दिलो , चावी गाजुलार 
करुया . 

-नाका रे सायबा ! 
-कित्याक ? 
-चावी लागता ताका . 
-वळटा ? 
-हय . 

-घट जालां तर तें . 
-ऊं . 
-थंडेन . 
-तेंच म्हणटां . 
-मागीर ताचो येदो बोवाळ कित्याक तर 
-उकतें जायना म्हणून . 
-पाड पडूं . 
-कोणाचे ? 
-बेटे म्हळां गा हांयेन . 
विठून तुतयो घेतलो . गवेत धाडायलें . उपेग ना हे पळेनाफुडें ताणे परथून पाडा 


पडू म्हळे . 


हांवें म्हळे , आतां कोणाचें ? 
-गवेताचें . 
-उकतें जायना ? 
-घरा वयतां आनी शाणूक धाडटां . तो दिस्त करतोलो तें . 
-कशे ? 
-मेस्त न्हूं तो ? 


-धाड शाणूक . 


-विठू गेलो . आनी शेर्कुले घरकान्नीकडेन उलयत भायर आयलें . 
आजून उकतें जावंकूच ना ? ताणे विचाल्लें . 
हांवें म्हळे , ना . 


पणजी आतां म्हातारी जाल्या ... 


-कशे तर तें ? 


घट जालां . 


थंडेन ? 
-हय . 

-भाऊक धाडटां तर . 
-कित्याक ? 
-गवेत उकतें करूंक . 
-भाऊ कितें करतलो ताका ? 

-इजनेर न्हय तो ? मॅकानिकल . 
हांवें भाऊक धाड म्हळे . हांव खर्शेल्लो . परथून सिगार पेटयलें . वल्तेरार बसलो . 
जॉर्नाल वाचीत . मुंबईत पावसामुळे लोकांची तारांबळ ... हांगा आमगेली तारांबळ 
जाल्या ती कोण पळेता ? ... गोव्यांत शेतकऱ्यांची चंगळ . यंदा पीक भरघोस येईल ... 
आमकांच हो मंगळ लागला दिसता . म्हणून गवेत - तरुणांनो राष्ट्रासाठी पुढे या .... 
कांयच जायना जाल्यार गवेत तरी उकतें करून दियात . 

विठूलो शाणू आनी शेर्कुल्यालो भाऊ खय पावलो काय अशें येवजीत हांव परथून 
दारार येवन उबो रावलो . तितल्यांत एक कार थाल्ली . प्रोफसोर शिरवयकार देवलो . 

पणजेसून आयलो ? हांवें विचाल्लें . 
हय . कॉलेज्यांतल्यान , ताणे जाप दिली . 
-इतले बेगीन सुटले ? 
-साडेबारा जालीं ना ? 

जायत , अशें म्हणून हांवें ताका गवेताची खबर सांगली . ताची प्रोफसोरकेची 
उतरां आयकूक म्हाका वायटशी लागली नात . 

-ताचे अशें आसा भिकूदाद 
-कशे ? 
-गवेत हो काय मनीस न्हय . 
-न्हय . 
-ती एक लांकडी वस्त . फिझीकल मॅटर . 

-अशें ? 
-सोलीड म्हणटात तशें . 

-म्हणटकूच ? 
-अॅटमॉस्फियरांत मातशी कुलनेस आयली म्हणटकूच असली सॉलिडां एक्स्पांड 
जातात . 

-पाड पडूं तांचें . 


गवेत उकतें जायना 


-अशें म्हणून प्रस्न सुटना . ती तांची प्रकृती - नेचर . 
-आतां तें उकतें कशे जातले ? 
आमी दुसरे तरेन येवजुया . 
-येवजुया . 
-गवेतां ही घट जावपाखातीर आसतात . 
-अशें ? 
-नाजाल्यार ती उकती कशी जातली ? 
तेंय फट् न्हय . 
-गवेताचें काम कितें ? 
-कसल्योय वस्ती दवरपाचे ते एक साधन . 
-ताचो धर्म कितें ? 
-ताका धर्म आसता ? 
-प्रकृती गा ? 
तुमी सांगात . 
-उकतें जावप आनी धांकप . 
-जालें तुमगेलें उलोवन ? 
-तिसरे एके तरेन विचार करीत जाल्यार 
-गवेत उकतें जातलें ? 

गवेत घट जावपांतूच खरी मजा असता . चेस्टर्टन ह्या इंग्लेज बरप्यान म्हळां 
-आयकतां हांव . 
-गवेत अशेतरेन घट जालें जाल्यार किंळच्यो मारून ते उकतें करचें . 

मागीर कितें जाता ? 
-उकतें जातकूच झुंजांत जैत मेळिल्ल्याची मनशाक खोस जाता . 
-तुमी मात्शे उकतें करून दिशात ? 
-कितें तें ? 
-म्हगेलें गवेत . 
-हांवसो कित्याक ? 
-तुमकां झुंजांत जैत मेळिल्ल्याची खोस 
-भिकुदाद हांव प्रोफसोर . 
-जाणां हांव . 

-म्हगेलें काम भुरग्यांक शिकोवपाचें . गवेतां उकतें करपाचें न्हय . 
प्रोफसोर शिरवयकार गेलो . विठुलो शाणू आयलो . मेस्त न्हूं तो ? म्हटकूच आदी 
तो गवेताच्या म्हऱ्यांत गेलो . ताका तपासले . नाडी पळेली . आनी ताचे दुयेंस कितें हे 

पणजी आतां म्हातारी जाल्या ... 


सांगपाबदला म्हजेमुखार एक व्ह्डले भाशण फुलयलें . ताचे सार हैं : गवेतां त्रिकोनी 
आसतात . चौकोनी आसतात . षट्कोनी आसतात . हाली अमेरिकेक आनी रशियेक 
नवे तरेची मेजां तयार जातात . तांकां अपोलो , स्फुटनीक मेजां म्हणटात . तांची 
गवतां अष्टकोनी आसतात . म्हगेलें गवेत चौकोनी देखून ते बरे न्हय . म्हणटकूच हांवें 
ताका दोन अंगलां लावन घेवप . मागीर चौकोनी गवताचे षट्कोनी जातले . आनिकूय 
दोन अँगलां लावप . मागीर तें अष्टकोनी जातले आनी उकतें जातले . दुसरी गजाल 
म्हळ्यार लाकडाच्यो सतरा जाती आसतात . पुण हांतल्यो गोंयांत अकरा मेळटात . 
म्हगेलें मेज सायल्याचे . सायलो हो तिगूंक बरो . पुण ताचे गवेत हे तितलेच वायट . 
कित्याक ? तें उकतें जायना . अदीक करून थंडेंत आनी पावसांत . तातूंत पावसांत जर 
थंडी नासत जाल्यार तें एक वेळ उकतें जाव येता . 

शाणूळे हे भाशण आयकून म्हगेली तकली गेली उसळून . पुण हे ताका सांगत 
जाल्यार तो तकलेकूय अंगल लाय म्हणत असो म्हाका भय जालो . 

शाणू वचूक उठलो . हांवें ताका बस म्हळे . घरकान्नीक च्या करूंक सांगली . ताका 
दिली . 

च्या घेतना हांवें ताका विचाल्ले , तुज्यान काय हे गवेत उकतें करूंक जायना 
मरे ? 
-कित्याक जायना तर ? 
-करशीत ? 
-वावर आसा तेका . एक दीस पुण जावो . 
केन्ना येता ? 
-सोमारदीस . 
-शेर्त ? 
-फावल्यार . 
-शाणू गेलो . म्हगेली च्याय फुकट गेली . करतलो कितें ? 
-इतल्यांत मध्यम पिरायेचो एक दादलो भितर सल्लो . 
भिकुदाद तुमीच ? ताणे म्हाका विचाल्लें 
-हय . तुका कोणे धाडला व्हय तर ? 
-हय . 

कोणे ? 
-शेर्कुल्यान . 

-आं , तागेलो भाऊ तो तूं तर . आमी रे खंय वळखतात तुमकां हालींच्या पोरांक . 
इजनेर खंय तूं . आयकून खोस जाली . भितर यो . गवेत दाखयतां तुका . तूंच 
करतलो तें सारकें . देवानूच धाडलो तुका . 


गवेत उकतें जायना 

-हांव शे ° ल्याचो भाऊ न्हय . तागेलो शेजारी . शेकुल्चो रकाद आयला 
तुमकां . 

कितें तो ? हांवें तापून विचाल्लें . 
तागेलो भाऊ मुंबय गेला खय , ताणे जाप दिली . 
मुंबय मोडल्या ती सारकी करूंक ? हांवें विचाल्लें . 
म्हळ्यार ? ताणे अजापान म्हळे . 
-इजनेर न्हय रे तो ? 

हीं उतरां कानार पडनाफुडें तो मनीस पपा काडपाची तयारी करूंक 
लागलो . हांवें म्हळे , शेर्कुल्याक म्हगेलो एक रकाद दी . 

कितें तो ? ताणे कांचवेवन विचाल्लें . 
-त्या भाऊक मुंबयसून मुखार येरोपाचे भोंवडेर वच म्हणून सांग म्हणजे . 

शेर्कुल्याचो शेजारी गेलो . हांवें एक सिगार पेटयलें . ओडीत पासयो मारूंक लागलों . 
वाजेलों . 
आसू तें उकतें जायना जाल्यार , घरकान्न भायर येवन काकुळटेन सांगू लागली . 
तूं आनी कितें म्हणटा गे ? हांव तिचेर तापलों . 
-एकएकल्याच्या कर्मात असता तें . 
-कितें तें ? 
-गवेत घट जावपाचे . 
-म्हणणें कितें तुजें ? 
-त्याखातीर मनाक इतले त्रास करून कित्याक घेवंक जाय ? 

-तूं मात्शी भितर वच पळोवया . तुगेलें आनी गिरगिरासांव नाका म्हाका , हांव 
पडला म्हगेले येवजणेत . 

कसले ? 
-हें गवेत आतां उकतें जातले कशे ? 
हांव सांगू ? त्याच वेळार इश्कोलांतल्यान घरा आयिल्ले शाली म्हाका विचारूंक 
लागले . 
शाली . वसा सात . यत्ता इंग्लीश दुसरी . सांग पळोवया , हांवे म्हळे . 

गवेताक इंग्लिशींत म्हणटात ड्रॉवर . स्पेलींग सांगू ? डी आर ए डब्ल्यू इ आर . 


. 


भावोजी मेलो 


एक भावोजी मरता ताची ही काणी . हो भावोजी हरशी जगचेखातीर जल्माक 
आयिल्लो . पुण बाबडो मेलो . 

भावोजी मेल्याउपरांत तागेले कांय सोयरेधायरे तागेल्या घरच्यांक मेळूक येतात . 
खबर घेतातः 

भावोजी गेलो . 
हय . 
सगलेच अजाप ! 
कसो गेलो ? 


आताकान . 
आताकान ? 


आताकान . 
काळजाच्या ? 


हय . 
केन्ना तर ? 
निकतोच . 
निकतोच ? 
सकाळी . 


कुयताद ! 


काल बरो आशिल्लो ? 
बरो आशिल्लो . 
भायर बी 
सरिल्लो . 
अशें ! 
हय तर . सकाळी उठला बरो . 


भावोजी मेलो 


राती न्हिदतना ? 
बरो न्हिदिल्लो . 
मान्न्यांत वचून आयिल्लो . 
त्याआदीं ? 
जेविल्लो . 
काकुळट ! 
कित्याक ? 
इतलेंय करून मेलो . 
शू ! अभद्र उलोवंचें न्हय . गेलो . 
सोंपलो . भायर पडलो . 
भायर खय सरिल्लो ? 
खंयतरी गेल्लो . 
कामाक जातलो , न्हय ? 
मार्किटांत . नुस्त्याक . 
सांजचे बरें येता ? 
सवाय मेळटा . 
बरेय मेळटा . 
हय . जाय तशे मेळटा . 
रेपासवांतल्यान केन्ना आयिल्लो ? 
साडे - पांचाक सुमार . 
बरे जोडी ? 
मेळटाले बरे . 
पोन्नो पागामेंत दिसता . 
फेलीझ आशिल्लो . खावनजेवन . 
बायलेक पोसतालो भुरग्यांसयत 
कितली भुरगीं ? 
पांच . 
लग्नाक वर्सी ? 
तितलीच . 
परमेस्वराची इत्सा . 
फाटल्या आयतारदीस म्हगेर आयिल्लो . 
सदां येवपी ? 
तेदीस आयिल्लो . 

त्याआदल्या आयतारा म्हगेर आयिल्लो . 
फुडल्या आयतारदीस म्हगेर 
आयिल्लो ? 
येवपाचो आशिल्लो . 
पयर ब्रेस्तारदीस सांजचो साडे - संक सुमार 
कितें जालें ? 
रस्त्यार मेळिल्लो . 
उलयल्लो ? 
दिशिल्लो . हरशी मेळ्ळ्यार उलयतालो 
तेदीस उलयलो ना ? 
ना . 
हांसपाची खबर ! 
कसली ? 
काल आशिल्लो मनीस आयज ना . 
मनशाचे हे अशें ! 
कशे ? 
अशेच . अर्थ ना . 
कोणाक ? 
मनशाचे जिणेक . 
कालचो आयज , आयचो फाल्यां ना . 
पोरचो मनीस अंदूं खय'आसा ? 
सकाळच्या मनशाची आतां धडगत ना ? 
तें कित्याक ? 
कितें कित्याक ? 
आतां आशिल्लो मनीस 
फाल्यां ना . 


पिसो तूं . 


कित्याक ? 
आतांचो मनीस आतां ना . 
बराबर . 
समजले तुका ? 
समजले . पुण कोण तो ? 
कोणूय . 


भावोजी मेलो 


कोणूय ? 
धर तूं . 
हांव ? ! 
ना जाल्यार हांव . 
तूं ! हांव ! 
कोणूय . 
कोणूय ! 
हय . मनशाचे जिणेक अर्थ ना . 
तें जालें . पुण हांव म्हणटां 
कितें ? 
अर्थाचे जिणेक तरी 
कितें ? 
मनीस खंय आसा ? 
अॅ व्हेर्दाद . मनशाच्या अर्थाकूय 
जीण ना . 
कोणेय उठचें , मरचे . 
उठलो सुटलो मरता . 
उरना.मरताच . 
उठूनसुटून 
कर्मभोग ! 
काल न्हिदून उठल्याउपरांत भावोजीन कितें केलें ? 
तोंड धुलें . 
आनी उपरांत मेलो ? 
शू ! 
मेलो ? सोंपलो . भायर पडलो . 
तोंड धुल्याउपरांत दिसता . 
च्या घेतल्याउपरांत . 
च्याक कितें खालें ? 
पोळे खाले . 
चटणेबराबर ! 
कुंवळाबराबर ? 
हळसांद्यांचे तोंडाक केल्लें . 
खूब मानवताले काय ताका तें ? 


७४ 

मानवतालें . खूब अशें न्हय . 
सुंगटां आशिल्ली ? 
सुंगटां ? 
हळसांद्यांच्या हातूंत ? 
आशिल्ली . 
तांबडी जातली . दर्याची . 
गरवणेची . 
बरी आशिल्ली ? 
वायटशी नाशिल्ली . 
ताजीं ? 
फडफडीत . 
सुवादीक ? 
सुवादीक . 
भावोजीन कितलीं खाली काय ? 
जाणा कोण . 
बशीभर तरी ? 
बशीभर ! 
तोंडाक गा . सुकें . 
हय . 
जावं तरी . 
कितें ? 
तें तरी खालें . 
बरो आशिल्लो रुपान . 
कोण ? 
भावोजी . 
हय . गुणानूय . 
सभावानूय . 
म्हाका एक बरे दिसलें 
कितें ? 
बाबडो खावनजेवन मेलो . गेलो . सोंपलो . 
खालें म्हणुनूच गेलो न्हय मूं ? 
सांगचे कोण ? 
दोतोराक विचारूंक जाय . 


भावोजी मेलो 


दोतोराक ? 
भावोजीचे दुयेस . 
भावोजीक आताक आयलो . 
कोणे सांगलें ? 
दोतोरान . 
आनीक कितें सांगलें ? 
भावोजी गेलो म्हणून . 
खंय ? 
सोपलो . 
काकुळट . दोतोरान वखद दिल्लें ? 
त्याआदों ? 
जेविल्लो . 
भायर बी 
सरिल्लो . 
वखद कितें म्हळें ? 
दिल्लं . 
कितें ? 
इंजेसांव . 
पैशे घेतिल्ले ? 
हय . 
कितले ? 
उगडास ना ? 
बेठ्याचे ? 
कितें ? 
मेल्ल्याचे ? सोंपिल्ल्याचे ? 
भांगरासारकिल्या मनशाचे ? 
आपलें हीत केन्नाच पळेलें ना ताणे ? 
सदांच लोकांखातीर आपली जीण 

ओंपली ताणे ? 
मनशाक ताणे देवासमान लेखले 
धंदो न्हय तो ? 
दोतोर काय खाटीक ? 
वेवसाय तो . 


- 

- 


मनशाक मारपाचो . 
दोतोरान शिकस्त केली . 
गूण पडलो ना ताका तो कितें करतलो ? 
पुणे भावोजी गेलो केन्ना ? 
म्हळ्यार ? 
आदी काय उपरांत ? 
समजूक ना . 
वखद घेवंचेआदी काय 
उपरांत . 
वखदातूनच न्हय मूं ? 
दोतोराचो कितें दुबाव बी ? 
दोतोराचो ? ! 
चुकून . नकळून . 
नकळं हांव . 
वा जाणाजावन बी दोतोरान 
म्हणजे ? 
तांचे संबंद कशे आशिल्ले 
कोणाचे ? 
दोतोराचे १ भावोजीचे ? 
खबर ना . 
रीण बी . 
नकळं हांव . 
कोण हे जाणा जायत काय ? 
तेंय नकळं हांव . 
दोतोर तरी शिकिल्लो व्हय तर ? 
हय . 
एम बी . बी . एस ? 
एफ . आर . सी . एस ? 
पुर्तुगेज . 
भाग्य भावोजीचें 
बरेभशेन गेलो म्हणून ? 
पुर्तुगेज दोतोराच्या हातान तरी मरण आयलें पापयाक ... 


XXX 


भावोजी मेलो 


भावेजील्या घरच्यांक मेळूक आयिल्ले सोयरेधायरे तांकां मेळून गेल्याउपरांत 
भावोजीले कांय दायजी दुस्मान येतात खबरो करतातः 
पोर मेलो तो सुटलो . आणि सुटलो लोकूय . 
तेय फट न्हय . 
असल्याच मनशाक देव बेगीन व्हरता काय ? 
अशें म्हणचे पडले ना ? 
नाजाल्यार हे वय काय मरपाचे न्हय . 
अशे कोण मरनात ? 
बरे मनीस तरी मरनात . 
आमी तरी पळोवंक ना . 
म्हाका प्रस्न पडला तो हो 
कितें ? 
हो मनीस अितलो तेंप वांचलोच कसो ? 
आदी मरपाचो ? 
मरूंक जाय आसलो . 
देवाचो न्याय . 
काय देवचाराचो अन्याय ! 
बाकी भावोजीन कंडो बरो दवरिल्लो- 
थंड माजरच्योत ! 
खावपाचे दांत केन्ना दाखयलेच ना . 
रुपान कसो आशिल्लो ? 
मेल्ल्याचे रूप कळना म्हणटात . 


फातर कसो . 
गुणान ? 


तिरसुवाद . 
सभावान मालिक्रयाद . 
रितीन ? 
बायजान .. 
तडुकी पयल्या नंबरचो . 
फटाशो मारूंक हुशार . 
उतराक फाल्स उलयतालो . 
ह्या बोटावेली थुकी त्या बोटार करी . 
म्हाका सांगतालो आपूण सेक्रेतार म्हणून . 

म्हाका सांगतालो आपूण दिरेतोर . 
फटकिरो . 
वेतभर बामणाक हातभरूच शेंडी लायिल्ली जाल्यार बरी 
फटी मारतालो ताका सुमारूच ना . 
फटी मारतालो आनी त्यो ताका पचताल्योय बी . 
तो पचयतालो . 
पचल्यो असें ताका दिसतालें . 
निदान दाखयतालो तरी . 
फटींगपणाक कितें मर्याद ! 
म्हणजे ? 
उतराक केन्नाच शेर्त नाशिल्लो . 
म्हळ्यार ? 
कितले फाल्स उलोवप ताका कितें शीम ! 
मनशाक उतर , गोरवांक दावें . 
बराबर . हाका मनीस म्हणटलो कोण ? 
पांच रुपया घेतल्यार पंचवीस दीस रडयतालो . 
तुमचे घेतिल्ले ? 
एक फावट ? शंबर खेप . 
रीण काडून सण करी . 
रीण काडी . सण करीच नासलो . 
तुमगेले कितले घेतिल्ले ? 
पन्नास . 
म्हगेले शंबर . 
म्हगेले हजार . 
घेतिल्ले ? 
घेवपाचो . हांवें दिले ना . 
कितें सांगलें ? 
तुगेली शाश्वती ना . 
मरतलो हे आदी समजल्ले ? 
उतराची म्हळ्यार . 


अशें . 


दुडू मागताना कारणां कितें सांगतालो ? 
बायल बरी ना म्हुण . 

मांव मेलो म्हणुनूय सांगतालो . 
एक फावट खय ताणे दिरेतोराक सांगलें 
कितें ? 
मेवणो बाळंत जालो म्हणून . 
जावं . तकली आशिल्ली पोराक . 
फटोवपाक . 
पयले तारखेक तोंड लिपयतालो . 
कशे ? पळून रावतालो ? 
ऑफिसाक वचच नाशिल्लो ? 
घरांत दुयेसां खरी आसतालीं काय ? 
खंयची गा कितें ! 
मागीर ? 
तड्डका . तांतुंनूच जल्म गेलो . 
पैसो वेतालो खंय ? व्यसन बी 
एक सोडून हजार . 
कसली आशिल्ली ? 
कसली नाशिल्ली ते विचार . 
सात माल्दिसांव ! 
तातूंत आनी विघ्नसंतोशी . 
म्हळ्यार ? 
दुसऱ्याचे बरें पळोवं नज आशिल्लें . 
आपल्या दोळ्यांतले कुसळ मात् दिसनाशिल्लें . 
कितल्या लग्नांत मोडे घाले ! 
कशे ? 
घोशी लायतालो . 
केशी करी 
चाडयो सांग . 
आमगेले मेवणेचें मोडले . 
केन्ना वो ? 
पोरूं . 
कोणाकडेन थारिल्लें ? 
म्हगेल्या पुताकडेन . 
भावोजीलो तुमगेले मेवणेकडेन कितें संबंद ? 

मेवणी म्हणुनूच संबंद . 
मेवणी हांगेली . आनी संबंद त्या भावोजीलो ! 
हय . अजापूचसें ! 
म्हगेल्या लग्नाआदींपासून भावोजीचो तिचेर दोळो आशिल्लो . 
दोळोच मूं . 
अशे ती म्हणटा . 
ती आतां भोव खरें सांगतली ! 
दोळ्यापासून गळ्यामेरेन पाविल्लो जातलो . 
बाकी पोराक मरण वरें आयलें . 
कपलाचे . 


ना येवंक ? 


त्रास जाले ना ? 
सुण्यावरी मेलो . 
सुणे एक वेळ बरे मरता . 
बायलेक तरी सूख 
कशे आसतलें ? 
कित्याक म्हणटा ? 
सदां बायलांफाटल्यान आसतालो . 
कोणाच्या ? 
लोकांच्या ? 
तुमगेलीय आशिल्ली ? 
नाशिल्ली . कारण हांव पाळतेर आशिल्लो . 
कोणकोण आशिल्ल्यो तर ? 
आमगेले बायलेची भैण आशिल्ली . 
आमगेले भैणीची नणंद आशिल्ली . 
म्हगेले मेवणेले इश्टिणीकडेन संबंद आशिल्लो . 
म्हगेले धुवेले आवयकडेन 
पाड पडूं ! 
खेरीज मांयक संबाळटालो . 
तुमगेले ? 
आपणालेच . 
मेवण्यांकूय उपकारा पडटालो . 
कितल्यो मेवण्यो तर ? 


. 


भावोजी मेलो 


पांच , 
काकुळट तांगेली . 
कित्याक ? 
तांगेलो आधार गेलो ना ? 
तितल्यान सोंपलां ? 
म्हळ्यार ? 
बापोल ... तिपोल ... सगल्यो मेवण्यो लागताल्यो ताका . 
बायलेपरस त्योच अदीक तर . 
कोण पोट बी 
फाटी व्हडली आशिल्ली . 
दुसरीयशी म्हणून आयकल्लें 
त्यो दोगूय लग जाल्यात . 

? 
धाकली बरी म्हणटात 
कशी समजली ? 
म्हाका सोयरीक आयल्या . 
मुखार बरी जायत . 
हय . आदले प्रॉव्ह दितलो कोण ? 
आतां पुण भय ना . 
कित्याक ? 
तिगेलो साडेसाती गेलो न्हय ? 
कसो ? 
भावोजी मेलो . 


जाल्यो म्हणून 


लटीक न्हय . 


मेलो तरी चित्र काढूं नज . 
म्हणजे ? 
अजून गोमटेर बसत कोणायचे . 
कित्याक ? 
इतलो फ्राक तो 


XXX 


उपरांत येतात बायलां . भावोजी गेल्लयान ती बाबडी निशेल्यांत : 
अखेरेक देवमनीस गेलो ! 
कित्याक गे बाये ताका देवान व्हेलो ! 

व्हेलो तो व्हेलो . इतलेबेगीन ! 
बऱ्यांचें सूख देवाक सोसना 
हागेलें तर सोसलेंच ना . 
आमगेलेय सोंसले ना . 
हे वय वचपाचें ? 
निकतो आयिल्लो वयार . 
कितें म्हणटा गे तूं ? 
असो दिसतालो . उमेदीन . 
रुपानूय सोबीत दिस . 
राजा कसो ! 
गूण भांगरान बांदपाचे . 
सभावूय दिश्ट लागसारको . 
तीच लागली जाये . 
दिश्ट लागिल्ल्यावरी गेलो खरो . 
बऱ्या मनशांक देव असोच व्हरता काय ! 
मनशाच्या बरेपणाक म्हणून कितेय शीम आसता . 
हाका ती नाशिल्ली . 
काकुळट बावड्याची . 
संवसारांतले सगले गूण आटोवन देवान ताच्यांत ओतिल्ले . 
कितलो बरो ! 
कितलो शाणो ! 
कितलो गुणेस्त ! 
कितलो कॉमीक ! 
अपुर्बायेचो ! 
लक्तुबायेचो ! 
कितलो मायेस्त ! 
मोगी ! 
फोल्गी ! 
उपेग कितें ? निमाणो गेलो . 
आमकां सोडून . वाऱ्यार उडोवन . 
म्हाका तो खूब लेखतालो . 
म्हाकाय . 
म्हाकाय . 


भावोजी मेलो 


म्हाकाय . 


म्हाकाय . 


म्हाकाय . 
आमकांय . 
म्हाका तो भाव कसो दिस . 
म्हाका तो मांव कसो दिस . 
मांव ? 
इतलो जाणटो ! 
मांयचो तिसरेपणाचो घोव गे ! 
हांव भावोजीक देरासमान लेखीं . 
तुका तो कसो दिस ? 
घोव कसो . 
तुगेलो घोव भायर 
पडूंक ना . 
तरीय ? 
भावोजी आसलोच तसो . 
हय . घोव नाशिल्ल्याक घोव कसो . 
आशिल्ल्याकूय . 
आंक्वारांचो आधार . 
अयावांचो धनी . 
राणांचो पाठलावदार . 
म्हाका तो म्हाळू म्हण . 
म्हाका तो साळू म्हण . 
म्हाका तो आई म्हण . 
म्हाका मात् ताई म्हण . 


तुका गे ? 


. 


मावशे . 
म्हाका काकीबाय . 
तूं जाणटी चड ताच्याक ? 
कोण जाणा बाये ! 
पुण काकीबायशे ? 
तागेल्या बापोलयाची बायल म्हजेवरीच ताचेर माया करी खंय . 
म्हाका मात् तो चिकुली म्हण 


पणजी आतां म्हातारी जाल्या 

तुगेले नांव . 
अपुर्बायेन गे . 
आनी तूं ताका ? 
तुमी म्हण 
कित्याक ? . 
आमगेल्या ' हां'चो तो व्हड इश्ट . 
जिवाभावाचो ? 
हय . हांकां सोदूंक म्हणून तो सद्दां आमगेर येतालो . मेळटाली हांव . 
मागीर ? 
मागीर तो पळे म्हजी एक फकाणां माऽऽरी- 
आनी घोव ? 
ते ताका मेळटाले . आदींमदीं चुकूनमाकून . 


मुद्दम ? 


( लजून ) न्हय तेंच ! 
तिका लजोवं नाका गे अशी चार चौगांनी . 
तूंच सांग गे बाये हिका . 
भावोजी आसलोच तसो . 
रूपान वज्र . गुणान केम्प . 
सभावान भांगर . 
रित्या हातांनी केन्ना आयलोच ना . 
भुरग्यांक हाडटा तशे आमका कितेंय हाडी . 
म्हाका ताणे एक फावट शेदाचो लेंस दिल्लो . 


तुका गो ? 


रिबिनी - तांबडयो पांचव्यो . 
म्हाका कापड दिल्ले जरीचे . 
म्हाका साडो . नायलॉनची . 
म्हाका बोर्दासांवाचो घागरो दिल्लो . 
बरो आसलो ? 
आवय ! मोव मोव साटिनाचो . 
म्हाका पोलको विलुदाचो . 
म्हाका x x दिल्ली . तयार कपड्यांतली . 
अशें !! 
ती घाली ना जाल्यार तापतालो . 


भावोजी मेलो 


इतलो चवकस आशिल्लो ? 
हय गे बाये ! नाका तितलो . 
हे कांयच न्हय . जाणा मगे , एक फावट ताणे म्हाका 
हरशीय जाल्यार , आमकां मेळ्ळ्याबराबर तो कितें करी म्हणून जाणा तूं ? 
कितें करी ? 
नाका आशिल्यो भगल्यो ? 
भगल्यो ? म्हळ्यार खातखुतल्यो ? 
हिका बाये म्हणून समजच ना . 
चिमटे . खातखुतल्यो . वेंगपसून 
हांव दिसल्याबराबर तो म्हण , ' तुका ब्रह्मदेवान म्हजेखातीर- ' 
म्हाका सदांच म्हण , ' सर्गात देवी , धर्तरेर तूं . ' 
म्हजे तोंड 
म्हणे वोंठ 
म्हाका ताणे सगलें सूख दिले . 
म्हाकाय काय उणें केलें ना . 
इश्ट घोवाचो . पुण म्हजी माया अदीक . 
बायलेपरस म्हाका ताणे चड केलें . 
आंकवार आसून म्हाका सवाशिणीचें सूख दिले . 
राण आसून म्हाका अयावपण दिले . 
म्हजेर तर जिवूच उवाळून उडयल्लो . 
( सगली हुडक्याहुडक्यांनी रडटात दोळ्यांक पदर लावन ) 
म्हजो धनी गेलो . 
आतां हांव खरी राण जालीं . 
हांवूय अयाव आसून तीच जाली . 
आंकवार आसुनूय म्हगेलीय तीच अवस्था . 
सोसूं नज बाये हे दुःख . 
देवा , आमकांय व्हर बेगीन ! 
कित्याक दवल्ल्यां ? रडूंक ? 
आतां आमकां कोण पळेतलो ? 
आमचो आधार गेलो . 
आमचो प्राण गेलो . 
गेलो तो बरो जालो . 
कितें म्हळे ? 

लज दिसना तुका अशें म्हणूक ? 
तोय सुटलो . तुमीय सुटली . 
कितें उलयता गे तूं पापणी ! 
म्हगेलो दुस्मान गेलो . 
राक्षीण खंयचेकडली !! आगे तुगेल्या तोंडाक कितें सुमार !!! 
लग्नाची बायल हांव तागेली . 


दोगजाणांनी एक वेपार केलो 
ताची काणी 


, 


हांव एक वेपारी . हांव वेपारी जालों हाचे एक मुखेल कारण म्हळ्यार म्हजो 
बापूय वेपारी , बापायचो बापूय वेपारी , बापायच्या बापायचो बापूय वेपारी . म्हजो पणजो 
तेल - तंबाखूचो वेपारी . आजो तेल - तंबाखूबराबर गोड आनी च्याय विकूक लागलो . 
म्हजो बापूय तकलेन बरो फीन . ताणे इंपोर्ट - एक्स्पोर्टाचो धंदो सुरू केलो . इंडियन 
म्हाल गोंयांत येवपाचो बंद जालो तेन्ना ताणे तो एडनच्यान हाडपाक कॉमेंस केलें . 
खेरीज मुडीस च्या आनी डालडाचे डबे घेवन आंतऱ्यापययन तागेल्यो पातमायो 
आग्वाद येताल्यो . थोडो चोरयेचो वेपार तो दोडेमार्गावेल्यानूय करतालो . 

असल्या ह्या बॅकग्रांवडाचेर हांव वेपारी जावंचो ना जाल्यार कोण धवड 
जातलों ? एस . एस . सी . पास जायनाबराबर बापायन म्हाका म्हळे , ' तूं आतां 
दिरेत बी . कॉम . कर . 
' बी . कॉम . सो ? " 

त्या मडगांवच्या नायकान आपल्या पुताक बी . कॉमाक घाला . तेन्ना म्हाका 
दिसता तुकाय तोच कुर्स बरो . ' 

पुण बाप्पा बी . कॉम . जातलो जाल्यार त्या आदी फस्ट इयर , इंटर बी 
करचें पडटा . 

बी . कॉम . जावंचेपयलीं असली आनीक कितें भानगड आसता हे म्हजो बापूय 
नकळ आसलो . देखून हांव जेन्ना बी कॉम . जालों तेन्ना ताचे आमगेले फामिलीक दोन 
फायदे जाले : ( १ ) हांव बी . कॉम . जालों , आनी ( २ ) म्हज्या बापायक पयलेच 
खेप बी . कॉम . म्हळ्यार कितें तें समजलें . 

बी . कॉम . जायनाबराबर हांव आमगेलो इंपोर्ट एक्स्पोर्टाचो धंदो कसो वाडोवचो 
हे गजालीचेर येवजूक लागलों . हांव हे येवजितां आसतानाच एक दीस अकस्मात 
गोंय स्वतंत्र जालें आनी म्हजी येवजण थंयच उल्ली . 

गोंय स्वतंत्र जायनाबराबर म्हळे , पाड पडूं , जाणट्यांनी जे आपल्या हातांत 
दिलां तें जाणटे आसासर तरी तांच्या मनाप्रमाण चलोवया . अशें करतकूच एक 

फायदो जाता : सगलो लोक तुका बरोऽऽ भुरगो म्हणटात आनी चलयांचे बापूय तुका 
आपल्या नखेत्रासारक्या चलयांच्यो सोयरिको घेवन येतात . अशीच एक गडगंज 
वरदक्षणा घेवन आयिल्ली चली पळोवन बापायन म्हाका लग्न केलो . चली बापायन 
पळेली , लग्न हांवें केलें . 

बराबर वर्सान म्हाका एक भुरगो जालो . ताका म्हज्या बापायन आपल्या बापायचे 
नांव दवल्ले . चार स म्हयन्यांनी म्हगेलो बापूय भायर पडलो . त्याउपरांत जो म्हाका 
दुसरो पूत जालो ताका हांवें ताचे ( बापायचे ) नांव दवल्लें . ते कळनाफुडे म्हज्या 
पारेतांक , बायलेच्या पारेतांक आनी आमगेल्या शेजाऱ्यापाजाऱ्यांक खूब्ब खोस 
जाली आनी तांणी म्हजी तोंड फुटसर तुस्त केली . 

म्हाका पयलेच खेप सूऽऽ जालें . जाणट्यांची सगली भुतां म्हाका सोडून गेल्ली . 
म्हजी गोमटी आतां मेकळी जाल्ली . आतां म्हज्यान जाय तसो वेपार करूं येतालो . 

१ ९ ७३ वर्स सोंपत आयिल्लें . संवसारांत आयल - क्रायसीस सुरू जाल्ली . मिडल 
इस्टाक तेलाचो पैसो व्हावूक लागिल्लो . आमगेल्या गांवचे खुबशे क्रिस्तांव भुरगे 
आदल्या काळार तारवार वेताले ते आतां ह्या देसांनी वचूंक लागिल्ले . तांचेकडल्यान 
हांव इल्लीइल्ली खबर घेवंक लागलों . कुवैताक भाजी म्हारग ... सौदी अरेबियाक 
नायलॉन सवाय ... इराण आनी इराकाक मटणाक खूब डिमांड ... दुबायक कितेंय 
धाड , खपता ... ओमानाक खारे बांगडे ... काताराक लोणची ... 

रोखडीच मुंबय एक फावट माल्ली . सगल्या कोन्सुलेटींनी गेलो . अरबी देसांतले शें 
शंबर पत्ते हाडले आनी टायप करूंक बसलों ... Dear Sir ... 

असोच एक दीस पत्रां टायप करूंक बशिल्लों आसताना म्हज्या लॉजामुखार 
खरे म्हळ्यार म्हजें तें लॉज - कम - ऑफीस - एक टॅक्सी उबी रावली . तांतल्यान एक 
मनीस देवलो . ४०-५० वसांचो . बरो उंच . पुण मात्शे पोंग आशिल्लो . धल्ल्यार 
गोंयकार , धल्ल्यार गोंयाभायलो अशेतरेचो . म्हणूक लागलो , ' तुमकां डॉलर्स बी जाय 
व्हय तर ? ' 

म्हजो बापूय थंय आशिल्लो जाल्यार तो रोखडोच त्या मनशाक डॉलर्साचो प्रेस 
विचारतलो आसलो . त्याबदलाक हांवें ताका विचाल्लं , ' तुमी कोण ? ' 

' म्हजे नांव बॉब देसाय . 

ताचें नांव म्हाका मात्शे कुम्प्लिकाद लागले . गोंयांत बाबू देसाय जावं बॉब 
डिसौजा अशेतरेची नांवां आयकूक येतात . बॉय देसाय म्हळ्यार 

हांव ह्याच दिसांनी कुवैतसून आयला . हांव थंयचो एक वेपारी . ' 
' कितें जाय तुमकां ? ' 
' म्हजेकडेन खुबशे डॉलर्स आसात . तुमकां बी जाय व्हय तर ? ' 
' पैशांची बी गरज आसा तुमकां ? 


> 

' च च , हांगा लोक डॉलर्स सोदतात म्हुण आयकल्लें . तुमी एक वेपारी म्हुण 
तुमचेकडेन आयलों . ' 

' प्रेस कितें ? " 
' ओफिशियल रेट साडेआठ रुपया आसा . अन्ओफिशियल धा - बारा तरी 
आसतलो . हांव तुमकां पांच रुपयाप्रमाण दितां . ' 

म्हळ्यार लुकसाणांत . ' 
' कोणाक लुकसाण ? ' 
' तुमकां . ' 

' ताची पर्वा तुमकां कित्याक ? हांव तुमकां एक वस्त विकूक आयलां . तुमकां ती 
जाय , दर परवडटा जाल्यार तुमी ती घेवपाची . परवडना जाल्यार- ' 

उलोवपाक तो मनीस बरो इश्पेर्त दिसलो . हांवें थंडपणान म्हळे , ' दोन डॉलर्सीचे 
कितले पडटले ? ' 

धा रुपया 
वीस डॉलर्स मेळत ? ' 
बरेभशेन . ' 
मेजाचे गवेत उकतें केलें आनी शंभरांची एक नोट काडून हांवें मेजार दवल्ली . 
त्या मनशान - बॉब देसायान - आपल्या बोल्सांतल्यान डॉलर्सच्या नोटींचो एक 
कवळो काडलो . तांतल्यो मेजून वीस काडून म्हज्या हातांत दिल्यो . हांब त्यो बारीक 
साणेन पळोवंक लागलों . 

फाल्स न्हय त्यो , ' ताणे म्हळे . 
' सॉरी . तुमी म्हाका वळखनात , हांव तुमकां वळखना . म्हणटकूच 
समजलों हांव . आतां म्हजेर एक फावोर करात . ' 
' कसलो ? " 

म्हाका रिसीट दियात . ' 
' डॉलर्स घेतिल्ल्याची ? " 


हय . " 


, 


ती म्हज्यान दिवं नज - कायद्यान . 
' भियेवं नाकात . हांव ती कोणाक दाखयना . म्हाका जाय ती इतलेचखातीर- ' 
' कित्याक ? ' 
त्याबगर हे ट्रान्सेक्शन कंप्लीट जायना . ' 
हातान बरयल्ली चलत ? 
चलता . 
हांवें मेजावयल्या पेडाची एक फोल पिंजली आनी तिचेर बरयलें- Received 

from Mr. Bob Desai 20 for Rs . 100-00 only . सकयल म्हजी सय करूंक 
वेतालों , इतल्यांत बॉब म्हणूक लागलो , ' स्टॅप ना तुमचेकडेन ? ' 
' स्टॅप ? " 

रेव्हेन्यू स्टॅप लावन ताचेर तुमची सय करात आनी सकयल तुमगेले कंपनीचो 
स्टँप मात्सो मारात . ' 

हांवें गवेतांतल्यान वीस पैशांचो एक रेव्हेन्यू स्टॅप काडलो . थुकी लावन तो 
रिसिटीक दकयलो . ताचेर सय केली आनी सकयल आमगेले कंपनीचो स्टॅप माल्लो . 

ती रिसीट हातांत पडनाफुडें बॉब खोरशी जालो . आपणे एक बरो वेव्हार केल्ल्याचे 
समाधान ताका जालें . तो वचूक उठलो . हांवें ताका म्हळे , ' बसात च्या घेवया . ' 

तो बसलो . बॉल्सांतलें एक चिरूट काडून ओडूंक लागलो . हांवें ताच्या वेपाराची 
खबर काडली . ताणे सांगले ते अशें : कुवैत आनी दुबायक तागेली ऑफिसां आसात . 
कुवैत तांगेली कंपनी रजिस्टर जाल्या . थंय ताचे हेडक्वार्टर्स . दुबायक बॅच ऑफीस . 
आतां सौदी अरेबियाक - दमाम म्हणटा थंय - तो आनीक एक बॅच काडूंक सोदता . 
सध्या ताचो इंग्लंड - अमेरिकेकसून जो म्हाल येता तो दुबायक येता . थंयच्यान तो 
म्हाल मिडल - इस्टाच्या हेर राष्ट्रांक वेतां . युनायटेड - अरब - एमिरेटस् म्हणटात थंय 
आबू धाबी आनी दुबायखेरीज आनीक ल्हान पांच राष्ट्रां आसात . त्या सगल्या 
राष्ट्रांनी बॉबालो म्हाल वेता . कुवैताक हालींच ताणे भारतांतल्यान खुबशे कितेंकितें 
इंपोर्ट करपाक कॉमेंस केलां .... 

ही सगली खबर आयकताना हांव बॉबाक बारीकसाणेन पळेतालों . तागेलें 
कालसांव आनी खोमीस दोनूय फॉरेन दिसताली . तो गोंयकार म्हणपाचे कळटालें . 
पुण हिंदू काय क्रिस्ताव ते कळनासले . कोंकणी उलयतालो ती हिंदूंवरी उतरां घालून . 
( म्हाका ' तुमी ' बी म्हणटालो . ) पुण मदींच थोडे उच्चार करतालो ते क्रिस्तावां 
वरी . मदींच ताणे गजालींनी सांगले की आपूण मूळ गोंयकार म्हणून . म्हगेले 
तकलेंत घुस्पागोंदळ जालो ... एकाद्री हागेली आवय गोंयकार क्रिस्तांव आसुंये , 
बापूय हिंदू जावंये . बॉब जल्माक येतांयेतां ती लग्न वा काजार जाली जाये . आनी 
उपरांत तागेलो बापूय वेपाराच्या निमतान वा लजेकलागून कुवैताक गेलो जाईये ... 
एक गजाल म्हाका समजली . बाब देसाय हो मिडल - इस्टाचो एक व्हड वेपारी . 
त्याचबराबर एक दुबाव आयलो ... तो फटिंगूय आसू येता . ताच्यान म्हाका त्रासांत 
घालूं येता . मागीर आनीक एक विचार आयलो .... तो बरो मनीस आसत , ताणे 
दिल्यात ते डॉलर्स फाल्स नासत जाल्यार फायदो कोणाचो जालो ? म्हजो . बरें , म्हाका 
तशे भियेवपाचे कारण कितें ? हांवें डॉलर्स विकते घेतले म्हणून जितलो हांव दोशी , 
तितलोच डॉलर्स ताणे म्हाका दिले म्हणून तोय दोशी न्हय ? 

थोड्या वेळान बॉब गेलो . म्हाका ताणे आपलो पत्तो दिलो तो कळंगुटचो . प्रायेर 

वचपाची वाट आसा थंय आपल्या आमिगाचे एक घर धांपून आसा थंय आपूण 
रावतां अशें ताणे म्हाका सांगले . पुण तो आमीग आनीक दोन दिसांनी आफ्रिके 
कसून येतलो , तेन्ना तो येतकूच आपूण सिंकेरी फोर्ट आग्वादांत रावंक वेतलों अशें 
ताणे म्हळे . वेतना तो म्हणूक लागलो , ‘ म्हाका खुबशो गजाली जाय . तुमकां केन्नाय 
कितेंय विकपाचें आसल्यार सांगात . 
' खंय मेळपाचें तुमकां ?? 

दोन दिसांउपरांत जाल्यार फोर्ट आग्वादांत . अॅपोयंटमेंट बी घेवपाची गरज 
ना . जाय तेन्ना येयात . ' 

त्याप्रमाण दोन दिसांउपरांत हांव टेलिफोन डिरेक्टरी घेवन बसलों . आनी सिकेरी 
म्हळ्यार कळंगूट एक्शचेंज ... २२ नंबराचेर एक ऑर्डिनरी , नो पी . पी . कॉल बूक 
केलो . १०-२० मिण्टांनी कॉल मेळ्ळो . हांवें बॉब देसाय थंय रावता काय म्हणून 
खबर घेतली . थंय तो रावतालो . 

बॉबाक कितेंकितें विकू येता ... तो कितेंकितें घेयत . ताका ल्हान वस्ती जाय काय 
व्हडल्यो ... बांगडे , मटण , पर्सी , हिरे , हाचेपैकी तो कितें घेतलो म्हणपाचो म्हाका 
काय अदमासूच येना जालो . ताचेर येवजीतयेवजीतूच हांव सिंकेरी पावलों . 

हांव फोर्ट आग्वादांत पावलों तेन्ना बॉब धवें मोटवै कालसांव , पट्यापट्याचे 
बानयान घालून आपले कॉटेजीभायर बशिल्लो . पायप ओडीत . हातांत नवहिंद टायम्स 
आसलो . सगल्यो फॉर्मालदादी जातकूच हांवें ताका सांगले , ' म्हाका तुमचेकडेन 
वेपार करपाचो आसा . 
करूया , 

' ताणे म्हळे . 
तुमकां आनीक कितें जाय आसलें १ ' 
कितें आसा तुमचेकडेन ? ' 
भांगर , हिरे ... ' 

म्हाका तसलें कांय नाका ' ... मागीर मात्सो थारून ताणे म्हळे , मांडोव्ही 
मेळत ? ' 

मांडोव्ही हॉटेल ? 
च चॅ ... मांडोव्ही रिव्हर . त्या हॉटेलामुखार जी न्हंय व्हांवता ती . ' 
म्हाका शॉक बसलो . मागची मागून हाणे कसली वस्त मागली काय म्हणून ! सगले 
सोडून एक न्हंय ? केन्ना आयकूक नाशिल्लेंचशे ? तरी हांवें अजाप बी काय दाखयलें 
ना . कदेलार सारको बरो बसलों आनी वेपाऱ्याचे भाशेन ताका म्हळे , ' मांडवी न्हंय 
म्हज्यान तुमकां दिवं नज . 
' कित्याक ? ' 
कारण गोंयची ती सगत्यांत व्हडली न्हंय , अशे गोंयची ज्यॉग्रफी म्हळ्यार 

भुगोल आमकां सांगता . ज्याअर्थी गोंयचो भुगोल आमकां तशे सांगता त्याअर्थी 
ती एक व्हडली न्हंय आसूं येता . आतां अडचण अशी की ती न्हंय जर हांवें तुमकां 
काडून दिली जाल्यार 

कितें जातले ? ' 

' फाल्यां आमचे भुरगे शाळेत शिकतले कितें ? मांडवीबगर आमच्या भुगोलांत 
शिकयसारकें आनीक आसा कितें ? म्हणून म्हणटां , दुसरें कितेंय मागात . 

परथून बॉब येकजूक लागलो . मागीर ताणे म्हळे , मांडोव्हीवेलो नेहरू ब्रीज 
मेळत 

हे पळेयात , नेहरू ब्रिज्याची बांदावळ बरी जावंक ना . तुमकां जुवारी ब्रीज 
दिल्यार जाता ? ' 

ना . 
' कित्याक ? ' 
' तो केन्ना जातलो म्हुण जाणा कोण ? 
' तेय खरें . बरें , नेहरू ब्रिज्याक कितले पैशे दिशात ? ' 
धा हजार रुपया .. ' 
रुपया काय डॉलर्स ? " 
रुपया . 
पुण धा हजारांक इतली मोलादीक वस्त म्हज्यान विकू नज . 
' म्हणचे ? ' 

पुलाक देड - एक कोट रुपयांवयर खर्च आयला . ताचे काम इतली वी रखडलां , 
सोसपाचे न्हय . त्या पुलाकलागून गोंयच्या सरकाराक खूब लुकसाण जालां . इतलेय 
आसून तुमी तो इतलो सवाय मागतात ? 

' पयली गजाल , तो पूल काय नवो न्हय - सेकंड हँड . सरकाराक लुकसाण जालां 
ताका हांव कितें करूं ? मंत्र्यानी पैशे खाल्यात जातले . त्या पुलाचे बांदप सारकें 
जावंक ना अशें निकतें तुमीच म्हळे . म्हणटकूच तो कितलो तेंप तिगतलो हाचीय 
काय गॅरंटी दिव नज . ती दिशात व्हय तर तुमी ? ' 
' सरकारी ऑब्र तें . ताजी हांव गॅरंटी कशी दितलों ? ' 

म्हणून म्हणटां , धा हजारांकलेगीत तो म्हाका म्हारग , उतर दिला म्हणून घेतां . ' 
' हांब म्हणटां , निदान साडेबारा तरी करात . जाय जाल्यार पणजेचो पाटोय तातूंत 
घालतां . दोनांकूय मेळून 

' पणजेचो पाटो म्हाका नाका . इतलेंच न्हय , नेहरू ब्रिज्याचे अप्रोच रोडस्लेगीत 
म्हाका नाकात . ते केन्ना व्हावून वचत हाजो नेम ना . म्हाका जाय तो फक्कत ब्रीज 
ब्रीज प्रॉपर ? ' 


> 


, 

' बरें , दिलो . ' 

' हे घे . ' अशें म्हणून बॉबान हजाराच्यो धा नोटी काडून म्हज्या हातांत दिल्यो . 
हांवें त्यो घेवन पाकिटांत घाल्यो आनी ताका ओब्रिगाद ' म्हळे . 

रिसीट दितात मूं ? ' ताणे म्हळे . 
' स्टॅप हांडूक ना . पणजे ऑफिसांत उल्ले . 


' पणजे या . 

बॉबान हॉटेलाच्या मॅनेजराक सांगून एक टुरिस्ट टॅक्सी हाडली आनी आमी 
पणजे आमच्या लॉजार आयले . वेवस्थीत रिसीट तयार करून , ताचेर स्टॅप लावन , 
सय करून , कंपनीचो छाप मारून ती ताका दिली . मागीर ताका विचाले , ' आतां 
आनीक कितें जाय तुमकां ? सिद्धनाथ , चंद्रनाथ , काब् - द - राम- ' 

' हांतलें कांय नाका म्हाका . 
' आग्वादचो किल्लो बी ? ' 
' किल्लो दिताच जाल्यार तेरेखोलचो दियात . ' 
' तोऽसोऽ ? ' 

सरकार सध्या थंय टुरिस्टांखातीर कॉटेजीस बांदता . आनीक थंय कसलीच 
वेवस्था ना . म्हणटकूचं त्यो कॉटेजीस रित्यो पडटल्यो . म्हणून हांव टुरिस्टांखातीर 
थंय बरें कितेंय करूंक सोदतालों . ' 

' कितले दिशात ? ' 

' चडांत चड दोन हजार , आनीक वांटपणां बी करूं नाकात . एक पैसो चड 
दिवंचो ना , आदींच सांगतां . ' 

पुण तो किल्लो पावतलो मूं तुमकां ? ' 
' म्हणचे ? ' 

नाजाल्यार हांव म्हणटालों , तितल्या पैशांक सगले तेरेखोलूच घेनात कित्याक 
तुमी ? आमकांय जाल्यार ताचो काय उपेग ना म्हणून म्हणटां . ' 

बॉबान थंयचेथंयच दोन हजार रुपया कॅश दिले आनी हांव ताका सगले तेरेखोल 
दिवन उडयलें . म्हळे , तांतलें इल्लंशें दवरून तरी करतलो कितें ? 

रिसिटीचेर स्टॅप मारताना हांवें ताका म्हळे , ' तुमकां टुरिझमाचे नदरेन बरें कितेंय 
करपाचें आसत जाल्यार हांव एक आयडिया सांगतां . ' 
' सांगात . ' 
म्हजेकडेन बरो एक आयलंड आसा . थंय तुमच्यांनी जाय ते करूं येता . ' 
खंयचो तो ? ' 
' कुमारजुवें . थंय व्हडलेव्हडले मनीस जल्माक आयल्यात . 
' शिवाजी बी ? ' 

तो मराठी मनीस . तो हांगा कसो जल्माक येतलो ? ' 
जाल्यार ? ' 
' ताचेयेदे जे मनीस गोंयांत जाल्यात ते सगले कुमारजुव्यां जल्माक आयल्यात . ' 

पुण म्हाका तांचो उपेग कितें ? " 
' कुमारजुवें म्हणटात तें एक व्हड बेट - आयलंड . भोंवतणी मांडवी व्हांवता . 
अरिस्टोटल ऑनेसिसान स्कोर्पियो आयलंड डेव्हलप करून ताचे सुंदर टुरिस्ट रिसोर्ट 
केल्लें पळे , तशे तुमच्यांनी कुमारजुव्यां करूं येता . ' 

' त्या कामाक म्हाका कुमारजुवें उपकारना . आयलंड दिताच जाल्यार म्हाका 
दुसरो दियात . ' 

' खंयचो ? ' 
' पणजे पालासीमुखार एका मिनैरान एक ट्रॅफीक आयलंड बांदला तो दियात . 
थंय हांव सर्गी , राज्य उबें करतां . Right in the heart of the town . 

' पुण तो विकतलो जाल्यार म्हाका लायन्स क्लबाचें परमिशन घेवचे पडटले . तांचे 
थ्रू बांदला तो . ' 

' घेयात . ' 
' ते दियतशे दिसना . ' 
' कित्याक ? ' 

' तो ट्रॅफीक आयलंडूय तुमकां दिलो जाल्यार आमगेल्या क्लबाचें आनीक पणत 
कार्य तें कितें उल्लं काय म्हणटले ते लायन्स . दुसरें कितेंय मागात . 

कुवैताच्या एका व्हडल्या म्युझियमांत दवरपाखातीर म्हाका बांदोडकराचो एक 
पुतळो जाय . मेळत ? ताका हांव कितलेय पैशे दिवंक तयार आसां . " 
' पणजे पालासीकुशीक पुतळो आसा तो उपकारता ? 
ना . " 
' कित्याक ? ' 

' तो भाऊसारको दिसना . म्हाका जाय तो ताचेवरी दिसपी पुतळो . It should 
also be a good piece of art . 

ऑर्डर दिवन करून घेवंचो पडटलो . ' 


> 


जाता . 


' म्हणटकूच तो वेव्हार काय आतां करूंक मेळचो ना . फुडें केन्नाय करुंया . सध्या 
दुसरें कितेंय उलयात . 

' पोन्न्या फर्निचराक हाली येरोपांत खूब व्हालोर आसा . गोंयच्या मंत्र्यांची कदेलां 
दिसूक बरी आसात अशें आयकलां . ' 

पुण गोंयचे मंत्री आपली कदेलां केन्नाच सोडिनात . ती मोडत पुण सुटची नात . 


दोगजाणांनी एक वेपार केलो ताची काणी 


' 


प्रेस इल्लो चड दिवंया . साद्या मंत्र्याच्या कदेलाक ५० हजार रुपया आनी मुखेल 
मंत्र्याच्या कदेलाक १ लाख रुपया . 

साद्या मेडिकल कॉलेजाच्या सिटाकलेगीत कांय न्हय करून २५-३० हजार 
रुपया मेळटात . आनी तुमी येद्या व्हडल्या मंत्र्याच्या कदेलाक ५० हजारूच कितें 
म्हणटात वो ? खेरीज खंवचोय मंत्री आपले पांच वर्साचे कारकतींत हाच्याकय पांच 
पटींनी सहज पैसो जोडूंक शकता हे नकळ दिसता तुमी ? ' 

तुमी गोंयचे वेपारी घासाघीस चड करतात . आगळेउणे पैशे गेले म्हुण हरकत 
ना . पुण येदेशे गजालीचेर इतलो वेळ काडप आमचेसारकिल्याक परवडना . म्हाका 
एक सांगात 
' कितें ? ' 

म्हाका अख्खें गोंयूच विकतें घेवपाचे जालें जाल्यार 
' मेळटले . आंकडो सांगात . ' 
एक कोट रुपया दितां . ' 
एका कोटीक तुमी सगले व्हडले गोंय मागतात काय कितें ? ' 
' व्हडलें गोंय ! ' 
' विशाल गोमंतक म्हणटां हांव . ' 
' च चें , तो म्हाका नाका . म्हाका फक्कत गोंयूच जाय . 
' आनीक पन्नास लाख दिशात जाल्यार हांव तुमकां सगलो विशाल गोमंतक 


' 

दितां . ' 


पुण तातूंत कितेंकितें येतले ? ' 
' गोंय , सुपें , हल्ल्याळ , दक्षीण रत्नागिरी आनी बेळगांव . ' 
कारवार आनी मुंबय येतली व्हय तर ? जाल्यार घेतां तुमी सांगता त्या प्रेसाक . ' 

तें गोंयच्या आनी महाराष्ट्राच्या मुखेलमंत्र्यांक विचारूंक जाय . पुण म्हाका दिसता 
ते वाठार येवंचे नात . 

जाल्यार ती आनीक कटकट नाका . हांव फक्कत गोंयूच घेतां जाता ? ' 
' पावले . " 

पुण हे पैशे कॅश मेळचे नात . चेक दिल्यार जाता ? ' 
' बरेभशेन . ' 
' रिसिटीचें कितें करुंया ? " 

' सध्या हांव तुमकां एका कागदार बेठे Received Rs . One Crore म्हणून 
बरोवन दितां . फायनल रिसीट चेक वाटावतकूच- ' 

जाता . 
हांवें दिल्ली ती पररी रिसीट घेवन बॉब देसाय गेलो . वेतना ताणे म्हजे आनी 


, 

हांवें ताचे खूब उपकार मानले . मनांत म्हळे , बरो बिझनेस करूंकूय म्हणून एक वेळ 
लागता . नशिबान्सार म्हाका बॉब देसायासारकिलो वेपारी मेळ्ळो म्हणून सगले वेव्हार 
बरे सटासट जाले . 

हांवें बॉबाक गोंय विकले खरे , पुण आतां हांव येवजणेत पडला . एकसारके नसते 
विचार मनात येवंक लागल्यात हे कर्तृप म्हज्या आंगलट बी येना मूं ? फाल्यां मुखेल 
मंत्र्यान म्हाका आपोवन व्हरून आपल्या मंत्र्यांक तापयता तसो ... तापयलो जाल्यार 
हांव तिका कितें सांगतलों ? ( गोंय म्हळ्यार मुखेलमंत्र्याचे भाट . म्हज्यान ते विकू 
येता १ ) विधानसभेत जनता आनी काँग्रेसच्या फुडाऱ्यांनी प्रस्न काडलो ... एक 
सटरफटर मनीस उठा आनी गोंय तिरायताक विकून उडयता आनी आमचो सरकार 
कितें न्हिदो काडटा ? ... जाल्यार कितें जातले ? सगल्या लिडरांनी एक जोड पत्रक 
काडून म्हजो निशेध केलो , वर्तमानपत्रांनी ताचेर अग्रलेख बरयले आनी वाचप्यांनी 
ताचेर आकांताची पत्रां बरयली जाल्यार ... अख्ख्या गोंयांत हे गजालीचेर प्रॉटेस्टाच्यो 
सभा जावं येतात . खेरीज , हांवे ह्या वेव्हारांत कांय ना म्हळ्यार १ कोट १२ हजार 
रुपया जोडले . ( खेरीज थोडे डॉलर्स्य . ) हाचेर हांवें अजून इन्कम - टॅक्स भरूंक 
ना म्हणून म्हजेर एक व्हडलें किचांटूय येवं येता ... चोरयां फॉरेन एक्स्चेंज बाळगिली 
म्हणून म्हज्या घरार धाडलेगीत पडूं येता ... 


एक सरकारी ऑफीस 


हे आमगेलें एक सरकारी ऑफीस . हांगा आमी दीसभर गजाली करतांत . 

पणजेत कितलींशी सरकारी ऑफिसां आसात तांतलेच हे एक . सरकारी ऑफिसां 
सगली सारकी . ह्या ऑफिसांनी फायली आनी मनीस आसतात . आनी हे मनीस 
फायली उगडटात आनी धांपतात आनी त्यो उगडटाना आनी धांपताना गजाली 
करतात . 

सरकारी ऑफीस आनी प्रायव्हेट ऑफीस - म्हळ्यार मिनराचे बी ऑफीस - हातूंत 
अंतर आसा . सरकारी ऑफिसांतले लोक सरकाराचो पैसो खावन सरकाराक गाळी 
घालतात . प्रायव्हेट ऑफिसांतले लोक प्रायव्हेट मनशाचो पैसो खावन सरकाराक 
गाळी घालतात . 


साडेतीन बोडका 

तर सांगपाची गजाल म्हळ्यार , अमगेल्या ह्या ऑफिसांत मनीस , फायली , मेजां , 
कदेलां , आलमारी असलें कितेंकितें आसा . बाकीची सरकारी ऑफिसां खूब व्हड . त्या 
कोंतान आमगेलें कांय न्हय . म्हणून आमगेल्या आफिसांत फक्कत साडेतीन बोडका 
आसात अशें लोक म्हणटात . हरशी खंयचेच सरकारी काम साडेतीन बोडकांनी 
जायना . ताका उण्यांत उणी पावणेबारा बोडको लागतात . बराबर तितलींच आमगेल्या 
ऑफिसांत आसात . 

आतां साडेतीन खय आनी पावणेबारा खंय ? पुण लोक साडेतीन बोडकां कित्याक 
म्हणटात ताका कारण आसा . खंयचोय भायलो मनीस भितर सल्लो जाल्यार 
आमच्यांतली साडेतीन - खरे म्हळ्यार पावणेचार - बोडकां ताका आवेर करतात . 
कित्याक आयिल्लो काय म्हणून विचारतात . हांव तुगेलें काम करता म्हणून सांगतात 
आनी ताचेबराबर च्याक भायर सरतात . ताचेकडल्यान च्या घेतात . पुण उपरांत 
तागेलें काम करिनात . देखून आमगेलें ऑफीस ह्या साडेतीन - म्हळ्यार पावणेचार 
बोडकांखातीर फामाद . 

स्टाफ 

आतां आमगेल्या स्टाफाची खबर . एक बॉस , एक असिस्टंट बॉस , पावणे णव 
क्लार्क आनी एक प्यून मेळून पावणेबारा लोक . क्लार्कोभितर आठ सबंद आनी एक 
पाऊण मनीस . त्या पाऊण मनशाक आमी पावणो म्हणटात . हो हरशीय मोटवो 
आनी तकलेन मात्सो अरवळ . क्लार्कोभितर दोन चलयो आसात . 
आमगेली बसपाची रीत अशी : 

टे 

आमी सगले क्लार्क तीन लायनींनी बसतात . पावणे - बारावो क्लार्क सगल्या क्लाकी 
भितर निमाणो बसता . दोगूय बॉस आमकां तोंड करून आमचे मुखार बसतात 
आनी प्यून आमचे फाटल्यान बसता . ( ७ आनी ८ हे नंबर चलयांचे . तांची खबर 
उपरांत सांगतां . ) 
बॉस आनी दिरतोर 

आमगेलो बॉस महाराष्ट्रीय . हो डेप्युटेशनिस्ट म्हणून हांगा आयिल्लो . तो सध्या 
हांगाच ठाण मारून बसला . हरशीं तो हुशार दिसना . पुण तागेलें पोट पळेत जाल्यार 
ताणे बरे काळींग केलां काय दिसता . आमगेलो असिस्टंट बॉस गोंयकार . मूळ 
पुर्तुगेजवादी , सध्या मराठीवादी . बॉस उमळें खोमीस , बुशकोट , कालसांव ... कितेंय 
घालता . असिस्टंट बॉसाचे मात् गोमाद फाताशिवाय पावल उखलना . ( तो 
पुर्तुगेजाच्या तेंपावेलो न्हय ! ) . 

आमगेल्या ह्या खात्याचो खरो मुखेली एक दिरेतोर . तो सचिवालयांत एके 
गाबिनेतींत बसता . ताच्या हातासकल खुबशी खातीं आसात तातूंत एक आमगेले . 
आपल्या हातासकल सगली मेळून कितली खाती आसात आनी ती खंयचीखयची हे 
तो नकळ . पुण आमचे खाते आपल्या हातासकल आसा हे तो जाणा . ताच्या हाता 
सकलची हेर सगलीं खातीं खूब व्हड . आमगेले एकूच ल्हान . म्हणून तो हे खातें 
केन्ना विसरना . 


आमगेले संबंद 

आमगेले संबंद मात्शे घुस्पागोंदळाचे . आमगेलो आसिस्टंट बॉस बॉसाक देव 
मानता . बॉस असिस्टंट बॉसाक आपलो भक्त मानता . आमी पावणेणव लोक बॉस 


एक सरकारी ऑफीस 


आनी असिस्टंट बॉस - दोगांकूय भिंयेतात . पैकी आमी दुसऱ्याक मान दितात . पयल्याक 
दिनात , पुण दिल्ल्याभशेन दाखयतात . आमच्यांतलो तो पावणो त्या दोनूय बॉसां 
खेरीज आमकां आठयजाणांक भिंयेता . आमकां मात् ताची बाबड्याची काकुळट 
येता . असिस्टंट बॉसाक आनी प्युनाक ताची लक्तुबाय दिसता . प्यून आमचेपैकी 
चारजाणांक आनी एका बॉसाक - असिस्टंट बॉसाक - भिंयेता . बॉस मात एकल्याकूच 
त्या प्युनाक थर्त भिंयेता . म्हाका आनी आनीक पांचजाणांक लक्तुबाय दिसता . पुण 
ती त्या पावण्याची न्हय तर त्या दोन चलयांची . तांकां आमचेविशी कितें दिसता 
तें आमी नकळ . 


परथून दिरेतोर 


आमचो दिरेतोर दिल्लीसून आयला . तो दीसभर आपले गाबिनेतीत बसून कितें 
करता ते कोणूच सांगूक नकळ . ताका एक गाडी , एक बायल आनी दोन भुरगी 
आसात . पैकी गाडी सरकारी . बायल आनी भुरगी तागेली . बायलेक आनी भुरग्यांक 
ते सरकारी गाडयेत घालून तो दिरेतोर सद्दां सांजचो जळींमळी भोंवत आसता . 
केन्नाय मिरामार वेता . केन्नाय सिनेमाक वेता . नाटकाक वेता . बीट शोक वेता . 
शिगम्याक वेता . कर्नाव्हालाक वेता . कवळ्यां - मंगेशी जात्रेक आनी जांबावले गुलालाक 
लेगीत वेता . खयसरूय दिसल्यार आमी आमगेल्या आमिगांक तोऽऽ पळे आमचो 
दिरेतोर म्हणून अश्शे बोट करून दाखयतांत . 

दिरेतोराक आमी भिंयेनात . कारण तो आमकां वळखना . वळखना कारण तो 
आमगेल्या ऑफिसांत केन्ना येना . पुण आमगेले दोगूय बॉस ताचेकडेन सद्दां वेतात . 
देखून ते ताका भिंयेतात . दिरेतोर होम डिपार्टमेंटाच्या डेप्युटी सेक्रेटरीक भिंयेता . 
डेप्युटी सेक्रेटरी सेक्रेटरीक भिंयेता . सेक्रेटरी चीफ सेक्रेटरीक भिंयेता . चीफ सेक्रेटरी 
मुखेलमंत्र्याक भिंयेता . मुखेलमंत्री मात् ह्या संवसारांत कोण्णाक भिंयेना ( अशे लोक 
म्हणटात ) . 


जनेला 

आमगेलें ऑफीस तळमजल्यार आसा . ताका खुबशी जनेलां आसात . रस्त्यावेल्या 
मनशांचे , सायकलींचे , मोटारींचे आवाज सतत कानार पडत आसतात . कसलोय 
आवाज कानार पडलो म्हणटकूच आमी जनेलाभायर पळेतांत . बरी चली रस्त्यांत 
त्यान वचूक लागली जाल्यारूय भायर पळेतांत . 

म्हजे काम केलें व्हय तर ? म्हणून केन्नाय एकाद्रो मनीस भायरसून आड्डता . 
आनी आमच्यांतलो एकटो मनीस हय , राव , हांव येतां , म्हणून ताका जाप दिता . 
आनी ताचेबराबर च्या घेवंक भायर सरता . 


पणजी आतां म्हातारी जाल्या ... 


बुद्ध 

मुळांत आमगेली सगल्यांची बुद्ध सारकी , फक्कत कांयजाणांची परिस्थिती बरी 
आशिल्ल्यान ते चड शिकले . कायजाण उणे शिकले , कायजाण फावोरान आदीं 
शिविसेक लागले . कांयजाण उपरांत लागले ... इतलेंच अंतर . हरशी बॉस बॉसाच्या 
जाग्यार कित्याक बसता , आमी आमच्या जाग्यांचेर कित्याक बसतांत . प्यून प्युनाच्या 
जाग्यार कित्याक बसता हाका कारणां नात . तो एक देवाचो चमत्कार . 

आमी दीसपट्टयो खूब फायली चाळटांत . उगडटांत . धांपतांत . परथून उगडटांत . 
परथून धांपतांत . त्या फायलींतली कागदां काडटांत . तांचेर कितेंय भिरकटयतांत . 
ती परथून फायलींक लायतांत . प्युनाक ओर्दी सोडटांत : 

१. ही फायल हांगा दवर . 
२. ती फायल थंय दवर . 
३. ही फायल हाचेकडल्यान हाड . 
४. ती फायल ताचेकडेन दी . 


चलयो 

आमच्या ऑफिसांत दोन चलयो . एक क्रिस्तांव . एक हिंदू . एकलें बरें दिसता , 
दुसरें वायट दिसता . बरे दिसता तें चड उलयना , वायट दिसता तें खूब उलयता . 
उलयता तें चली उलयता . पुण उलयताना आनीक कांय करिना . उलयना ते चली 
उलयना . पुण उलयना तेन्ना दोळे मारता . 

आमी आठूयजाण त्या दोगूय चलयांक मदींमदीं पळेत आसतांत . आमी पळेनात 
तेन्ना आमची नदर चुकोवन आमगेले बॉस तांकां पळेतात . बॉस तांकां पळेतात तेन्ना 
आमी त्या चलयांक पळेनात . आमी बॉसांक पळेतांत . 

बॉस त्या चलयांचो फुडो पळेतात . तो पावणो आनी प्यून तांच्यो फाटी पळेतात . 
हेर आमी जें जें जशेजशें दिसता तें तें तशेतशे पळेतांत . 


आमची जनरल माहिती 
बॉस : १. एकलो लग्न जाला . 

२. एकल्याची बायल मेल्या . 
क्लार्क : १. पावणो + दोगजाण - सोल्तेर . पैकी एकलो मोग करता . 
२. एकलो काजारी . 
३. एकल्याची बायल मेल्या . 
४. दोगांनी आंगवस्त्रां दवल्ल्यांत . 
५. दोगांचे कितें म्हणून खबर ना . 


एक सरकारी ऑफीस 


प्यून हो लग्न जावपाचो आसा 


काम 


फायलींतल्या कागदांचेर भिरकटयल्याउपरांत ती कागदां आमी फायलींत 
घालतांत . प्युनाक आपयतांत . फायल असिस्टंट बॉसाकडेन धाडटांत . तो ती फायल 
घेता . उगडटा . त्या कागदांचेर आपली सय मारता . प्युनाक आपयता . फायल 
बॉसाकडेन धाडटा . तो ती फायल घेता . उगडटा . त्या कागदांचेर आपली सय ठोकता . 
प्युनाक आपयता . फायल दिरेतोराकडेन धाडटा ... दिरेतोर डेप्युटी सेक्रेटरीकडेन 
... डेप्युटी सेक्रेटरी सेक्रेटरीकडेन ... सेक्रेटरी चीफ सेक्रेटरीकडेन ... चीफ सेक्रेटरी 
मुखेलमंत्र्याकडेन . एक फावट मुखेलमंत्र्यांची सय त्या फायलींतल्या कागदांचेर जाली 
म्हणटकूच सरकारी काम पूर्ण जालें अशे म्हणपाची चाल आसा . मागीर ती फायल 
आपशीच सांडटा . 


दिल्लीच्यो ट्रिपी 

आमगेल्या बॉसाक अदींमदीं दिल्लीक वच्चे पडटा . दिल्ली वेतलो जाल्यार आदी 
तो विमानान मुंबय वेता . मुंबयसून विमानान दिल्ली वेता . काम जातकूच तो परथो 
विमानान मुंबय येता आनी थंयसून विमानान गोंयां परथता . दिल्ली हवा बरी आसत 
जाल्यार तागेल्या कामाक मात्सो वेळ लागता . हवा वायट आसत जाल्यार तागेलें 
काम मात्शे बेगीन जाता . 

दिल्ली वेतना मुंबय तो आपल्या मामागेर रावता . उपरांत तो दिल्लीक बायलेच्या 
मामागेर रावता . येतना मुंबय तो मेवणेगेर रावता . आनी गोंयां येवंचेपयलीं पुण्याक 
आपल्या मावोड्या एक फावट मारून येता . ऑफिसाक तो मुंबयच्या आमदार 
निवासाची आनी दिल्लीच्या महाराष्ट्र भवनाची बिलां दिता . आनी उपरांत घरा फुडले 
स म्हयने दिल्लीसून हाडिल्लो तांदूळ खाता . 

बॉसान थोड्या तेंपाभितर दिल्ली खूब फावटी माल्ल्यो म्हणटकूच आमची कामां 
मात्शी बेगीन जाल्ल्याभशेन आमकां दिसता . 


रेकॉर्डस 

आमच्या ऑफिसाक फाटल्यान एक गुदांव आसा . ह्या गुदांवांत पोन्न्यो 
फायली आनी कागद आसात . तांकां आमी रेकॉर्डस् म्हणटांत . एकाद्री फायल पिंजली 
वा तांतली कागदां धव्याची हळडुवी जाली म्हणटकूच ती फायल आनी ती कागदां 
आमी गुदांवांत उडयतांत . अशेतरेन आमगेल्या गुदांवांत रेकॉर्डसांची भर पडटा . 

त्या गुदांवांत सगले रेकॉर्डस् कितले आसात ते आमच्यांतलो कोणूच सांगूक नकळ . 


१०२ 


पणजी आतां म्हातारी जाल्या ... 


कारण थंय ते केन्नाच्यान दवरूंक कोमेंस केले हे कोणूच नकळ . ह्या रेकॉर्डसांची 
नोंदूय - म्हळयार रेकार्डसांचो रेकॉर्ड्य - आमचेकडेन ना . पुण अशें म्हणटात : 

१. आल्बुकेर्कान गोंय जिखले त्यावेळार गोंयची येणावळ कितली आसली ? 
२. स्वतंत्रतायेआदी आनी उपरांत गोंयां स्मगलींग कशे चलताले ? 

३. पुर्तुगेजांच्या काळार म्हाड्डोळच्या गुरवांचे आनी देवस्थानांचे संबंद कशे 
आसले ? 

४. संभाजी गोंयांत आयलो तेन्ना ताका फर्मागुडयेवेल्यान , थंय गुडी लायल्या 
उपरांत , ना | सप्तकोटेश्वराच्या देवळाकडेन व्हरपाक पुर्तुगेज सरकाराक कितलो खर्च 
आयलो ? 

ही सगली खबर त्या रेकॉर्डसांनी आसा . 


चाडयो आनी प्रोमोशनां 

आमगेल्या ऑफिसांतल्या कामाचो एक म्हत्वाचो वांटो म्हळ्यार चाडयो . सगले . 
जाण सगल्यांच्यो चाडयो करतात . ह्यो चाडयो दोन तरेच्यो आसतात : 
( अ ) खाजगी , आनी ( ब ) सरकारी . 

बॉसाचें आनी तागेले मेवणेचे बरें आसा , असिस्टंट बॉसाच्या बापायन सुनेचे 
खंतीन जीव दिलो , अमकोअमको काम करिना , अमकोअमको काम करताना 
अमकेक पळेता ... अमको अमक्याक दोळो मारता ... हे सगले चाडयांनी येता . आमी 
अमचेभितर चाडयो केल्यो जाल्यार ताचो व्हडलोसो उपयोग जायना . बॉसाबराबर 
चाडयो केल्यो जाल्यार ताचो आमकां फायदो जाता . प्रोमोशनां मेळटात . 

जांकां चाडयो करूंक येनात ते बॉसांक ग्राश मारतात . बेठेच येस सर , नो सर 
म्हणटात . बॉसाच्या तोंडार तांची तुस्त करतात . कांयजाण तांगेली खाजगी कामांय 
करतात . आमच्यांतलो एकलो आपल्या बॉसाक दीसपट्टे बाजरांतलें नुस्ते हाडून दिता . 
एक चली बॉसाक पापड आनी लोणची हाडून दिता . दुसरी ताका बर्थ - डे केक दिता 

... मागीर आमकां त्याबदला प्रोमोशनां मेळटात . 


वजन 


पुर्तुगेजांच्या तेंपार आमकां एंप्रेगाद , आश्पिरांत म्हणटाले . आतां आमकां गव्हमेंट 
एंप्लोयीज नाजाल्यार गव्हमेंट सर्व्हटस् म्हणटात . ( असले कितेंय आयकतकूच आमी 
कच् करून आंग काडटांत ! ) 

बाकी आदी आनी आतां आमगेले कामाचे पद्धतीन व्हडलोसो बदल जावंक ना . 
कागदां , फायली सटसट फुडें वेतल्यो जाल्यार तांचेर आदीय वजन दवरचे पडटालें , 
आतांय दवरचे पडटा . जांची कामां जावंची आसतात ते आदी ह्या कागदांचेर इश्कूद 


एक सरकारी ऑफीस 


दवरताले . आतांची नाणी मात्शी ल्हव जाल्ल्यान आमी तांकां रुपयांच्यो नोटी 
दवरूंक सांगतात . कामां आदलेवरीच जायत आसतात . लोक मात् हाली आमकां 
बेठेच गाळी घालतात . 


एमजन्सी 

एमर्जन्सी आयली तेदीस पयलेच खेप बॉस ऑफीस सुरू जावंचेआदीं पांच 
मिण्टां आयलो . आसिस्टंट बॉस पयलेच खेप तेदीस दिस्त वेळार भितर सल्लो . बॉसान 
तेदीस एक भाशण करून आमकां सांगलं , ' शिस्तीमुळे राष्ट्र महान बनते . ' 

त्या दिसाच्यान आमी दीसपट्टे वेळार ऑफिसांत येतांत . वेळार दनपरां जेवंक भायर 
सरतांत . वेळार सांजचे घरा वेतांत . आदी आमगेल्या मेजावेल्यो फायली साडे - पंदरा 
मिण्टांक एक हे स्पिडीन हालताल्यो . आतां साडे - पंदरा मिण्टांक साडे - तीस फायली 
हालतात . लोक मात् म्हणटात आमगेल्या कामांत इल्लोय बदल जावंक ना . ( पाड 


पडूं तांचें ! ) 


आमगेल्या ह्या वावराचो सरकाराक कितें फायदो जाता जावं जाला ते हांव नकळं . 
आमकां मात् भरपूर जाला . तिगांक आताक आयले , दोगांक प्रेसांवांचे जालां आनी 
एकलो सध्या खोंकता ... ताका क्षयाची चिन्नां दिसतात ... 


एक आसलो काबुली 


काबुली कामत मेलो ही खबर आयकून खूब वायट दिसले हाचे कारण ताणे मरताना 
आपूण मरतां म्हणून म्हाका रकाद धाडलो ना . हरशी नाका आशिल्लयो गजाली तो 
म्हाका कळयतालो . भाच्चेच्या फळीसपनाक वेतनालेगीत ताणे म्हाका कळयल्ले आनी 
यो म्हणून आग्रो केल्लो . पुण त्या फळीसपनापरस ताचे मरण - म्हजे नदरेन तरी 
चड म्हत्वाचे हे ताका कशे कळ्ळे ना काय ? 

कशेय जावं काबुली मेलो हे कळनाफुडें हांव ताच्या घरा पाचारूंक गेलो . रीत म्हणून 
गेलो . बायलेक मेळ्ळों आनी तिका म्हळे , काबुली कसो मेलो हे हांव नकळं देखून तुका 
विचारतां , कसो मेलो ? उपकार कर आनी ह्या प्रस्नाची जाप ७ ते ९ उतरांभितर 
दी . तो केन्ना उठलो , केन्ना न्हिदलो , तुका ताणे कितें म्हळे , तुंवें ताका कितें म्हळे ... 
तो खोकलो , उपरांत तो गड्डयांनी खेळ्ळो .. हो फळार नाका . तुजे रडपूय म्हाका 
आयकुपाचे ना . जमल्यार हांसत काबुलीच्या मरणाची खबर सांग . 

काबुलीचे बायलेन ' कठीण कठीण कठीण कितीऽऽपुरुष हृदय बाईऽऽ ' हे 
चालीर एक पद म्हळे आनी सांगलें , आपलो घोव श्रीपादबाब देसायांच्या कोशांतल्या 
एका उतराचो अर्थ सोदतांसोदतां मेलो . आयकून बरे दिसले , त्या कोशाचो कोणाक 
तरी बरो उपेग जालो म्हणून . 

बाकी मरताना कळयलें ना तरी मरचेपयलीं काबुली म्हजेकडेन आपल्या मरणा 
संबंदी उलयल्लो . ताणे सांगिल्ले , हांव मरतकूच तुमच्यांनी म्हाका जाळू येता , पुरूं येता 
नाजाल्यार म्हजे कुडीचे व्हडे करून तुमच्यांनी तें दर्यात सोडूं येता . तांतलेतातूंत 
जळप वा पुरप ह्यो गजाली म्हाका बो लागतात . त्यायपरस लता मंगेशकराचे गाणे 
म्हाका चड मानवता . 

काबुलीक आपल्या मेंदवाची खूब काळजी . त्यासंबंदी ताणे म्हळेले , म्हजो मेंदू हो 
रानदुकराच्या मेंदवावरी आसा . तो गोवा कॅन्सर सोसायटीक दिवंचो . म्हणटकूच 
ताका कॅन्सर कित्याक जालो ना हाचेर संशोधन करून , एक गडगंज प्रबंध बरोवन 
थंयच्या मुखेल दोतोराच्यान एखाद्या अमेरिकन युनिव्हर्सिटीची डॉक्टरेट घेवं येता . 


एक आसलो काबुली 


गोवा कॅन्सर सोसायटीक नाका आसत जाल्यार म्हजो मेंदू इंदिरा गांधींकडेन धाडचो . 
उपरांत ताचें कितें करचें तें तीं आनी राजीव गांधी थारायतली . 

खुबशे फावट काबुली खुंटयेक कोट लायता तसो कानाक वक्ल लायतालो . तो 
उलयताना तें वक्ल हालताले आनी ताकालागून ते वण्टीच्या घड्याळीचे पेण्डुलम 
कशे दिसतालें . विचाल्लयार तो म्हणटालो , म्हजे वक्ल पळेतकूच न्युटनाचो गुरुत्वा 
कर्षणाचो सिद्धान्त कसो चुकिल्लो हे लोकांक समजतले . 

भाऊ बांदोडकाराक गोंयकार वळखले नात तशे ते काबुलीकूय वळखले नात . तो 
सदां देवाची पूजा करताना वसंतदादा पाटलाचे नांव कित्याक घेतालो तें केन्नाच 
कोणाक समजले ना . काबुलीचे म्हणणे , वसंतदादा पाटील हो शंकराचो अवतार . 
फक्कत शंकरान मनशाचे कुडीत अवतार घेवपाबदला लोखणाचे कुडीत घेतलो देखून 
वसंतदादा काळो जालो . प्रतापसिंग राणेन म.गो. पक्ष सोडला तेन्ना काबुलीन ' माझी 
आगबोट चालली दर्यात गऽऽ ' हे गीत कित्याकं म्हळे तेंय कोणाक कळ्ळे ना . 

काबुली सरकारी ऑफिसांत काम करतालो तेन्ना थंय हरीश झांटयो म्हणून एक 
गोरोपान , पाखलो कसो भुरगो काजीचो म्होंवलो घेवन विकूक येतालो . एक फावट तो 
घेतना काबुलीन वांटपण केले . तातूंत त्या दोगांयचे झगडें जाले . त्यावेळार काबुलीन 
झांटयाक रागान म्हळे , तुजेर फुडें फाटीं मंत्रीपद पडूं . त्याबराबर जीव घेवन झांटयो 
पळत सुटलो . 

झांटयाकडेन झगडलो हे काबुलीचे प्रकरण सगल्या वर्तमानपत्रांनी छापून आयलें 
आनी उपरांत पार्लमेंटांत गेले . आनी ते पार्लमेंटांत गेले म्हणून काबुलीक गोंयच्या 
सरकारान साडेतीन वरांची नोटीस दिवन शिविसेवेलो काडून उडयलो . शिरूस 
गेल्याबराबर काबुली कविता करूंक लागलो . ' चाळीस वर्सी जाली तुका , तुका चाळीस 
पापा ' हे तागेले कवितेक , तें एक पुस्तक धरून , कोंकणी भाशा मंडळान त्या वर्साचो 
शणै गोंयबाब पुरस्कार दिलो . 

काबुली सदांच म्हणटालो , म्हज्या मांवावरी म्हाका मरण येवंचें . ताचो मांव 
गुरुनाथ केळेकाराचो ' नवें गोंयां'तलो अग्रलेख - माळ्यार बसून चोरून वाचताना 
--काळजाचो आताक येवन भायर पडिल्लो . काबुलीच्या मांवाक साहित्यीक मरण 
आयलें तशेंच काबुलीकूय आयलें ही एक बरी गजाल . मरताना ताणे म्हळे , आमच्या 
पुरसा , राणे सरकाराक पाव ! 

मरचेपयलीं काबुली ‘ बाकीबाबांची कविता आनी मांडवी न्हयेची खोलाय ' ह्या 
विशयाचेर संशोधन करतालो . खेरीज , गोंयच्या सरकारान बांदिल्ले संगले बांद 
पावसापयलीं मोडटात कित्याक हाचेर ताणे पुण्याच्या वसंत व्याख्यानमालेत दिवपा . 
खातीर एक उलोवप तयार केल्लें . इतलेच न्हय तर , सर्वसाक्षी परमेश्वर एक आसा 
काय गोंयच्या मंत्र्यांक तोंडां दोन आसात हाचेरूय तागेलें निमण्या दिसामेरेन बारीक 


पणजी आतां म्हातारी जाल्या ... 


साणेन चिंतन चालू आसले . ह्या विशयाचेर ताणे नोटस् बी काडिल्ले . ही सगली 
खबर काबुलीचो इश्ट झिंगडो हाणे आमकां सांगली . 

हरशी काबुलीक नाटकांचे पिशे . एक फावट ताणे ' शिव - शंभू ' नाटकांत संभाजीचें 
काम केले . पयलेच एण्टीक तो भाशण विसल्लो तेन्ना ताणे कानाची विडी काडून 
ती ओडीत ‘ नका गडे माझ्याकडे पुन्हा पुन्हा पाहू ' हे गाणे म्हळे तेन्ना गांवच्या 
लोकांनी ताचे काम बरें जाले म्हणून ताळयो माल्ल्यो आनी थंयचे थंयच ह्यामुखार 
काबुलीक स्टेजीर चडूंक दिवप ना असो तांणी निर्णय घेतलो . त्याउपरांत काबुलीन 
नाटकांत केन्ना पार्ट घेतलो ना . तरीय ताणे गोंयांत येवपी सगली मराठी नाटकां 
तिकेटी काडून , पुण विंगेतल्यान पळेली . देखून ताचो महाराष्ट्र परिचय केन्द्रान एक 
फावट सत्कार केलो . 

सरकारी ऐंप्रेगाद आसुनूय काबुलीक साहित्याचे बरें आंग आसले . एक फावट 
ताका दीसपटी बरयन दिसली तेन्ना तो मार्गदर्शनाखातीर विनोबांकडेन गेलो . 
विनोबांनी ताका सांगले , म्हजेपरस प्रियोळचे रवीन्द्र केळेकार दीसपटयो बो 
बरयतात . तांकां वचून मेळ . पवनार आसमांतल्यान उठलो आनी काबुली प्रियोळा 
रवीन्द्रबाबांगेर गेलो . रवीन्द्रबाब मेळ्ळे नात . तांगेले घरकान्नीन ताका सांगले , रवीन्द्र 
डायरी सुरू करचेपयलीं म्हाळशेक प्रसाद लायता . तिणे कांय नड दाखयली ना 
जाल्यार उपरांत तो दादा देसायाक मेळटा . 
कित्याक ? काबुलीन विचाल्ले . 

दादाकडेन कोयो डायो आसतात . त्यो पळेतळूच रवीन्द्राक डायो बरोवंक 
स्फुर्त येता . 

उपरांत काबुली दादाक मेळ्ळो . ताणे काबुलीक १ ९ ४६ आंतली धुतपापेश्वराची 
एक डायरी दिली . तातूंत पयल्याच पानार डॉ . वामन गोपाळ यांचा सापिरिला'ची 
जाहिरात आसली . 

वसभर लागून काबुलीन एक डायरी बरयली आनी ती रवीन्द्रबाबांक दाखयली . 
ती वाचून तांणी रोखडेंच ताका कळयलें , तुजे आनी म्हजे डायरेचे विशय सारकेच 
आसात . फक्कत म्हजी डायरी वाचतकूच तिचे विशय कितें ते म्हाका समजनात . 

उपरांत काबुली गोंय सरकारच्या क्रिडा आनी सांस्कृतीक खात्याच्या जाळवण 
दारांक मेळ्ळो . तांणी ताका सांगलें , दत्तो वामन पोतदारांचो फोटो ते डायरेंत ताणे 
घालो जाल्यार तांच्यांनी ती ओफिशियली उजवाडावं येता . आनी सरकारी कॅलेंडरां 
वरी सगल्या खात्यांनी वण्टींक ती डायरी लावं येता . 

सरकारी मनीस केन्ना राजकारणांत वांटो घेनात . पुण काबुली आपली नोकरी 
करून इलेक्शनांच्या मिटिंगांक वेतालो . शाशिकलाबायच्या मिटिंगांनी पक्षाच्या कार्य 
कर्त्यांची भाशणां सुरू जावंचेपयलीं तो सदां जमिल्ल्या लोकांक पांच पाठ केल्ल्यो 


एक आसलो काबुली 


व्होवयो म्हणून दाखयतालो आनी ताकां हांस यतालो . उपरांत ती इलेक्शनांत पडली 
हे समजतकूच ताणे तळिल्ले विस्वणाचे कुडके खावपाचे सोडले .. 

काबुली आमगेर येतालो तेन्ना सदांच तागेले घरकान्नीचे हातचे बांगड्यांचें - तवशी 
घालून केले - सुके घेवन येतालो . उपरांत जेवंक बशिल्लो आसताना तो आपणाक 
सद्दां बायलेच्या केसांतल्यो उयो काडच्यो पडटात म्हणून सांगतालो . तें सुकें इतले 
रुचीक कित्याक लागता हाचे कारण सागताना ताणे एक फावट म्हळे , आमगेली ही 
तातूंत रुमडाचो पालो घालता . 

काबुलीक पन्नाशी लागली त्यावेळार तागेल्या इश्टांनी आनी बरे - मागप्यांनी ताचो 
सत्कार केलो आनी — काबुली कामतीच्या घराचे पोकळ वांशे ' म्हणून ताच्या नांवान 
एक गौरव ग्रंथ उजवाडायलो . 

काबुली गेलो म्हळ्यार खरेंच दिसना . ताका आताक आयला तेन्ना ताच्या तोंडांत 
ती संभाजी विडी - संभाजीचो पार्ट करताना तो ओडटालो ती - आसली खंय . तो 
गेला तेन्ना रात जाल्ली . काबुलीच्या पुतान ते रातीचे वर्णन केलें तें अशें : मार्गशीर 
म्हयन्याची रात ती . ते रातीचे वर्णन कितें करतलो ? तेदीस केन्नाच पळोवंक मेळना 
तसलो लिकलिकीत आनी कान्तिवंत काळोख आसमंतांत आसलो ब्रह्माडांतल्या 
तांडवाचो निमणो नाच ऐन रंगार आयिल्लो ... 

काबुली वेळ वचना तेन्ना शिलालेख तयार करीत बसतालो . तो मेलो म्हणून 
कळनाफुडे सरकारान तागेले ते सगले शिलालेख ताब्यात घेतले आनी टुरिस्टांक 
पळोवंक उपकारतले म्हणून गोंयच्या म्युझियमांत दवल्ले . 

कावुली वेतकूच ताचे न्हिदपाचे कुडीत बाज्जेसकयल एक काळी लांकडी पेट 
मेळ्ळी . तातूंत कांय हातबरपां आसली . मरचेपयलीं ताणे , झिंगड्यान आमकां सांगिली 
त्याभायर , दोन पुस्तकां तयार केल्ली : ( १ ) संत भिन्द्रनवालेच्या बापायचो धंदो ; 
( २ ) पुरुषोत्तम काकोडकार : व्यक्ती आनी तांचे जगावेगळे उलोवप . 

काबुली मेला तेन्ना ताणे आपल्या बायलभुरग्यांक इस्टेट अशी कांय दवल्ली ना . 
पुण ताणे गोंयाखातीर जो त्याग केला तो लक्षांत घेवन गोंयच्या सरकारान ताचो 
गौरव - ग्रंथ ( ' काबुली कामतीच्या घराचे पोकळ बांशे ' ) शाळांनी टेक्स्टबूक म्हणून 
लावपाचे थारायलें . ह्या पुस्तकाची जी रॉयल्टी मेळटली ती सरकारान ताच्या 
घरच्यांक दिवंची केल्या . 

काबुलीचे इश्ट म्हणटात , हे जे कितें गोंयच्या सरकारान केलां ती एक व्हड 
गजाल हातूंत दुवाव ना . आमी त्याखातीर सरकाराचे खूब उपकारी आसांत . पुण , 
तांचे म्हणणे , सरकारान आनिकूय एक गजाल करची - पणजे सध्या आबे 
फारियाचो पुतळो आसा तो काडून थंय काबुलीचो पुतळो उबारचो . 


हांव दिल्लीक कित्याक वेतां 
ते सांगतां 


म्हजे हे कथेची सुरवात हेर कथांवरी करतां 

सकाळची स वरां जाल्यां . घरच्यांचो निरोप घेवन हांव मोटारीत बसला . हांव 
मुंबय वेतां . थंयच्यान दिल्लीक वेतलों . हो सगलो प्रवास हांव मोटारीन करतलों . 
( कित्याक तें कथा वाचतांवाचतां तुमकां कळटले . ) ही मोटार चलयता आगुस्तीन . 

ही सगली त्या आनंदाची कृपा . आनंद हो म्हजो इश्ट . ( ताचें नांव आनंद शंकर 
देसाय . हांव ताका आनंद म्हणटां . कांयजाण ताका आनू म्हणटात . ) आनंदान 
आगुस्तिनाखेरीज म्हजेबराबर आनीक एक मनीस दिला . ताचें नांव येशवंत . 

आनंदान ह्या दोनूय मनशांक - आगुस्तिनाक आनी येशवंताक - म्हजी कशी काळजी 
घेवपाची ते सांगलां . आगुस्तिनाक ताणे गाडी सावकास चलय म्हणून सांगलां . 
म्हापशेसून अस्नोड्यां पावमेरेन रस्त्यार फोणकुलां दिसली जाल्यार गाडी फोंड्यां घे 
आनी थंयच्यान बेळगांवसून म्हाका मुंबय व्हर म्हणून ताका सांगलां . येशवंताक ताणे 
म्हळां म्हाका अदींमदीं तान लागली जाल्यार सोद दी . काफी घेयन दिसली जाल्यार 
काफी दी . ( आनंदान ताचेकडेन काफी घाल्लो थर्मास दिला . आनी एक सिगाराचे 
पाकिटूय दिला . ) 

आतां आगुस्तीन आनी येशवंत हांची वळख करून दितां . आगुस्तीन हो एक 
तन्नाटो . गोंयांत आगुस्तीन नांवाचे जितलेय तन्नाटे आसात ते सगले सारके दिसतात 
अशें म्हणटात . हो तांतलोच एक . येशवंत हो मात्सो जाण्टो मनीस . पुडवेकार . 
पिराय ६०-६५ वर्सी . तो दिसूक बद्द येशवंतराव चव्हाणावरी दिसता . ( चव्हाणाचें 
तोंड मात्शे वांटकुळे , हाचे मात्शे चेपिल्लें . ) 

आनंदान ह्या दोगांकूय म्हज्या सामानाचेर बरे लक्ष दवरात म्हणून सांगलां . 
पयलीं मुंबय पावसर . मागीर फुडें दिल्लीक पावसर . नाजाल्यार हांव दिल्ली पावलों 
आनी म्हजें सामान पावलें ना जाल्यार गोंदळ कसो जातलो हाचेर आनंदान त्या 
दोगांकूय सवायवर लेक्चर दिलां . 

आतां हे गाडयेची वळख करून दितां . ही गाडी सरकारी . आनी आगुस्तीन 


हांव दिल्लीक कित्याक वेतां ते सांगतां 


हिचो ड्रायव्हर - होय एक सरकारी मनीस . ही गाडी म्हाका कशी मेळ्ळी ताची खबर 
आयकात - आनंदान आदी हरीश झांटयाक सांगलें . ताणे मनार घेतले ना . बाबू 
नायकाक सांगले ताणेय मनार घेतले ना . म्हणटकूच तो बद्द मुखेल मंत्र्याकडेन गेलो . 
मुखेलमंत्र्याक खय ताणे सांगले की अमकोअमको - म्हळ्यार हांव - दिल्लीक वेता . 
ताका एक गाडी जाय . मुखेलमंत्र्यान खंय ताका म्हळे , हांवे ताका सरकारी कार 
दिली जाल्यार हो प्रस्न फाल्यां असेंब्लीत येवं येता . तेन्ना हांव कितें जाप दितलों ? 
तुमीच विचार करात मूं वो . 

त्याबराबर आनंदान खंय ताका सांगले की हांव इंदिरा गांधींचो पावणो म्हणून 
दिल्लीक वेतां . आनी तातूंत हांव एक कुल्पाद मनीस . देखून म्हाका विमानान बचूंक 
जमचे ना . मोटारीनूच दिल्लीक वच्चे पडटले . आनी ही मोटार म्हाका दिवपाचे काम 
सरकाराचें . 

इंदिरा गांधींचें नांव आयकनाफुडें खय मुखेलमंत्र्याची पयलीं गची धल्ली . ती 
सुटून तो कितेंय उलोवंचेपयलींच आनंदान खंय ताका म्हळे , तुमकां घोड्याची खूब 
आवड न्हय ? हांव तुमकां एक बरोसो घोडो दितां . ताचेर बसून सद्दां तुमच्यांनी 
सांजचे मिरामार बी भोंवूक वचूं येता . म्हजें मात्शे हे काम करात . 

घोड्याचें नांव काडिनाफुडें खंय मुखेलमंत्री मुमुरख्यां हांसलो . आनी सांगपाचें 
तात्पर्य म्हळ्यार म्हजे काम जालें - म्हाका ही सरकारी गाडी मेळ्ळी . 

आतां तुमकां आनंदाची वळख करून दितां . आनंदाचो जल्म गोयांतूच १ ९ ३५ 
वर्सा जालो . तो म्हणटा आपली आवय एक दीस शेजान्नीकडेन झगडून तिका 
कुडक्यांनी गाळी घालताली . इतल्यांत तिगेलें वायट सुरू जालें आनी ती थंयचेथंयच 
बाळंत जाली . तिका ओश्पितालांत बी व्हरची पडली ना . वैजीण बी कोण लागली ना . 
देखून बापायक खूब आनंद जालो आनी ताणे आपणाक ' आनंद ' हे नांव दवल्लं . 
आनंदाचे म्हणणे ' आनंदाचो दीस बाये बाळक जल्मले ऽऽ ' म्हणून रेडियोचेर एक 
गीत आसा पळे ते कवीक आपणावल्यान येवजलें . 

आनंद हो मात्सो मोटवो देखून ल्हानपणांत सगलेजाण ताका बुटुलो म्हणटाले . 
ताणे एक फावट एकल्याक विचाल्ले , म्हाका तूं बुटुलोसो कित्याक म्हणटा रे ? 
त्याबराबर त्या मनशान ताका सांगले , तूं मोटवो मनीस म्हणून तुका हांव बुटुलो 
म्हणटां . तूं मात्सो ऊंच आशिल्लो जाल्यार हांव तुका भोलो म्हणटलों आसलों . 
तेदीस आनंदाक पयलेच खेप कळ्ळं की संवसारांतले सगले बुटुले मोटवे आसतात 
आनी भोले ऊंच आसतात . 

आनंदाचे म्हणणें , तो जल्माक आयलो तेन्ना गोंयांत प्लेग आयिल्लो आनी एक दीस 
तागेले आवयन ताका दुदाक धरिल्लो आसताना तिका एक हुंदीर चांवलो . त्याबराबर 
तिणे ताका आंगावेलें दूद दिवपाचे बंद केले . देखून तागेली सारकी वाड जाली ना 


पणजी आतां म्हातारी जाल्या .. 


आनी तो मोटवोच उल्लो . ही गजाल खरी आसत , नासत . पुण आनंदान ती सांसी 
तेन्ना ती आयकूक म्हाका बरी दिसली आनी म्हजो ताचेविशींचो आदर खूब वाडा . 

आनंद उपरांत वेपारी कसो जालो - कमिशन एजंट बी म्हणटात तसो - तें आ 
आयकात . आनंदाचो बापूय एका मिनराच्या ऑफिसांत शिविसेक आसा . 
ऑफिसांत ताका तशें काम नासतालें . मिनर जेन्ना ऑफिसांत येता तेन्ना ताणे ता 
हांगाच्योथंयच्यो खबरो सांगप . आनी त्यो आयकतकूच मिनर हांसतालो त्यावेतर 
ताणे ताळयो मारप इतलेच तागेले काम , ह्या कामाखातीर ताका म्हयन्याक ९ ७ 
रुपया १२ आणे इतलो पगार मेळटालो . 

मिनैरान खंय आनंदाच्या बापायक सांगिल्लें , तुजो पूत खबरो सांगपाइतलो ड 
जालो म्हणटकूच ताका आपणाकडेन घेवन यो . आपूण ताका गजाली सांगचे 
फुडले शिकप घेवपाखातीर पुर्तुगालाक धाडटां आनी आपणागेर शिर्विसेक दवरत 

आनंदाच्या बापायक ही गजाल मानवली . पुण तितल्यांत जालें कितें , सालार 
गोंय काडून अमेरिकेक दिता अशी एक खबर आयली . त्याबराबर आनंदाचो बय 
भिंयेलो . ताका दिसलें गोंय अमेरिकेन घेतले जाल्यार आपल्या पुताक मिनैक 
इंग्लिशींत गजाली सांगच्यो पडटल्यो आनी त्यो काय ताका समजुच्यो नात . मी 
त्यो समजल्यो ना जाल्यार तो ताका शिर्विसेवेलो काडून उडयतलो . देखून रणे 
आनंदाक मुंबय धाडलो . 

उपरांत आनंद एस . एस . सी . चे परिक्षेक बसलो . ताचे पेपर बरे वचूक नाले . 
म्हणटकूच रिझल्ट लागचे पयलीं पुण्याक वचून ताणे एस . एस . सी . बोर्डाया 
चेअरमनाक सात कोंबयो भेट दिल्यो . त्याबराबर ताणे आनंदाक ८६.७ % इले 
मार्क दिवन पास केलो . 

एक फावट पास जातकूच आनंद हांगाथंय आलेमपेड्डेर कसो भोंवूक लागो . 
एक दीस तो असोच मुंबयच्या बोरीबंदर स्टेशनाचेर तोंड उकतें घालून भोंवत्लो 
तेन्ना ताका कोणेतरी हटकिलो आनी विचाल्लें , एक काम करशीत ? 
-कसले ? 

हेमा मालिनीच्या सुण्याक निकतोच हार्ट अटेक येवन तें भायर पडला . तया 
मर्तिकाक भट कोण मेळना . तूं हाडशीत ? 

आनंदान तो काँट्रेक्ट घेतलो . आनी त्या सगल्या ट्रान्सेक्शनांत एका भचे 
जल्माचे कल्याण केलें आनी आपलेय बस्तान वेवस्थीत बसयलें . उपरांत मा 
मालिनीन आनंदाक पत्र बरोवन कळयलें : ' तुमी म्हजे काम केल्ल्यान आमया 
सुण्याचो आत्मो सर्गात पावलो . धर्मेंद्राचे आनी म्हजेतुर्फेन तुमचे उपकार मानत ' 

मागीर आनंदाक कितल्याशा फिल्मस्टार्साचे काँट्रॅक्ट मेळत गेले आनी आंद 
व्हडलो काँट्रॅक्टर जालो . 


हांव दिल्लीक कित्याक वेतां ते सांगता 


उपरांत महाराष्ट्राची चळवळ सुरू जाली आनी आनंद ते चळवळीत पडलो . 
त्यावेळार मुंबयच्या शिवाजी पार्काचेर एक सभा जाली . ते सभेत आचार्य अत्रे 
मोरारजी देसायांक ' गाढवाचं पिल्लू ' म्हणटालो त्यावेळार आनंद थंय हेवटेन 
तेवटेन गिरायकां सोदतालो . इतल्यांत म्हजी नदर ताचेर पडली . आनंदान हांसऱ्या 
तोंडान म्हाका हटकिलो . आनी पयल्याच धपक्याक आपले नांव , गांव , पत्तो , धंदो 
सगळे सांगून उडयले आनी म्हळे , धुकराकलेगीत खोमीस घालें जाल्यार ताचो 
मनीस जाता . तूं तर मनीस . तूं म्हजो पालव घेशीत जाल्यार फुडें फाटी भारताचो 
राष्ट्रपतीलेगीत जाशीत . 

उपरांत ताणे म्हाका आपले लग्न केन्ना जालें , मांवान आपणाक वरदक्षणा म्हणून 
पांच फेणयेच्यो बाटल्यो कशो दिल्यो , हनिमुनाक गेल्लेकडेन आपल्या बायलेचो कान 
माजरान कसो खालो आनी तो बरो जावंचो म्हणून आपणे त्या कानांत जल्ल्यांचे 
वखद कशे घालें आनी तातूंत ती कशी मेली ती सगली गजाल सांगली . 

शिवाजी पार्कावेले ते सभेत हांय एक उलोवप केल्लें . तांतूत . हांवें म्हळ्ळेलें की 
ज्या पुलिसांनी लोकांक गुळयो घालून माल्ल्यात त्या सगल्यांचेर आमी पांच - पांच 
थापटां फुलोवंक जाय . ती आमकां फुलोवंक मेळ्ळी नात जाल्यार आमी उपास 
करूंक जाय . 

म्हजे भाशण सोंपनाबराबर आचार्य अत्रेन भर सभेत लोकांमुखार म्हाका गाळी 
घाल्यो आनी म्हों की दुसरें कितैय कर , चळवळ सोड . तूं जे आमचे लुकसाण 
करतलो तें फुडली धा हजार वर्सा भरून येवपाचें ना . 

फुडली कांय वा हांव गोंयचे चळवळीत पडलों . तेय चळवळीन म्हजो घात 
माल्लो . गोंय बेगीन स्वतंत्र जाल्ल्यान म्हज्या हेर कांय आमिगांनी चार पैशे केले 
तशेय काय हांव करूंक पावलों ना . 

गोंय स्वतंत्र जायनाफुडें हांवें येवजिलें , मुंबयंत रावुनूच कितेंय लिखाण करप . 
पयलों कोंकणींत बरोवप . पदरांत कितेंय पडटा जाल्यार पळोवप . नाजाल्यार मागीर 
मराठीच्या फाटल्यान लागप . 

कोंकणीत कितेंय बरयल्यार ते संपादक , नाक किल्लसून काय जायना , पुण छापताले , 
ना अशे न्हय . पुण हांव कितें बरयतां ताका बक्षिसां बी कांय मेळनासली . मागीर 
हांवें एक मराठी कथा बरोवपाक घेतली . आनी ती सोंपतकूच तिका नांव दिले 
' कल्पवृक्षाच्या तेंगशेवर . " 

कथा बरोवन सोंपनाबराबर म्हाका आनंदाचो उगडास जालो . म्हळे हो म्हजे 
काम करतलो . ताका फोन करून हांवें म्हळे , आरे पापया , म्हजी चाळिशी लागी 
पावल्या . म्हजेबराबरचे सगलेजाण व्हड दोतोर , आद्वोगाद , प्रोफसोर जाल्यात . दुसरे 
कांयच ना जाल्यार बरपी तरी जाल्यात . आनी हांव एकलोच अजून हांगा झक 

मारतां . कालपयरच्या कोंकणी बरप्यांक घे म्हणून बक्षिसां मेळूक लागल्यांत . हांवें 
कितेंय बरयल्यार म्हाका मात् कांयच मेळना . ह्या बक्षिसांनी व्हडलें पुलित्क आसा . 
पुण तें तुका सगले सांगूक बसना . आतां हांवें एक मराठी कथा बरयल्या . तिची 
कितेंय तरी वासलात लाय मरे पापया . 

आनंदान म्हळे , पळेतां . हांव तुका फाल्यां मेळटां . 

त्याप्रमाण आनंद दुसरे दीस आयलो . ताणे म्हळे , म्हजो एक इस्ट शंकर दामले 
म्हणून आसा . तो तुजें काम करीत . तो तुजी कथा खंयच्याय मराठी मासिकांत 
छापून हाडीत . पुण त्याखातीर तुका एक गजाल करची पडटली . तुका तुज्या 
उजव्या हाताची दोन बोटां वगडावची पडटली . दामले हो एक सोशल वर्कर . ताका 
हालींच एक अक्सिडेंट जाला आनी तातूंत तागेली दोन बोटां कातल्ल्यांत . ती ताका 
जाय . कारण ती नाशिल्ल्यान सध्या ताची खूब अडचण जाता . तो म्हणटालो 
आपणाक ती कोणायची सेकंड हॅण्डलेगीत मेळ्ळ्यार जाता . 

हांवें आनंदाक म्हळे , फक्कत बोटांचोच प्रस्न आसा जाल्यार हांव ती दितां . 
म्हाका म्हजी कथा छापून येवप हे चड म्हत्त्वाचे . 

दोन दिसांनी शंकर दामले आमगेर आयलो . ताणे कथा वाचली आनी म्हळे , 
ही कथा वसंत मासिकांत उजवाडावं येता . पुण त्याखातीर तांतली ‘ एकसमया 
वच्छेदेंकरून , ' ' काकतालीय न्यायाने ' , ' मेलों तरी बेहेत्तर ' , ' गाजराची पुंगी 
वाजली तर वाजली ' ही उतरां काडून उडोवंची पडटली . उपरांत कथा फुलस्केप 
कागदाचेर एकेवटेन सुवाच्य- म्हळ्यार संपादकाक वाचूक येता अशा- अक्षरांत 
बरोवन वसंताच्या संपादकाक धाडची पडटली . 

त्याप्रमाण हांवें केलें . फुडल्याच म्हयन्यांत म्हजी कथा वसंत मासिकांत छापून 
आयली . ती येतकूच हांव डॉ . फर्नांडीस म्हणून मुंबय एक सर्जन आसा ताचेकडेन 
गेलों आनी ताचेकडल्यान म्हजी उजव्या हाताची दोन बोटां - जी दामलेक जाय 
आसली ती - कातरून घेतली आनी ती एके काशीत घालून ताका ' मोगाळ भेट ' 
म्हणून धाडली . म्हज्या ह्या ऑपरेशनाक १८ रुपया खर्च आयलो . वसंताच्या संपादकान 
म्हाका २५ रुपया मानधन म्हणून धाडले . म्हणटकूच म्हाका ७ रुपया फायदो जालो . 
तांतले हांवे रु . ३.५० आनंदाक ताणे केल्ल्या कामाचे कमिशन म्हणून दिले . 

कल्पवृक्षाच्या तेंगशेवर ' ही कथा छापून आयल्याबराबर आठ दिसांभितर हांवें 
' मांचा मुलगा मसमीला जातो ' म्हणून एक नवे धर्ताची कथा बरयली . आनी 
ती किर्लोस्कराक धाडली . संपादकान ती रोखडीच ‘ साभार परत ' धाडली . हांवें 
आनंदाक फोन करून ही खबर सांगली आनी म्हळे , मात्शी ही कथा किर्लोस्करांत 
छापून हाड . हांव जाय जाल्यार संपादकाक दावो कान दितां . 

दोनूय कान दिशीत जाल्यार हे काम जावं येतलें , ताणे म्हळे . 


. 

हे गजालीक हांव तयार जालों . दोतोराकडेन गेल्यार ऑपरेशन म्हारग पडटा 
म्हणून हांवें आमच्या शेजारचे बिल्डिंगेंत एक नर्स रावता तिचेकडल्यान दोनूय कान 
कातरून घेतले . एके डबयेत घालून आनंदाक धाडून दिले . 

आनंद किर्लोस्कराच्या संपादकाकडेन उलयलो . ताणे आनंदाक सांगले की आपणाक 
कानांची खूब गरज आसा म्हणून आपूण म्हजी कथा उजवाडावपाचे मनार घेतां . 
( तागेल्या उपसंपादकाचे बायलेन आपल्या घोवाचे दोनूय कान पिळून पिळून पिड्डयार 
केल्ले . ) म्हजे कथेत हरशी व्हडलोसो अर्थ ना , अशेय ताणे आनंदाक सांगलें . 

किर्लोस्कराच्या संपादकान आनंदाक मुखार सुचयले की कथेचे ' मर्त्यांचा मुलगा 
मसमीला जातो ' हे नांव बदलून ताचे ' सरीवर सरी आल्या गऽऽ ' अशें कर . 
कथा कशीय आसल्यार जाता , नांव सदांच बरें जाय . खेरीज , कथेतले सगले अर्ध 
विराम , स्वल्पविराम काडून उडय . फक्कत पूर्णविराम दवर . त्याभायर ' पाहिजे ' 
आसा थंय ' हवंय ' कर , ' म्हणजे ' आसा थंय ' म्हंजे ' कर आनी मर्त्याच्या बायलेचे 
नांव ' केसर ' आसा तें ' बकुळा ' कर . 

हांवें तशें करिनाबराबर किर्लोस्करांत म्हजी ती कथा व्हडल्या चित्रासयत छापून 
आयली . कथा छापून आयली म्हणून जितली म्हाका खोस जाली तितलेच म्हज्या 
त्या कानांची खबर आयकून वायट दिसले . ( किर्लोस्कराच्या संपादकान म्हजे ते कान 
उपसंपादकाखातीर म्हणून घेतले आनी निमाणे आपल्या दोन बसच्या भाच्याक 
खेळूक दिले . ) 

किर्लोस्करांत कथा छापून येनाफुडें आनंद म्हाका म्हणूक लागलो , आतां आपलें 
कमिशन तुंवें वाडोवंक जाय . हांवें किर्लोस्कराकडल्यान ४० रुपया येतकूच ताक 
तांतले १० रुपया धाडून दिले . 

आनंद म्हणूक लागलो , आतां तूं सत्यकथेक कथा धाड . पैशे चड मेळचे नात . 
पुण नांव मेळटले . उपरांत ताणे सांगलं की आपलो एक इश्ट आसा ताचो 
हाडांचो दोतोर - हालींच जर्मनीकसून आयला . तो मनशांचे हात काडून बैलाक 
लायता . मागीर खय बैलाक शेतां नांगरपाखेरीज वाचपा - बरोवपाची कामांय करूंक 
येतात . ताका म्हजो तो बोटां नाशिल्लो हात चलतलो . म्हत्वाची गजाल म्हळ्यार 
आनंदाचो हो इश्ट - म्हळ्यार दोतोराचो बापूय - सत्यकथेच्या संपादकाक बरो वळख 
तालो . तो म्हजे काम सहज करतलो . 

आनंदान ही गजाल सांगनाबराबर हांवें रोखडीच ' यमुनाजळी खेळू खेळ ताबूल . 
फळ्यांचा ' ह्या नांवाची एक देड - पानी कथा बरयली आनी ती ताच्या इश्टाकडेन 
दिली . ताणे ती कथा वाचून म्हळे , तांतलीं मनशां काडून उडय आनी त्याबदला 
तातूंत प्रतिकां घाल . उपमा , उत्प्रेक्षा बी काडून उडय आनी ' लक्षणीय , ' ' चिरेबंदी ' , 
अनन्यसाधारण , ' ' अपवादरुपानेच , ' ' सौंदर्यशाली रसग्रहण ' , ' समाजाचे दुभंगले 

पण ' असली काठीणशी उतरां खुबशे फावट घाल . कथा वाचप्यांक समजनाशी कर 
आनी मुख्य म्हळ्यार कथेचें नांव बदलून ते ' काकाने काकीचे कामाचे कागद कात्रीने 
कराकरा कापले ' अशें कर . 

हेवटेन हांवें फावो ते बदल करून कथा सत्यकथेक धाडली आनी तेवटेन एका 
धवडाक घरा आपोवन म्हगेलो तो दोन - बोटां - नाशिल्लो हात काडून घेवन आनंदाच्या 
त्या इश्टाक धाडलो . 

आनंदान सांगिल्लेप्रमाण कथा सत्यकथेत छापून आयली . पैशे व्हडलेशे मेळ्ळे नात . 
पुण नांव मेळ्ळे . चार - स मराठी संपादकांची पत्रां आयली . तांणी म्हजे मनापसून 
अभिनंदन केल्लें आनी उपरांत आपल्या मासिकांकूय असल्योच कथा बरय म्हणून 
मागणे केल्लें . 

म्हाका त्या आनंदाची बाबड्याची काकुळत आयली . तो म्हजेखातीर मरमर 
मरतालो आनी म्हजेकडल्यान ताका कांयच मेळनासले . हेवटेन बोटां - कान - हात 
कातल्लेल्यान म्हज्या आंगाक सामकी दूख भरिल्ली . दोतोरान म्हळेलें , बरी रेस्ट घे . 
ताजी तुका चड गरज आसा . हांवें येवजिलें , आतां एक व्हडलो संशोधनपर प्रबंध 
बरोवप . तो म्हाका जाय तसो सावकासायेन - वेळ पडल्यार हांतरुणार आड पडिल्ले 
कडेन - बरोवक मेळटलो . तो कोणेय प्रसिद्ध करपाचें थारायले जाल्यार ताचे पैशेय 
बरे मेळटले आनी तांतल्यान म्हाका आनंदाकूय बरे कमिशन दिवंक मेळटले . त्याच 
बराबर म्हाका आपशींच रेस्टूय मेळटली . 

हे सगले गजालींत एकूच अडचण आयली . म्हजो तो बोट नाशिल्लो उजवो हात 
गेल्ल्यान म्हाका दाव्या हातान बरोवपाची संवय करची पडली . ती हांवें केली आनी 
फुडल्या चार म्हयन्यांभितर मराठे , पेशवे आनी गोव्याचे माणकुराद आंबे ' म्हणून 
एक व्हड प्रबंध बरयलो . तातूंत ३५० तळटिपो घाल्यो आनी तो आनंदाक दाखयलो . 
ताणे तो वाचलो आनी म्हळे , महाराष्ट्राचे साहित्य संस्कृती मंडळ हो प्रबंध प्रसिद्ध 
करता जाल्यार पळोवंया . पुण त्याखातीर बाबासाहेब भोंसलेक फावोर घालचो 
पडटलो आनी तो घालूक वेतनाच ताका तुजे दोन पाय भेट म्हणून व्हरचे पडटले . 

आमी दोगूय जेन्ना बाबासाहेबागेर पावल्यात तेन्ना तो कावळे , कीर आनी सवणीं 
हांचेबराबर खेळटालो . आमी व्हेल्ली भेट पळेनाबराबर तो खोशी जालो . आनी ताणे 
आमकां कसल्या कामाक आयल्या ते विचाले . आमी तो प्रबंध ताचेमुखार दवरून 
ताची सगली खबर सांगली . 

दोन दिसांभितर बाबासाहेबान तो प्रबंध वाचून काढलो . ताणे इतलेच म्हळे की 
पुर्तुगेजानी पेशव्यांक जे आंबे धाडिल्ले तांची सायझ , आकार , रूच आनी रंग हांची 
हांवें ह्या प्रबंधांत बारीकसारीक खबर दिवंची आनी प्रबंधांतल्या तळटिपांचो आंकडो 
५७५ आंचेर व्हरचो . मागीर ग्रंथ बरो गडगंज दिसतलो . उतरांचे बाबतींत ताचें 

म्हणणे पडले की ' स्वसंज्ञेच्या प्रकाशांत घेतलेला नेणिवेचा शोध ' , ' कुशल कारागिराची 
भूमिका ' ' घरंगळत जाणाऱ्या प्रतिमांचा समूह ' , उच्चतम पातळीचे निदर्शक ' 
आनी ' आयुर्विम्याला पर्याय नाही ' असले जड जड उतरांचे जथे तांतूंत घाले 
जाल्यार आपणाच्यान ह्या ग्रंथाक राज्यसरकाराचे बक्षीस मेळोवन दिवपाचीय वेवस्था 
करूं येता . 

बाबासाहेब हो उतराचो मनीस . ताणे सांगितलेप्रमाण म्हजो प्रबंध साहित्य संस्कृती 
मंडळाकडल्यान छापून घेतलो आनी एका व्हडल्या दवाज्यांत तो उजवाडायलो . 
( ह्या दबाज्याचो येजमान बाबासाहेबूच आशिल्लो . ) उपरांत ताका राज्यसरकाराचो 
पुरस्कार आनी एक हजार रुपयांचे इनामूय मेळ्ळे . 

हांव ह्या दबाज्याक गेला तेन्ना बाबासायबाच्यान म्हजी अवस्था पळोवं नज जाली 
आनी ताणे कोणाक तरी आपोवन म्हाका पोलिटिकल सफरर म्हणून जल्मभर 
दर म्हयन्याक ३०० रुपयाप्रमाण - पेन्शन दिवंक लायलें . 

बक्षीस आनी पयल्या म्हयन्याचे पेन्शन हातांत पडनाफुडें म्हाका सू ऽऽ जालें . 
पयल्यानपयलों हांवें आनंदाक ५०० रुपया दिले आनी ताका हांवें म्हळे , आतां हांव 
सामको कुल्पाद जालां . आंगांत व्हडलेशे त्राण उरूंक ना . तरीय आसताना म्हजी 
एकूच इत्सा उल्ल्या . एक लाख रुपयांचे ज्ञानपीठ अवॉर्ड मेळोवपाची . त्याखातीर 
हांव आतां एक व्हडली कादंबरी बरयता , तिका बक्षीस मेळोवन दिवपाची व्यवस्था 
तुका करची पडटली . 

आनंद सद्चेवरी एका पायार हे गजालीक तयार जालो . काय दिसांनी हांव 
कादंबरी बरोवपाखातीर म्हणून गोंयांत आयलों . पयल्यानपयलीं हांवें ३० मनशां 
( पात्रां ) उबी केली आनी तांचेभोवतणीं तांकां सोबसो एक प्लॉट तयार केलो . 
हिंदी सिनेमावरी तांतूंत पांच मारामायो आनी दोन कोर्ट - केसी घाल्यो . खडेगांठ 
संवाद बरयले . तीन गितां घाली . पांच गांवांची आनी दोन शारांची व्हडली वर्णनां 
घालीं आनी सादारण छापून ५५० पानां जायत येदी कादंबरी बरयली आनी तिका 
नांव दिलें : ' एका तोमसुळाची भ्रमणगाथा . 

कादंबरी दोन दिसांनी आनंदाकडेन पावती केली . ताणे ती वाचून पत्र बरयलें : 
“ तुजी कादंबरी ज्ञानपीठ पुरस्काराखातीर धाडटलो जाल्यार आदी तिचो इंग्लिशींत 
अणकार करून घेवचो पडटलो . तो करपी म्हाका एक मनीस मेळ्ळा . ताचें नांव 
घाशीराम कोतवाल . तो म्हणटा आपूण अणकार करतां . पैशे नाका , दुसरें कितेंय 
दी . तूं ताका कितें दिशीत ? " 

हांवें आनंदाक जाप धाडली : " आतां म्हजेकडेन दिवपासारखे आसात ते दोन 
दोळे , एक नाक आनी एक हात . हांतलें ताका कितें उपकारता ते पळे . " 

आनंदान ट्रंक कॉल करून म्हाका सांगले , हात फुडेफाटी तुका बरोवंक उपकारा 

पडटलो . बरें , तुका बक्षीस मेळ्ळे जाल्यार ते घेवपाकूय म्हणून तुजेकडेन कितैयारी 
नाका ? नाक हेंय खूब म्हत्वाचे . ताची फुडें फाटी कसल्याय कामाक गरज लागू ता . 
म्हाका दिसता दोन दोळ्यांपैकी एक दोळो तुका पुरो - बक्षीस बी मेळ्ळे जाल्या तें 
पळोवंक . दुसरो धाडून दी . 

हावे म्हजो उजवो दोळो धाडलो . ( धाडटा तो बरोसो काडून धाडुया म्ह . ) 
काय दिसांनी आनंदाचे पत्र आयलें : “ तुजो दोळो पावलो . कादंबरेचो अफार 
करून ती दिल्लीक एका मंत्र्याकडेन धाडल्या . तो म्हणटालो आपूण ज्ञानपीठ बॉर्ड 
मेळोवन दिवपाची येवस्था करतां . हालींच एके सभेत ताच्या नाकार कोणेतरी प्तर 
माल्लो आनी ताचे हाड मोडले . दोतोर तें सारके जावचे ना म्हणटा . म्हणकूच का 
तुज्या नाकाची खुब्ब गरज आसा . दिशीत . ? " 

हांवें आनीक वेळ केला ? घरचेघराच आदोळेन नाक कातरून तें काडून का 
धाडून दिले . त्या मंत्र्यान खय तें रोखडेंच मेस्ताकडल्यान आपल्या तोंडावनाक 
फीट करून घेतले आनी तो इंदिरा गांधींक मेळूक गेलो . तें नाक पळोवन झरा 
गांधींकलेगीत खूब्ब खोस जाली खय ! 

म्हत्त्वाची गजाल म्हळ्यार म्हजे नाक त्या मंत्र्याक धाडिल्ल्यान म्हजे काम लें 
इल्ल मांडणेर पडूंक लागिल्लें . त्या मंत्र्यान आनंदाकडल्यान म्हाका कमले , 
कादंबरीतली तीन पात्रां उणी कर . दोन मारामायो अदीक घाल . कोर्ट केसीकात 
लावं नाका . पान नंबर २२ , ४७ २२० , ३५७ हांचेवेले संवाद तिपटीन वाय . 
कादंबरेंत भावना मात्शो उण्यो पडटात . देखून तुज्या काळजांतल्यो सगल्यो भाना 
एकठांय कर आनी त्यो पिळून तांचो अर्क कादंबरेत पानाकणकणी ओत . नी 
निमाणेकडेन कादंबरेची नायिका जीव दिता त्याबदला ती घराच्या पाश्टार उबी वून 
उडयो मारता अशें दाखय . 

हांवें हे सगले बदल केल्ल्यान म्हाका ज्ञानपीठ अवॉर्ड फावो जालें . सादारण स 
एक दिसांउपरांत खबर आयली म्हाका हो पुरस्कार मेळिल्ल्याची . हेवटेन इजो 
दोतराचो त्रातात चालू आसलो आनी तेवटेन देशांतल्या सगल्या पेपरांनी इजो 
भुरगेपणांतलो ( सोळा वर्साचो आसतानाचो ) फोटो छापिल्लो . 

उपरांत आनंदाचे पत्र आयलें : “ दिल्लीच्या समारंभाक तुका वच्चें पडट 
इंदिरा गांधींचे हस्तुकीं तुका ज्ञानपीठ अवॉर्ड मेळ्याचे आसा . ( हरशी राष्ट्रपींचे 
हस्तुकी हे अॅवॉर्ड दितात . अंदूं तांणी बदल केला . ) तुजेसारकिल्या पांगळ्या मनाक 
हे अवॉर्ड मेळ्ळां म्हणून मिसेस गांधींक खूब खोस जाल्या . हांव चार दीस दी 
गोंयां येतां . तुका विमानान दिल्लीक वचूक त्रास जातले . देखून मोटारीची वेस्था 
केल्ली बरी . हांव थंय पावचेपयलीं तूं एक काम कर - बरोसो सूट शिंवून घे . 

हांवें आल्फियादाक आपयलो . तो म्हणूक लागलो , तुका दोनूय पांय ना . एक 

हात ना . जोख कसले घेतलो , कर्माचें ? 

हांवें ताका सगली खबर सांगली आनी म्हळे , फात घालो ना जाल्यार इंदिरा 
गांधी म्हाका तापयतली . त्याबराबर तो फात शिंदूक तयार जालो 

उपरांत आनंद आयलो . ताणे म्हजी सगली तयारी केली . मुखेलमंत्र्याक सांगून 
सरकारी गाडी बी घेतली . तातूंत ताणे म्हजी पथारी घाली आनी आमकां तिगांकूय 

आगुस्तिनाक , येशवंताक आनी म्हाका - निरोप दिलो . 
पळोवया आतां दिल्लीचो तो दबाजो कसो जाता तो ... 


एक बरपी मरता 


सकाळचो वेळ . 
चादरीचो पड्डो कुशीक काडून मोचेमाडकाराच्या नाटकांतलो नट स्टेजीर ये 
तसो कुपांचो पड्डो कुशीक काडून सुर्यामामा मळबाचे स्टेजीर येवन लोकांक आफ 
धा वरांवेलें खुमणे दाखयतालो . 

ही खबर पणजेची . ऑफिसाचो वेळ जाल्ल्यान लोक हांगाथंय वेतालो . इतल्या 
कोणूय केन्नाय खंयसरूय पडूं येता तसो एकलो मनीस - तन्नाटो , गोरोगोमटो - पलास 
मुखार पडलो . ताका पळेनाबराबर पाच - पंचवीस लोक ताचेभोवतणी एकटांय जा 
एकामेकांक प्रस्न विचारूंक लागले . 

-आरेरे कसो पडलो ? 
--कसो पडलो ? कित्याक पडलो ? 
-निसरून पडलो ? काय आपटून पडलो ? 
—निकतो पडलो ? काय येदोळ पडलो ? 
-पडलो तो पडलो , पुण हांगाच कित्याक पडलो ? 

ह्या प्रस्नांच्यो जापो कोणाचकडेन नासल्यो हे त्या पडिल्ल्या मनशाक कळटा 
तितल्यांत कोणेतरी म्हळे , " आरेरे , मेलो - तो ! ' त्याबराबर रावू नज जावन ते 
पडिल्ल्या मनशान दोळे किलकिले करून ताका पळेलें आनी म्हळे , ' अजून मरूंका 
हांव . मरपाचे वाटेर आसां . ताचेपयलीं कितें जाय जाल्यार विचारात म्हाका . 

तितल्यांत कोणेतरी ताका मायेस्तपणान विचाल्लें , ' तूं पडलो कसो ! काय तुब 
कोणे उडयलो बी ? " 

पडिल्लो मनीस हांसलो आनी तितलेच नमळयेन ताणे जाप दिली , ' हांव मोटारी 
आपटून पडलों . मोटारीन म्हाका उडयलो . " 
--- कोणाची मोटार ? 
-कसली मोटार ? 
लोकांनी ताका विचाल्लें . ताणे म्हळे , म्हाका एक पेन आनी फोल दियात ' 

त्याबराबर लोकांनी बोवाळ घालो : 
-पेन दियारे , पेन दियारे . 
-फोल दियारे , फोल दियारे . 
फोल जमनीर धरून पडिल्लो मनीस तिचेर चित्र काडूंक लागलो . ताणे एक बरी 
मोटार काडली . 

कोणेतरी म्हळे , ' पोराचो हात बरो आसा . वांचून उल्लो जाल्यार बरो पिंतोर 
जातलो . 

चित्राकडेन बोट दाखोवन पडिल्ल्या मनशान म्हळे , ' म्हाका ही मोटार आदळ्ळी . ' 

लोकांभितर एक आद्वोगाद आसलो . ताणे विचाल्लें , ' मोटार तुका आदळ्ळी 
काय तूं मोटारीक आदळ्ळो ? 

त्याबराबर पडिल्ल्या मनशान दोळे धांपले . आनी लोक मोटारीचेर उलोवंक 
लागले : 
-ती मोटार Xxx ची जातली . 
-ना xxxx ची जातली . 
-रंग कसलो आसलो काय ? 
-मोटारीक नाना तरांचे रंग आसतात . 
-फोरेन मोटारी बयो आसताल्यो . आक्सिदेंत जालेय जाल्यार लोक मरनासले . 
-हाली आक्सिदेंत खूब जातात . 
-म्हजो आजो आक्सिदेंतान मेलो . 
-ह्यो मोटारी केन्ना कोणे कित्याक केल्यो म्हणून कोण जाणा ? 
सगले लोक दोन मिण्टां थाल्ले . मागीर परथून उलोवंक लागले : 

-पुण ही मोटार मिनराची जावंक जाय . 
-तशे जाल्यार ती अमक्या मिनराची जावंक जाय . 
-ना , ती तमक्याची जावंक जाय . 
-मिनरांकडेन मोटारी खूब जाल्यात . 
-मिनैरांक लोकांची पर्वा ना . 
-हाली कोणाकूच कोणाची पर्वा ना जाल्या . 
-तातूंत आनी मोटारी आतां खूब म्हारग जाल्यात . 

-हरशीय जाल्यार आतां सगलीच म्हारगाय . 
अखेरेक चडश्या लोकांचे मत्त अशे पडले की ती अमक्या मिनराची मोटार 
जातली . गर्दैतल्यान एक मनीस फुडें आयलो आनी म्हणूक लागलो : 
-तुमकां ना अक्कल . 
-कित्याक ? 

ती मोटार त्या मिनराची आसूंच नज . 
--कित्यावेल्यान म्हणटा तूं ? 

--ताणे अतांमेरेन व्हडव्हड लोकांक आपले मोटारीपोंदा आडवे घाल्यात . सगलें 
सोडून तो ह्या रस्ताद मनशाक कित्याक उडयतलो ? 

लोकांक ही गजाल पटली . तांणी ती गजाल थंयच सोडली आनी त्या पडिल्ल्या 
मनशाचें कितें करप हाचेर येवजण सुरू केली . 

चडशांचे मत्त जालें , ताका ओश्पितालांत व्हरप आनी उपरांत ताच्या घरा तो 
मेल्ल्याची खबर दिवप . 

पुण त्या मनशाच्या घरा रकाद दितलो जाल्यार तो कोण हे आदीं समजूक 
नाका ? त्या सगल्यांक प्रस्न पडलो , कोण काय हो ? ह्या प्रस्नाची जाप कोणाकूच 
दिवंक येना हे पळेनाफुडें त्या पडिल्ल्या मनशान परथून दोळे उकते केले आनी 
म्हळे , “ हांव एक कोंकणी बरपी . म्हजे नांव Xxx . हांव Xxxx रावतां . म्हजे 
बायलेक कळयात . ' अशें म्हणून ताणे दोळे धांपले . 

हां हां म्हणटां अमको बरपी मेलो ही खबर गोंयच्या सगल्या कोंकणीवाद्यांभितर 
पावली . खबर आयतकूच तशे वायट बी कोणाक दिसले ना . तरीय आसताना सगले 
चुरचुल्ले . कांयजाण तो पडिल्लो थंय पावले आनी तांणी ताका ओश्पितालांत व्हेलो . 

दोतोरान ताका तपासलो आनी तागेल्या बऱ्यामागत्यांक सांगलें , ' मोटारीक 
आदळप हे फक्कत निमीत जाला . हाच्या आंगांत कोंकणीचें वीख भिनलां आनी तें 
ताच्या काळजामेरेन पावलां . ऑपेरसांब करचें पडटलें . " 

दोतोरान ऑपेरसांव केले . काळीज उकतें केलें . तांतल्यान ' कोंकणी - कोंकणी ss ' 
असो आवाज येतालो . 

दोतोरान तागेल्या बऱ्यामागत्यांक सांगले , ' ताका रगत घालचे पडटले . ते 
घालुनूय तो कितलो तेंप वांचत तें सांगू नज . 

' तशे जाल्यार ताका मरुंदी ' तांणी म्हळे . त्याप्रमाण दोतोरान ताका मरूक 
दिवपाचें थारायलें . मरचेपयलीं ताची निमणी इत्सा विचाल्ली तेन्ना बरप्यान म्हळे , 
शणै गोंयबावाच्या ' आल्बुकर्कान गोंय कशे जिखलें ? ' ह्या पुस्तकांतली निमणी १३ 
पानां वाचात . 

ती आयकतांआयकतां अल्बुकेर्कान गोंय जिखतांजिखतां बरप्यान प्राण 
सोडलो . 


कोणतरी बरप्याच्या घरा धांवलो . तागेली बायल मेळ्ळी . तिका ताणे सांगलें , 
बरप्याक आक्सिदेंत जाला . 
-आसा काय गेलो तो ? 

-गे - गेलो . 
-मुटलो . 
-सुटलो ? ! 
-इतलें बरें मरण ताका येयत म्हुण धरूंक नासले . 

बरप्याचे बायलेन त्या मनशाक सांगलें , आपूण शाळेत वचून भुरग्याक हाडटां . 
दोगांय जेवतां - खातांत आनी रडूंक बसतांत . त्यावेळार आपल्या घोवाक घरा हाडात . 

पुण बरपी गेल्ल्याची खबर कळनाफुडें बायलां आनी दादले रडतरडत ताचे 
घरकान्नीक मेळूक गेले आनी तिच्या बाबडेच्या जेवणाचो तांणी गोंदळ केलो . उपाशी 
पोटार तिका रडचे पडले . 

बरप्याची कूड घरा हाडली . दीसभर लोकांच्या दर्शनाखातीर उकती दवल्ली . 
एकेवटेन ताची बायल आनी भुरगो रडूंक बसली . दुसरेवटेन ताचे बरे - मागते सुतकी 
तोंडां करून बसले . मुखार उजवाती दवल्लेल्यो . एक फोटोग्राफर आयलो आनी ताणे 
' मात्शी तोंडां हांसरी घरात आं ' अशें म्हणून तांचो फोटो काडलो . 

हरशी बरप्याची कूड पळोवपाक व्हडलेशे लोक आयले नात . कांयजाण म्हणूक 
लागले , बरपी तो . उपाशी पोटार मेला जातलो . हेर कांयजाण म्हणूक लागले , इतलो 
तेंप वांचलो कसो होय एक प्रस्नूच आसा . 


सांजची मरणयात्रा भायर सरपाची आसली ताका जळींमळींच्या कोंकणी 
मंडळांनी आपली डेलेगेशनां धाडली . मुंबय , मंगळूर . कोचीनच्या मंडळांनी तेलेग्राम 
धाडले . दिल्लीसून एका मंडळाचो तेलेग्राम आयलो : 

' नामनेचे कोंकणी बरपी xxx xxx गेल्ल्याची खबर कळून खोस जाली . 
मरणयात्रेक येस चिंततांत . ' 

मडगांवच्यान एक डेलेगेशन सकाळीच भायर सल्लें . तांतल्या एकल्यान म्हळे , 
' थंय बेगीन पावून तरी आमी कितें करतले ? ' सवकास या . ते चलत पणजे येवंक 
भायर सल्ले . वाटेर च्या - जेवण मजा करीत ते सांजचे स वरांचेर ऐन म्हुर्तार मरण 
यात्रेत वांटो घेवपाखातीर पावले . ( फोंड्यां तांणी एक हिंदी सिनेमा बी पळेलो . ) 

मरणयात्रा नाचतगाजत भायर सल्ली . धोल , ताशे , शेनाय हांच्या नादांत लोकांनी 
बरप्याक न्हवरो कसो शिरंगारलो . आंगांत शेदाचो सदरो आनी कपलाक तिबो बी 
लावन बरपी सामको त्याभशेन दिसलो . आपलो जाता तो थातोमातो पळोवन तो 
मेल्ले अवस्तेतूय मुमुरख्यां हांसलो . निसण उखलचेपयलीं बरप्याची बायल उठली . 
तिणे दोळे भरून आपल्या घोवाचे तोंड पळेले . ताका पांयां पडली आनी तिणे म्हळे , 
' जिणेचे सार्थक जालें . मरण बरे आयलें . साता जल्मांची पुण्याय . ' 

उपरांत ती सुरांत रडूंक लागली आनी तालार हुडके दिवंक लागली : ' तूं गेलो 

ऽऽ आतां म्हाका कोण पळेतलो रेऽऽ ? ' 

तितल्यान तिका सुराक सूर दिवन कोंकणीवाद्यांनी एका कोरसान म्हळे , ' तूं 
गेलो ऽ ऽ आतां कोंकणीचे कशे जातले रेऽऽ ? ' 

निसण उखलचेपयलीं बरप्याची बायल घरांत भितर धांवली आनी तिणे एक 
कॅसेट हाडून लोकांकडेन दिली आनी सांगले की आपल्या घोवान आपले कुडीक 
उजो लावंचेपयली ही कॅसेट लोकांक आयकूक दिवंची अशें सांगिल्लं . 

' पुंडलीकवरदा ह ऽऽरी विठ्ठल ऽऽ ' च्या गजरान लोकांनी बरप्याची निसण 
ऊखल्ली . मुखार चौघुडो वाजतलो . दुःखाचे सांवट वचून लोक आतां खोश्शेत 
आसले . 
मरणयात्रेमुखार भुरगे फोगोट्यो आनी चंद्रजोती लायताले ... 


अखेरेक फोगाच्या घडघडाटान आनी चौघुड्याच्या घणघणाटान बरप्याची मरण 
यात्रा मसुडेत पावली . लोकांनी सरण रचले . भटांनी मंत्र म्हणत कुडीच्यो बकच्छायो 
करपाच्यो त्यो केल्यो . उपरांत कूड सरणार दवल्ली . आनी बरप्याची कॅसेट लायली 
लोक कान दिवन आयकूक लागले . 

बरप्यान आपल्या भाशणांत पयलीं कोंकणीचो इतिहास सांगलो . उपरांत 
श्रीकृष्णान गीता आनी ज्ञानेश्वरान ज्ञानेश्वरी कोंकणींत कशी बरयली ते सांगलें . 
त्याउपरांत शणै गोंयबाबांच्या कार्याचे व्हडपण सांगले आनी उपरांत आपले 
व्हडपण सांगले . 

बरप्यान मुखार म्हळे , ' शणै गेलो आतां हांवूय चल्लो . ' आपूण गेल्याउपरांत 
अपलो गोबर मांडवीत , जुवारीत आनी गोंयच्या शेतांनी शिंपडयात आनी कूड 
लासचेपयलीं श्रीपादबाब देसायांल्या कोशाच्यो णव प्रती आपल्या हड्डयार दवरात 


म्हुण सांगलें . 


तुमी हे करशात आनी म्हगेलें कार्य मुखार व्हरशात जाल्यारूच म्हगेल्या 
आत्म्याक शांती मेळटली . नाजाल्यार दर वर्मा पेपरांनी म्हगेल्या आत्म्याक शांती 
मेळू म्हुण तुमकां जाहिराती दिवंच्यो पडटल्यो ' , अशे म्हणून बरप्यान आपले 
भाशण सोंपयलें . 

कसेट सोंपनाबराबर कोणेतरी म्हळे , ' वाजयात रे वाजयात . ' त्याबराबर , दुसऱ्या 
कोणेतरी म्हळे , रडात रे रडात . ' त्याबराबर वाजंत्र्यांनी वाजोवप आनी लोकांनी 
रडप सुरू केलें आनी तांच्या गजरांत बरप्याचे कुडीक अग्नी दिलो . 

उपरांत कूड जळटाना सगल्याजाणांनी खीचें कितें करप हाचेर उलोवणी 
केली . सगल्यांचे मत्त पडलें भाशा मंडळाक सरकाराकडल्यान ग्रँट मेळ्ळ्या त्याअर्थी 
ताणेच हो खर्च करचो . त्याखातीर जांणीजांणी आपले पदरचे पैशे मोडल्यात तांणी 

तांणी त्या पैशाची व्हावच्यरां दिवंची म्हणटकूच ऑडिटर ऑब्जेक्शन घेवंचे नात . 

ही उलोवणीं चलताना कला अकादमीन सरकारातुर्फेन एक पथक धाडिल्ले ताणे 
कुणब्यांचो नाच केलो . 


दुसरे दीस सगल्या वर्तमानपत्रांनी बरपी गेल्ल्याची खबर ताच्या फोटोसयत छापून 
आयली . ( सगल्या वर्तमानपत्रांतले फोटो बरपी बारा वर्साचो आसतानाचे आसले . 
फोटोत बरपी पोटभर हांसतालो . ) कांय वर्तमानपत्रांनी बरप्याचो परिचय दिल्लो 
तातूंत ताणे कितल्या लोकांक फटयल्यात ताचो हिशोब दिल्लो . पुण ज्याअर्थी ताणे 
सांगून लोकांक फटयल्यात त्याअर्थी तो एक तत्त्वाचो मनीस अशें त्या रिपोर्टानी 
म्हळेलें . 

तिसऱ्या दिसा सगल्या संपादकांनी अग्रलेख बरयले . एका मराठी वर्तमानपत्रांतल्या 
अग्रलेखाचा मथळो आसलो : 

' कोंकणीचे दुसरे शेणवी गोवापंत ( शणै गोंयबाब ) गेले ! ' 
त्याच दिसा विधानसभेत विरोधी पक्षांच्या आमदारांनी गोंयांत हाली आक्सि 
देंतांचे प्रमाण वाडलां अशें म्हणून सरकाराच्या कारभाराचेर टीका केली . आनी 
तिका जाप दितना मंत्र्यान म्हळे , ‘ ह्यामुखार अशे आक्सिदेंत जावंचे न्हय आनी 
जालेय जाल्यार तातूंत कोंकणी बरपी मरचे न्हय ह्याखातीर सरकार फावो ते उपाय 
घेतलो ... ' 


चवथ्या दिसा पणजे , मडगांवां , म्हापशां , दिवचले , वास्को , पेडण्यां , केप्यां , 
काणकोणां बी दुखवट्याच्यो सभा जाल्यो . तातूंत पणजेची सभा बरी खडेगांठ 
जाली . चडशा उलोवप्यांनी बरप्याची शणै गोंयबाबाकडेन तुलना केली . ह्या 
सभेतल्या ऊलोवपांचे सादारण सार अशें आसलो : 

भायर पडिल्लो बरपी शणै गोंयबाबावरी आसलो . 
ताच्याक मात्सो ल्हान आसलो . 
- मात्सो व्हड आसलो . 

दोगांकूय एके तागडेंत घाल्ले जाल्यार तांचे वजन सारकेंच जातले आसलें . 
एकल्याच ऊलोवप्यान आपलें उलोवप हेरांपरस मात्शे वेगळे केलें . ताणे म्हळे , 
' हो बरपी नेपोलियनावरी स्ट्राँग मनीस आसलो . ' ताचेर लोकांनी ताळयांचो 
कडकडाट केलो . 

ही शोकसभा चलताना पावस पडूंक लागलो . त्याबराबर एका उलोवप्यान थंयचे 
थंयच बरप्याच्या मरणाचेर आनी पावसाचेर एक कविता रचली : 

आयजमळबरडटा 


धर्तरीय फुट्टा 


काजुल्यांचो शालू न्हेसून 
म्हातारी बाबडी दळटा 
बरपी बाबडो गेलो म्हणून 

वझऱ्यांनी दुखां गळयता 
ही कविता आयकनाफुडें आनीक कांय कवींक अशोच कविता करपाची स्फुर्त 
आयली . आनी तांणी त्यो म्हणून दाखयल्यो . 


पयली : 


ताणे कितंच मागल्याबगर 
देवान ताका सगले दिले 
घर दिले , रीण दिले 
बायल दिली , भुरगे दिले 
आनी आतां वचपाखातीर 
भांगरावरी मरण दिले 
देवान ताका सगले दिले . 


दुसरी : 


गांधी तूं ! नेहरू तूं ! 
चर्चील तूं ! केनेडी तूं ! 
हिटलर तूं ! मुसोलिनी तूं ! 
शेवटो तूं ! विस्वण तूं ! 
चोरावरी चोर तूं ! 
मोरावरी मोर तूं ! 
हो तूं ! तो तूं ! 
सगल्यांपरस व्हडलो तं ! 


त्याउपरांत हे मिटिंगेंत येजमानान एक थाराव मांडलो . आनी तो ताळयांच्या 
कडकडाटांत पास जालो . थारावांत म्हळेलें : 

' भौ . xxxxxx हे गेल्ल्यान गोंयचे , ताचेयपरस भारताचें आनी ताचेय 
परस संवसाराचे खूब लुकसाण जालां . हे लुकसाण कितले जालां हाचो आमकां अजून 


एक बरपी मरता 


अदमास येना . पुण तें कितलेय आसले तरीय तें केन्नाच भरून येवपाचे ना . 

परमेश्वराक हेवटेनतेवटेन भोंवताना ह्या बरप्याचो आत्मो बी जर खंय मेळ्ळो 
जायत जाल्यार ताणे ताका शांती दिवंची ( नाजाल्यार तो आमचे गोमटेर बसत 
म्हुण भय ) . ' 

फुडले बारा दीस बरप्याचे फामिलीक लोक मेळूक येताले . अदीं ताचे बायलेची 
काकुळट करताले . मागीर भुरग्याची काकुळट करताले . आनी आपणाक आयल्या 
तशी तांची काकुळट देवाक आयली ना म्हणून ताका दुशण दिताले . ' कसलो निश्ठूर 
रे ऽ होऽऽ देव ' बी म्हणटाले . सादारण लोकांचो नूर पळोवन त्याप्रमाण बरप्याची 
घरकान्न चड जावं उणी रडटाली . 

बरप्याच्या मांवान ताच्या बाराव्याचो आटाप आपल्या इश्तादाक सोबसो धल्लो . 
आनी गोंयच्या सगल्या प्रतिश्ठीत लोकांक ताणे व्होंवळीक धाडली : 
नमस्कार 

श्रीचे कृपेन आमगेलो जांवय चि . xxx xxx फाटल्या शेनवार 
दीस भायर पडलो . ताचो बारावो आमी येता त्या बुधवारदीस बरो धुम 
धडाक्यान करपाचो थारायला . तरी तुमी बायलाभुरग्यांसयत ह्या दबाज्याक 
हाजीर रावून बरप्याच्या आत्म्याक आशीर्वाद दिवंचे . 

तुमचो 
XXXXX 


बरें मागून , 


( येताना केळवण हाडल्यार जाता . ) ' 
बाराव्याक घेऽऽ म्हणून लोक जालो . ब्राह्मणसवाशिणी , भट , व्होंवळे हांचो 
आकांताचो बोवाळ . तातूंत भितर एक आसलो गोपाळशणै झंजाळ , तागेली भावका 
देवता तोंडाळ आनी खंकाळ आनी तागेले तीग चले - एकलो वाळ , दुसरो वाचाळ 
आनी तिसरो पयल्या नुमराचो कुटाळ . खेरीज झंजाळाली चली थंय बोवाळटाली ती 
अरवळ आनी घाळ . 

बाराव्याक जे आलेभाव - कोलेभाव आयिल्ले तांणी बरप्याचो पिंड पळेनाफुडें ताचेर 
भासाभास सुरू केली : 
--हो पिंड कवीचो कसो दिसना . 
--कथाकाराचोय दिसना . 
--कादंबरीकाराचोय दिसना . 
--म्हणटकूच हो पिंड आसा तरी कोणाचो ? 
--कोणाचोच नासुंये . 
पिंड कावळ्याक दवल्लो तेन्ना तो ताका आफडना जालो ते पळेनाफुडें ' ताची 

कितें इत्सा आसली काय ? ' असो लोकांक प्रस्न पडलो . ताचे बायलेक विचारि 
बराबर तिणे फट करून म्हळे , ताची एकूच इत्सा उरिल्ली ? 
-कसली ? 

साहित्य अकादमीचे बक्षीस मेळोवपाची . 
त्याबराबर थंय जमिल्ल्या कोंकणीवाद्यांनी थंयचे थंयच सांगून उडयलें , 
बक्षीस तुका फुडल्या वर्सा दितां . ' ( तांचे म्हणणे पडलें तो कसोय जाल्यार में 
तेन्ना ताका अकादमीचे बक्षीस दिवन उडयल्लें बरें . ) 

बक्षीस दितां ' म्हणनाबराबर खोश्शेन कावळो आयलो आनी ताणे पिंक 
तोच माल्ली . 

पिंड घेवन कावळो वयर झाडार वचून बसलो . आनी ताणे रोखडोच तो पत 
केलो . अजापाची गजाल म्हळ्यार पिंड खावन कावळो धेकर दितालो इतल्यानो 
धुंवळूक लागलो आनी झाडावेल्यान शेवटून सकल पडलो आनी मेलो . 

कावळो कसोकितें मेलो हाचेर मात् लोकांनी वोवाळ घालो ना . तांणी म्ह , 
बरप्याचो मांव वेपारी . ताणे ब्लॅक करून रेशनाच्या तांदळांचो खुबसो स्टॉक का 
जातलो . ते तांदूळ ताणे आयज शिताक वापल्ले . कावळो मात्सो फ्राक आशिल्ल्टन 
ताका ते बादले . 
इतलेय करून बाराव्याक आयिल्ले लोक वेवस्थीत जेवले . 


वर्स सोंपतांसोंपतां सगल्यांक बरप्याचो परथून उगडास जालो . पयल्या वसति 
सगल्या वर्तमानपत्रांनी ताचो उगडास करून जाहिराती आयल्यो . एक जाहित 
तागेल्या बायल - भुरग्यान दिल्ली : 


' आरे पापया , 


तूं वचून आयज एक वर्स जाले . 
फाटल्या ३६५ दिसांतलो एकूय दीस तुजे यादीबगर गेलो ना . 
तुज्या त्या रडव्या तोंडाचो उगडास येवन अजून आमकां रडूक येता . 
पयर कोणतरी म्हणटालो , देवान तुका निर्माण केल्याउपरांत परथून ताका 
तुजेवरी मनीस करूंक जमले ना . आमचे भाग्य व्हड म्हणून ताणे तुका आमगेर 
घाडलो . पुण आमचे नशीब फुटकें देखून आमकां तुका सांबाळून दवरूंक 
जमले ना . 

तूं गेल्ल्याक आमच्या घरांतलो सुणो भोंकिना मांजर म्यांव म्यांव करिना . 
हाली रातकिडेलेगीत रडनात . 

पोरसांतले पेरीक पेरां जायनात . बोरीक बोरां जायनात . माड आदी 

वाऱ्यार धोलताले तेय आतां धोलनात . परमेश्वर तुगेल्या आत्म्याक शांती 
दिव ! 

-तुजी बायल आनी भुरगो ' 
दुसरी एक जाहिरात तागेल्या बऱ्यामागप्यांनी दिल्ली . तातूंत ताका गाळी घाल्ल्यो 
आनी ' तरीय तुजो आमकां उगडास येता ' अशें म्हळेले . 

कोंकणीवाद्यांनी मडगांवां एक मिटींग घेतली . बरप्याक सद्धांजली ओपली आनी 
उपरांत तांणी ताच्या यादास्तिकाचेर येवजण सुरू केली . ताचो पुतळो करचो काय 
ताच्या नांवान टॉवर उबारचो , खेळ सुरू करचे काय उलोवपां दवरची , बांयो 
खणच्यो काय रस्त्याक नांव दिवंचे , पोस्टाची तिकेट काडची काय ताच्या नांवान 
अंतराळांत एक उपग्रह सोडचो हाचेर वेगवेगळ्या लोकांनी आपली मत्तां दिली . 
एकल्यानूच आपले मत्त मात्शे वेगळे दिले , मेल्ल्याचे येवजुचेआदी आमी 
जित्यांचे येवजूंक जाय . 
ताचेर दुसऱ्यान म्हळे , त्याखातीर आमी यादस्तिकाचे पैशे बेगोबेग उबारूंक 


जाय . 


कोणाचे तरी तकलेत बरप्याच्या नांवान जोत काडप आनी तिचेकरवी पेशे 
उबारप अशी आयडिया आयली . सगल्यांक ती मानवली . 

जोत मडगांवच्यान सुरू जाली . तेन्ना शेंकड्यांनी लोकांनी तिका येवकार दिलो . 
खडेगांठ उलोवपां जाली . 
लोकांनी ताळयो बी माल्ल्यो . 
उपरांत जोत पेडण्यां पावली तेन्ना थंयच्या लोकांनी तिका येवकार दिलो . 
उपरांत जोत कळंगुटे पावली तेन्ना थंयच्या लोकांनी तिका येवकार दिलो . 
उपरांत जोत म्हापशां पावली तेन्ना थंयच्या लोकांनी तिका येवकार दिलो . 
उपरांत जोत सांखळे पावली तेन्ना थंयच्या लोकांनी तिका येवकार दिलो . 
उपरांत जोत तेरेखोलाक पावली तेन्ना थंयच्या लोकांनी येवकार दिलो . 

थंयच्यान जोतीन बद्द मुरगांवां उडकी माल्ली तेन्ना थंयच्या लोकांनी तिका 
येवकार दिलो . 

थंयच्यान जोत पणजे , फोंड्या , केप्यां , रिवणां , सांग्यार , काणकोणा बी वचून 
परथून मडगांवां आयली तेन्ना थंयच्या लोकांनी उर्बेन तिका येवकार दिलो . आनी 
जोतीची यात्रा थंयच सोंपली . 

हे जोतीखातीर ३४० लोक वावुल्ले . तांणी आपले १८८ दिसांचे भोवडेंत २०१ 
थळांक भेट दिली . ते सुमार ८५१ किलोमिटर रस्तो चल्ले . ३५० सभांनी तांणी 
उलोवपां केली . 
ते ६८० जेवणां जेवले आनी तांणी १२८० च्या - काफयो घेतल्यो . साडेतीन लाख 

लोकांमेरेन तांणी बरप्याचो संदेश पावयलो आनी ताच्या यादास्तिकाखातीर पांच 
लाख रुपया एकठांय केले . 

हे पैशे खर्चुन बरप्याचो एक माडायेदो पुतळो उबारपाचो वावर रोखडोच सुरू 
जालो ... 


कोंकणीचेर संशोधन करपाखातीर कलकत्त्यासून एक संशोधक गोंयांत आयिल्लो . 

नागेशींचो शिलालेक वाचून ताणे आनीक किते मेळटा काय म्हुण पळोवंक त्याच 
वाठाराक हेवटेनतेवटेन उस्तप सुरू केले . ते करताना ताका एक तांब्यापटो मेळ्ळो . 
ताचेर त्या बरप्याचे मरणपत्र आसलें . तो तांब्यापटो त्या संशोधकान कोंकणी भाशा 
मंडळाकडेन धाडलो . 
बरप्यान म्हळेलें : 

' म्हजे इस्टेटीचे १०० वांटे करात . भितल्ले ४० वांटे म्हज्या बायल - भुर 
ग्यांक दियात . ५० वांटे कोंकणीक दियात . उरिल्ल्या १० वांट्यांची जाय 
तशी वाट लायात . 

त्या संशोधकान ते मरणपत्र कोंकणीवाद्यांक दाखयलें . तांणी एक एमर्जन्सी मिटींग 
घेवन ५० वांटे कोंकणीक ' म्हळ्यार कोणाक दिवपाचे ताचेर विचार केलो . प्रस्न 
सुटलो ना . कारण सगले कोंकणीवादी ताचेर झगडूंक लागले . ही खबर जेन्ना बरप्याचे 
घरकान्नीक समजली तेन्ना तिणे कोंकणीवाद्यांक सांगून धाडले की ते मरणपत्र आपणा 
कडेन धाडून दियात . आपूग ताचो सारको अर्थ लायतां . 

कोंकणीवादी मरणपत्र घेवन बरप्याच्या घरा गेले . ताचे घरकान्नीन ते मरणपत्र 
वाचलें ... आनी दोन मिण्टां ती वोग्गी रावली ... कोंकणीवादी कान फुलोवन आयकूक 
रावले ... बरप्याचे घरकान्नीन तांकां विचाल्ले , म्हणटकूच तुमी म्हका आतां वीस 
हजार केन्ना हाडून दितात तर ? 

वीस हजार ? 
ताका सगले मेळून चाळीस हजारांचे रीण आसलें तें सध्या हांव फारीक करतां 
..तीच तागेली इस्टेट . 
कोंकणीवाद्यांक अजाप जालें . बरप्याक चाळीस हजार आनी कोणे दिले काय म्हुण ! 

( चत्राय : ही एक अर्थ - नाशिल्ली कथा . खंयच्याच जित्या जावं सोंपिल्ल्या 
बरप्यान ती आपली म्हुण घरची न्हय . ' तशी ती कोणेय धल्ली जाल्यार हे कथेतल्या 
बरप्याक वायट दिसतले - बरपी . ) 


- 

पणजेत एका नांवाचे , दोट्टी नांवांचे लोक खूब . पै , भलो , पै - भलो ; 
दुकळो , भोबो , दुकळो - भीबो ; भोबो , काकुलो , भोबो - काकुलो ; सौज , 

पावल , सौज - पावल ; कामत , घाणेकार , कामत - घाणेकार , सिकैर , 
नाझारेथ , सिकैर - नाझारेथ . खटखटो , झिंगडो , बुटुलो , बुडकुलो , 
तोपाणशेट असलेय मनीस पणजेत रावतात . एकाच नांवाचे हांगा खुबशे 
लोक मेळटात : दोतोर कोश्त , प्रोफसोर कोश्त , आवोगाद कोश्त ; 
प्रोफसोर नाडकर्णी , आवोगाद नाडकर्णी , दोतोर नाडकर्णी ; दोतोर 
बोडको , आवोगाद बोडको , प्रोफसोर बोडको . कोणसो म्हणटालो , 
सांतिनेज अशेतरेन १५ देसाय ( सरदेसाय धरून ) , १२ कामत आनी 
९ नायक रावतात . 
... पणजेत मान खरो तिगांकः मंत्र्यांक , मंत्र्यांच्या पारेतांक आनी 
मंत्र्यांच्या वळखिच्यांक ( हातूंत शेजारी आयले ) . उपरांत सरकारी 
अधिकाऱ्यांक . मंत्र्यांक जावं सरकारी अधिकाऱ्यांक जो वळखना तो 
पणजेत सांडलोच . 
पणजेत व्हडलीशी जनता ना . दीसपट्टी जी हांगा जनता दिसता ती 
भायल्या गांवसून - मर्श , कालापूर , रायबंदर , ताळगांव , हांगासून 
आयिल्ली आसता . केन्नाकेन्नाय ती कांसावली , कोलवाळ , दिवाडी , 
पेडणे , साळ , बाणावली हांगाच्यानूय आयिल्ली आसता . खासा पणजेत 
जी इल्लीशी जनता आसा ती मळ्यांत , भाटल्यांत बी रावता . पैशेकार 
आल्तिन्य , कांपालार रावतात . पणजेचो देवूळवाडो आनी सांतिनेज 
हांगा दोनूय तरेचे लोक रावतात . 
आल्तिन्य एका काळार फक्कत व्हड मनीसूच रावताले . आता थंय मंत्री , 
सरकारी अधिकारी आनी पिशेय रावतात . मंत्री आनी पैशेकार मोटारींनी 
भोंवतात म्हणून हेर मनशांपसून ते मात्शे वेगळे दिसतात . 
... बाकी पणजेकारांक नुस्त्याबगर जायना . बाजारांत नुस्ते बरे येता . 
सुंगटां , मोतयाळी , वेल्ल्यो , पेडवे , बाळे , खर्चाण्यो , मुड्डशो , शेवटाळ्यो , 
काळुदरां , संगें , बांगडे , शेवटे , कल्ल्यो , मोरयो , सांगटां , विस्वण , गोबरे , 
तिसो , खुबे , शिनाण्यो ... सगले त्या त्या तेंपार येता . पुण सगल्यांक 
ते घेवप जमना . सगले बाजारांत दीसपट्टे नुस्ते हाडूंक म्हणून वेतात . 
भितल्ले अर्दे तें म्हारग उजो म्हणून विकतें घेनासताना परथे 
येतात . हरशी हो ' उजो ' पैशेकारांच्या घरांनी दीसपट्टो पेट्टा . " 


कुळागर 
प्रकाशन 


मोल : २० रुपया 


